


GOVERNMENT OF INDIA  
DEPARTMENT OF ARCHAEOLOGY  
CENTRAL ARCHAEOLOGICAL  
LIBRARY


---

CLASS 2072

CALL No. Sa 8 K. Han Jai

D.G.A. 79.





Jñānapīṭha Mūrtidevī Jain Grantham  
ज्ञानपीठ मूर्तिदेवी जैन ग्रन्थमाला—हिन्दी ग्रन्थाङ्क ५

Dharmaśarmabhyudaya  
of Haricandrī

# धर्मशर्मभ्युदय

[ धर्मनाथचरित ]

Pannalal Jain

पण्डित पन्नालाल जैन, साहित्य चार्चा New Delhi

3072



S. A. K.  
Har | Jain

भारतीय ज्ञानपीठ का शी  
Bharatiya Jñānapīṭha, Kashi.

प्रकाशक,  
अयोध्याप्रसाद् गोयलीय  
मन्त्री, भारतीय ज्ञानपीठ  
दुर्गाकुरुक्षेत्र रोड, बनारस

\*\*\*\*\*

प्रथम संस्करण

१६५४

मूल्य तीन रुपये

\*\*\*\*\*

CENTRAL ARCHAEOLOGICAL  
LIBRARY, NEW DELHI.

Acc. No.....2072 .....

Date.....22/10/54, .....

Call No....Sa. SK .....

Hari Jai

सुदूरक,

श्री प्यारेलाल भारगव  
राजा प्रिंटिंग प्रेस,  
बी. २१२७, कमच्छा, बनारस।

## विषय-सूची

दो शब्द

२१

प्रस्तावना

### प्रथम सर्ग

मङ्गलाचरण

३

महाकवियोंके वचनोंकी स्तुति

४

सजन-समाकी स्तुति

४

कविकृत अपनी लघुता

४

रचना करनेमें अत्यमर्थ कविकी लघुता

५

आर्थशून्य कविताकी निस्सारता

५

शब्दार्थयुक्त रचनाकी प्रशंसा

५

साधु-प्रशंसा

५

दुर्जनके गुण-दोषका निरूपण

६

जग्मूदीपका वर्णन

७

सुमेरुपर्वतका वर्णन

८

भरतक्षेत्रका वर्णन

९

आर्यखण्ड तथा उत्तर कोशलका वर्णन

१०

रत्नपुर नगरकी विभूतिका वर्णन

१२

### द्वितीय सर्ग

रत्नपुरके राजा महासेनकी महामहिमा

१८

राजा महासेनकी पटरानो सुवताका नख-शिख वर्णन

१९

पुत्रके न होनेसे महासेनका चिन्तातुर होना

२०

राजा महासेनके पात्र वनगालका आना और चारणमुनिके

आगमनकी सूचना देना

२१

## तृतीय सर्ग

राजाका सिंहासनसे उठकर मुनिको प्रणामकर वनपालको भेज देना	३१
मेरी-वाद	३१
राजाका प्रजा और रानीके साथ मुनि-बन्दनाके लिए गमन	३२
मुनि-बन्दनाके लिए जाते समय राजा, रानी, नगर, वन तथा	
सेना आदिकी शोभाका वर्णन	३२
मुनि-बन्दना	३७
मुनिसे पुत्रके अभाव-जन्य चिन्ताका निवेदन	३८
मुनि-द्वारा राजाको धर्मनाथ तीर्थंकरके पिता होनेका कथन	३८
महासेन राजाका तीर्थंकरके पूर्व भवके विषयमें प्रश्न	४०

## चतुर्थ सर्ग

मुनिराज द्वारा धर्मनाथ तीर्थंकरके पूर्वभवका कथन	४१
धातकीखण्डके पूर्व विदेहमें स्थित बत्सदेशका वर्णन	४१
सुसीमा नगरीका वर्णन	४२
सुसीमा नगरीके राजा दशरथका वर्णन	४५
राजाका चन्द्रग्रहणको देख चिन्तातुर हो वैराग्यको ग्रास होना	४७
सुमन्त्री-मन्त्री द्वारा जीवके अस्तित्वके विषयमें राजासे शंका करना	५०
राजा-द्वारा जीवकी सिद्धि	५०
राजा दशरथका वनकी ओर प्रयाण तथा विमलबाहन मुनिके	
पास दीक्षा लेना	५१
मुनि-दीक्षाके बाद दशरथकी तपश्चर्या	५२
दशरथका समाधिमरण द्वारा सर्वार्थसिद्धिमें गमन	५३
अहमिन्द्रके ऐश्वर्यका वर्णन	५३
अहमिन्द्रके आगामी छठवें माहमें महासेन राजाको सुन्नता	
रानीके गर्भमें आनेकी सूचना	५४

महासेन राजाका वापिल घर आना

५४

**पञ्चम सर्ग**

महारानीकी सेवाके लिए देवियोंका आगमन तथा उनकी शोभाका

वर्णन

५५

सभामण्डपका वैभव-वर्णन

५६

महासेन राजाका वैभव

५७

देवियोंकी महासेन राजासे भेट और उनके द्वारा राजाकी

समृद्धिकी कामना

५७

राजा-द्वारा आनेका प्रयोजन पूछनेपर देवियोंका उत्तर

५८

राजा-द्वारा उत्सवपूर्वक देवियोंको अन्तःपुरमें प्रेपित करना

५९

देवियों द्वारा सुव्रता रानीका दर्शन तथा शोभाका वर्णन

६०

विविध उपकरणों-द्वारा रानी सुव्रताकी परिचर्याका वर्णन

६१

रानी-द्वारा सोलह स्तर्णोंका दर्शन तथा उनका विशेष वर्णन

६२

राजा-द्वारा स्वर्णोंके फलका कथन

६३

अहमिन्द्रके जीवका रानीके गर्भमें अवतीर्ण होना

६४

देवों-द्वारा गर्भकल्याणकी पूजा

६५

**षष्ठि सर्ग**

रानीके शरीरमें गर्भके लक्षण

६६

गर्भ स्थित भगवान्‌के तीन ज्ञानोंका निर्देश

६६

इन्द्र-द्वारा पुंसवन आदि संस्कारोंका करना

६८

कुबेर-द्वारा १५ मासतक रत्न-वृष्टि

७०

भगवान् धर्मनाथके जन्मका वर्णन

७१

अनाहत बाजोंके द्वारा देवोंको जन्मकल्याणकी सूचना

७१

राजाको पुत्र-जन्मकी सूचना

७१

इन्द्रके आसनका कम्पायमान होना तथा अवधिशाब द्वारा  
तीर्थेकरके जन्मका ज्ञान होना

७२

चतुर्निंकाथके देवोंका जन्मकल्याणके लिए प्रस्थान

७४

### सप्तम सर्ग

इन्द्रारणीका प्रसूतिगृहसे जिन-बालकको लाकर इन्द्रको सौंपना  
जन्मकल्याणक महोत्सवकी तैयारी

७७

सुमेह पर्वत तथा पाण्डुशिला आदिका वर्णन

७७

७८

### अष्टम सर्ग

जन्मकल्याणके लिए भगवान्‌को पाण्डुशिला पर विराजमान करना

८८

तथा जन्माभिषेक

८५

इन्द्रो-द्वारा भगवान्‌की स्तुति

८५

भगवान्‌का माताको सौंपा जाना

८७

### नवम सर्ग

भगवान्‌को बाललीलाका वर्णन

८८

भगवान्‌के जन्मसे ही स्वयंबुद्ध होनेका निर्देश

८८

भगवान्‌की चुवावस्थाका वर्णन

१००

विदर्भनरेश प्रतापराजके दूत-द्वारा पुत्रीके स्वयंवरकी सूचना

१०२

तथा चित्रपटका प्राप्त होना

स्वयंवरमें समिलित होनेके लिए भ० धर्मनाथका प्रस्थान

१०३

प्रस्थानके समयकी शोभाका वर्णन

१०४

गंगानदीकी छृटाका दिग्दर्शन

१०५

नौका-द्वारा भगवान्‌का गंगा पार करना

१०६

**दशम सर्ग**

विन्यगिरिकी प्राकृतिक सुषमा का वर्णन	१११
नर्मदानदीकी शोभाका कथन	११५
किन्नरेन्द्र-द्वारा प्रणामपूर्वक भगवान्‌से विन्यगिरिकी उपत्यकामें विश्राम करनेके लिए निवेदन करना	११८
विश्रामके लिए कुवेर-द्वारा नगरीकी रचना	११६

**एकादश सर्ग**

भगवान्‌का कुवेर-निर्मित नगरमें सपरिकर विश्रामपूर्वक स्थानादिसे निवृत्त होना	१२०
भगवान्‌धर्मनाथकी सेवामें उपस्थित छहों श्रद्धुओंका वर्णन तथा किन्नरेन्द्र-द्वारा गुण ख्यापन	१२१

**द्वादश सर्ग**

भगवान्‌धर्मनाथ-द्वारा वन-वैभवको देखनेकी इच्छासे नगर से बाहर प्रयाण तथा स्त्री-पुरुषोंकी रसाभिव्यक्तिका वर्णन	१३०
भगवान्‌का वनमें प्रवेश तथा वनकी प्राकृतिक सुषमा का वर्णन	१३३

**त्रयोदश सर्ग**

नर्मदा नदीके प्रवाहमें जलकीड़ाका वर्णन	१३६
जल-विहारके बाद खियोंके शृङ्खार-विधिका कथन	१४६

**चतुर्दश सर्ग**

सायंकालीन प्राकृतिक शोभाका चित्रण	१४६
रात्रि-वर्णन	१५१
चन्द्रोदयकी छुट्टाका वर्णन	१५३
खियोंका वेषभूषा विवरण	१५६

**पञ्चादश सर्ग**

मद्यपानका वर्णन	१६१
सम्भोगशृङ्खारका वर्णन	१६४

## बोडश सर्ग

निशावसानका वर्णन	१७०
देवों-द्वारा भगवान्‌से जागरणके लिए निवेदन	१७३
भगवान्‌का विश्राम-स्थानसे विदर्भको प्रस्थान	१७६
भगवान्‌द्वारा विदर्भदेशकी प्राकृतिक लक्ष्मीका अवलोकन	
और भगवान्‌का कुरिडनगर पहुँचना	१८०
प्रतापराज-द्वारा भगवान्‌की अगवानी तथा मेमालाप	१८०
वरदा नदीके किनारे सेनाका पडाव	१८१

## सप्तदश सर्ग

भगवान् धर्मनाथका स्वयंवर-मण्डपमें पदार्पण	१८३
कन्याका हस्तिनीपर आरुढ़ हो स्वयंवर-मण्डपमें प्रवेश	१८४
कन्याको आपनी और आकृष्ट करनेके लिए राजाओंकी विविध चेष्टाएँ	१८६
सुभद्रा प्रतिहारी-द्वारा राजाओंकी विरुद्वावलीका ख्यापन	१८७
कन्याका धर्मनाथ स्वामीके सम्मुख पहुँचना	१८२
प्रतिहारी द्वारा जिनेन्द्र भगवान्‌की विरुद्वावलीका वर्णन	१८२
इन्दुमती-द्वारा वरमालाका समर्पण	१८४
वरमाला समर्पणके बाद अन्य राजाओंका प्रस्थान	१८४
भगवान्‌का मंगलवाद्यके साथ राजमहलको प्रस्थान	१८४
भगवान्‌का इन्दुमतीके साथ पाणिग्रहण-संस्कार	१८६
रत्नपुरसे पिताका सन्देश लेकर दूतका आना और भगवान्‌का	
इन्दुमतीके साथ विमानद्वारा रत्नपुरको प्रस्थान	१८७

## आषाढश सर्ग

भगवान्‌का रत्नपुरमें प्रवेश और आनन्दोत्सव	१८८
राजा महासेनका वैराग्य भाव तथा धर्मनाथको उपदेश	१९८
भगवान् धर्मनाथका राज्याभिषेक	२०४
सुधेश सेनापतिके दूतका धर्मनाथ स्वामीके पास आना	२०७

**एकोनविंश सर्ग**

दूत-द्वारा विदभीमें अन्य राजाओंसे सुषेण सेनापतिके साथ

हुए युद्ध और सुषेणकी विजयका धर्मनाथ स्वामीके

समक्ष निवेदन

२०६

सुषेण सेनापतिका विजयोत्सवके साथ भगवान्‌के समक्ष उपस्थित होना २२५

**विंश सर्ग**

धर्मनाथ स्वामी द्वारा उल्कापातका दर्शन और वैराग्य २२६

स्लौकान्तिक देवोंका आगमन तथा भगवान्‌को समोधित करना २२८

भगवान्‌का अपने पुत्रको राज्य सौंप शिविका पर आरूढ़ हो

सालवनकी ओर प्रस्थान

२२९

सिद्धोंको नमस्कार कर तेलाव्रत पूर्वक दीक्षा ग्रहण करना

२२९

दीक्षाकी तिथि नक्षत्र आदिका निर्देश

२३०

भगवान्‌का पटना नगरमें धन्वसेन राजाके घर क्षीरानकी पारणा

२३०

ध्यानमुद्रामें स्थित भगवान्‌की अपूर्व छविका वर्णन

२३०

केवलशानकी प्राप्ति तथा तद्विषयक तिथि नक्षत्र आदिका निर्देश

२३१

केवलशानकी प्राप्तिके बाद उत्पन्न हुए विशेष अतिशयोंका वर्णन

२३४

कुबेर-द्वारा समवतरण-विभूतिकी रचना

२३५

चारह समाजोंमें क्रमसे बैठनेवाले प्राणियोंका निर्देश

२३७

गन्धकुटी व प्रातिहायोंका विशेष वर्णन

२३८

**एकविंश सर्ग**

गणधर-द्वारा तत्त्वोपदेशकी प्रार्थना

२४०

भगवान्‌की दिव्य ध्वनि

२४०

जीवादि सात तत्त्वोंका उपदेश

२४०

जीवका स्वरूप और उसके मेद-प्रमेद

२४१

अजीव तत्त्वका स्वरूपनिर्देश

२४६

आत्मवका स्वरूप वर्णन	२४७
बन्धका स्वरूप	२४८
सं इका स्वरूप-कथन	२४९
निर्जिराका कथन	२५०
धर्मके दो भेद	२५१
गृहस्थ धर्मका वर्णन	२५०
सम्यग्दर्शनका स्वरूप	२५०
सम्यग्दर्शनके पाँच अतीचार	२५०
आठ मूलगुण	२५०
सात व्यवन	२५०
जलगालन आदिके विशेष नियम	२५०
आरह ब्रतोंका वर्णन	२५१
अनगारधर्म	२५२
मोक्षका स्वरूप	२५२
भगवान्‌का विविध देशोंमें विहार	२५३
सभामें गणवरों पूर्वधारी आदिकी संख्याका निर्देश	२५४
भगवान्‌का मोक्षगमन	२५४
प्रशस्ति	२५५



## दो शब्द

भारतीय परम्परामें कालिदास प्रभुति प्रतिभावान् जो महाकवि हुए हैं उनमें महाकवि हरिचन्द्रकी गणना होती है। धर्मशार्माभ्युदय उनकी अमर कृति है। इसमें २८ सर्गों द्वारा १५ वें तीर्थकर धर्मनाथके स्वप्नोपकारी पवित्र जीवनका सरस बाणी द्वाषा चरित्र चित्रण किया गया है। कविताकी दृष्टिसे धर्मशार्माभ्युदय अनधड़ काव्य है। इसमें कथाभाग आलम्बनमात्र है। इसे स्पर्श करते हुए कवि जिस प्राकृतिक सौन्दर्य सुषमाको काव्यकी आत्मा बनाता है उसकी तुलनामें कतिपय काव्य ही ठहरते हैं। अश्वघोषकी कवितामें जिस स्वाभाविकताके और कालिदासकी कवितामें जिस उपमाके हमें दर्शन होते हैं उन्होंने इसमें संगमका रूप लेकर इसे तीर्थराज प्रभागके स्थानमें ला चिठाया है। श्रीयुक्त बलदेवजी उपाध्यायके शब्दोंमें—‘शब्दसौष्ठुव तथा नवीन अर्थ कल्पनाके लिए यह काव्य प्रसिद्ध है। जैन साहित्यमें इस महाकाव्यका वही स्थान तथा आदर है जो ब्राह्मण कवियोंमें माघकाव्य तथा नैषध काव्यको प्राप्त है।’ इतना सब होते हुए भी महाकविने इसके अन्तमें मोक्ष पुरुषार्थकी प्रधानता स्थापित कर भारतीय परम्पराकी जिस सुन्दरतासे रक्षा की है उसे देखते हुए अन्य कतिपय महाकाव्य इसके पीछे रह जाते हैं।

एक और जहाँ यह बात होना पड़ता है कि अध्ययन-अध्यापनमें इस महाकाव्यका प्रचार नहीं किया जाता है। डॉ. गलियों पर मिनने लायक दो-तीन जैन विद्यालय और पाठशालाएँ ही ऐसी हैं जिनमें इसका अध्ययन-अध्यापन होता है। इमें यह देख कर और भी आश्र्वय होता है कि इसपर अवतक कोई छोटी-बड़ी टीका भी नहीं लिखी गई है।

अपने अध्ययन कालमें हमने चन्द्रप्रभचरितकी रूपचन्द्र पाठेय द्वारा निर्मित हिन्दी टीका देखी थी और उससे लाभ उठाया था। उस समय हमारे मनमें यह भाव आया था कि यदि कोई धर्मशार्माभ्युदयकी कविताके मर्मको जाननेवाला विद्वान् इसकी हिन्दी और संस्कृत टीका लिख देता तो साहित्यिक क्षेत्रमें उसकी यह सबसे बड़ी सेवा होती।

उस समय यद्यपि यह काम न हो सका फिर भी इस समय हमें यह लिखते हुए प्रसन्नता होती है कि श्रीयुक्त पं० पञ्चालालं जी साहित्याचार्यका ध्यान इस कवीकी ओर गया और उन्होंने इसे पूरा करनेकी कृपा की है।

परिंदत पञ्चालालजी साहित्याचार्य प्रतिभाशाली विचक्षण कवि हैं। एक कविके लिए प्रतिभा, विद्वत्ता और भद्रता आदि जिन गुणोंकी आवश्यकता होती है वे उसमें मौजूद हैं। साहित्यिक क्षेत्रमें अनुपम सेवामें लगे हुए हैं। वे अपने दैनन्दिन के अध्यापन आदि दूसरे कार्य समझ करते हुए यह कार्य करते हैं फिर भी इसमें किसी प्रकारकी कमी नहीं आने पाती है। उन्होंने इस महाकाव्यकी संस्कृत और हिन्दी दोनों प्रकारकी टीकाएँ लिखी हैं। इतना ही नहीं उन्होंने चन्द्रप्रभचरित और जीवन्धर-चम्पू जैसे उत्कृष्ट काव्योंकी भी संस्कृत टीकाएँ लिखी हैं।

तत्काल भारतीय शानदीठसे उसकी धर्मशार्माभ्युदयकी यह हिन्दी टीका प्रकाशित हो रही है। कविताके मर्मको स्पर्श करते हुए यह उरल और सुबोध बनाई गई है। इससे विद्यार्थियोंको तो लाभ होगा ही। साथ ही स्वाध्याय प्रेनी भी इस द्वारा धर्मशार्माभ्युदय जैसे महान् काव्यका रलास्वाद करनेमें समर्थ होंगे। इस साहित्य सेवाके लिए हम परिंदतजी और भारतीय शानदीठ दोनोंके आमारी हैं।

## प्रस्तावना

### काव्य-चर्चा—

यह बिलकुल सत्य है कि जनताके हृदय पर कविताका जितना असर पड़ता है उतना सामान्य वाणीका नहीं। कविता एक चमत्कारमयी भारती है—कविता श्रोताओंके हृदयोंमें एक गुदगुदी पैदा करती है जिससे दुरुह विषय भी उनके हृदय-स्थलमें सरलतासे प्रविष्ट हो जाते हैं। सामान्य आदमी जिस बातको कहते-कहते घरटों बिता देता है और अपने कार्यमें सफलता प्राप्त नहीं कर पाता उसी विषयको कवि अपनी सरस कविताओंसे क्षण एकमें सफल बना देता है। यदि भावुक दृष्टिसे देखा जाय तो चन्द्रमें, चांदनीमें, गङ्गामें, गङ्गाके कलरवमें, हरियालीमें, रङ्ग-विरङ्गे फूलोंमें, धूपमें, ह्रायामें—सब जगह कवित्व विखरा हुआ पड़ा है। जिसकी अन्तरात्मामें शक्ति है उसे संचित करनेकी, वह मनोहर मालाएँ गूंथता है और संसारके सामने उन्हें रख अमर कीर्ति प्राप्त करता है।

### काव्यका स्वरूप—

काव्य क्या है ? इस विषयमें अनेक कवियोंके अनेक मत हैं—आनन्द-वर्धनने ध्वन्यालोकमें ध्वनिको, कुन्तकने वक्रोक्तिजीवितमें वक्रोक्तिको, भोजदेवने सरस्वतीकरठाभरणमें निर्दोष सगुण और सरस शब्दार्थको, मम्मट ने काव्यप्रकाशमें दोष रहित, गुण सहित और अलंकार युक्त (कहीं कहीं अलंकारसे शून्य भी) शब्द और अर्थको, विश्वनाथने साहित्यदर्पणमें रसात्मक काव्यको, परिषद्तराज जगन्नाथने विच्छिन्नि चमत्कार पैदा करने वाले शब्दार्थ-समूहको, वाग्भट और अजितसेनने भोजराजकी तरह निर्दोष सगुण, सालंकार तथा सरस शब्दार्थको काव्य माना है। और भी साहित्य

ग्रन्थोंमें कई तरहसे काव्यस्वरूपका वर्णन किया है। एक दूसरेने दूसरेकी मान्यताओंका खण्डन कर अपनी-आपनी मान्यताओंको पुष्ट किया है। यदि विचारक इसिसे देखा जाय तो किसीकी मान्यताएं असंगत नहीं हैं क्योंकि सबका उहै श्य चमत्कार पैदा करनेवाले शब्दार्थमें ही केन्द्रित है। सिर्फ़ उस चमत्कारको कोई रससे, कोई अलंकारसे, कोई ध्वनिसे, कोई व्यञ्जनासे और कोई विचित्र उक्तियोंसे अभिव्यक्ति करना चाहते हैं।

### काव्यके कारण—

‘सर्वतो मुखी प्रतिभा’ ‘बहुज्ञता व्युत्पत्तिः’ सब और सब शास्त्रोंमें प्रशृत होनेवाली स्वाभाविक बुद्धि प्रतिभा और अनेक शास्त्रोंके अध्ययनसे उत्पन्न हुई बुद्धि व्युत्पत्ति कहलाती है। काव्यकी उत्पत्तिमें यही दो मुख्य कारण हैं। ‘प्रतिभा-व्युत्पत्त्योः प्रतिभा श्रेयसी’ इत्यानन्दः—आनन्द शाचार्य का मत है कि प्रतिभा और व्युत्पत्तिमें प्रतिभा ही श्रेष्ठ है क्योंकि वह कविके अज्ञानसे उत्पन्न हुए दोषको हटा देती है और ‘व्युत्पत्तिः श्रेयसी’ इति मङ्गलः;—मङ्गलका मत है कि व्युत्पत्ति ही श्रेष्ठ है क्योंकि वह कविके अशक्ति कृत दोषको छिपा देती है। ‘प्रतिभा-व्युत्पत्ती मिथः समवेते श्रेयस्यौ’ इति यायावरीयः—यायावरीयका मत है कि प्रतिभा और व्युत्पत्ति दोनों मिलकर श्रेष्ठ हैं क्योंकि काव्यमें सौन्दर्य इन दोनों कारणोंसे ही आ सकता है। इस विषयमें राजशेखरने अपनी काव्य-मीमांसामें क्या ही अच्छा लिखा है—‘न खलु लावण्यलाभादते रूपसम्पत्, ऋते रूप-सम्पदो वा लावण्यलविभर्महते सौन्दर्यार्थः’—लावण्यके प्राप्त हुए विना रूप सम्पत्ति नहीं हो सकती और न रूप-सम्पत्तिके बिना लावण्यकी प्राप्ति सौन्दर्यके लिए हो सकती है।

### कवि—

‘प्रतिभाव्युत्पत्तिमाँश कविः कविरित्युल्यते’—प्रतिभा और व्युत्पत्ति

जिसमें हो वही कवि कहलाता है। कई आदमी अनेक शास्त्रोंका विज्ञान होने पर भी कविताके रूपमें एक पद्य भी संसारके सामने प्रकट नहीं कर पाते। इसमें कारण है तो एक यही कि उनमें काव्य-विषयक प्रतिभा नहीं है। और कई आदमी थोड़ा पढ़-लिखकर भी सुन्दर कविताएँ करते हैं—इसका कारण है कि उनमें काव्य-विषयक अद्भुत प्रतिभा विद्यमान रहती है। हमने काशीमें एक ऐसे बालको देखा था कि जिसकी आयु १०-१२ वर्षकी थी और जो व्याकरणमें उस समय लघुसिद्धान्तकौमुदीका अजन्त पुस्तिका पढ़ता था। ‘ललाटे’ समस्तां देने पर उसने बहुत ही सुन्दर शब्दोंमें उसकी तत्काल पूर्ति कर दी थी। पर ऐसी शक्ति किन्हीं विलो ही मनुष्योंमें हुआ करती है। सामान्य रूपसे तो प्रतिभाके चिकासके लिए शास्त्राध्ययन की ही आवश्यकता रहती है। प्रतिभा और व्युत्पत्ति दोनोंके संगमसे कविमें एक ऐसी अद्भुत शक्ति उत्पन्न हो जाती है कि उसके प्रभावसे वह अपने कार्यमें तत्काल सफल हो जाता है। यदि प्रतिभाके बिना केवल व्युत्पत्तिके बल पर कविता की जावेगी तो उसमें कृत्रिमता रहेगी, स्वाभाविकता नहीं। और केवल प्रतिभाके बल पर कविता की जायगी तो उसमें भावके अनुकूल शब्द वगैरह नहीं मिलनेसे सौष्ठव पैदा नहीं हो सकेगा। गाँधीमें मैंने ऐसे कई ग्राम्यगीत सुने हैं जिनका भाव बहुत ही सुन्दर था और जिनके रचयिता वे थे जो एक अन्दर भी नहीं लिख पाते थे। परन्तु भावके अनुकूल शब्द नहीं मिलनेसे उनकी शोभा प्रस्फुटित नहीं हो पाई थी।

### कविके भेद—

‘काव्य-मीमांसा’में राजशेखरने कवियोंके तीन भेद लिखे हैं—१ शास्त्र-कवि, २ काव्य-कवि, ३ उभय कवि। ‘तेषामुत्तरोत्तरो गरीयान्’ इति श्यामदेवः—श्यामदेवका कहना है कि ऊपर कहे हुए कवियोंमें आने-आगेके कवि थ्रेषु होते हैं—शास्त्र-कविकी अपेक्षा काव्यकवि और उसकी अपेक्षा

उभय कवि श्रेष्ठ होता है। परन्तु यायावरीय इस मतसे सहमत नहीं हैं। उनका कहना है कि 'स्वविषये सर्वो गरीयान्। नहि राजहंसश्चन्द्रिकापानाय प्रभवति, नापि चकोरोऽद्भ्यः क्षीरोद्धरणाय। यच्छास्त्रकविः काव्ये रससम्पदं विच्छिन्नति, यत्काव्यकविः शास्त्रे तर्ककर्शमप्यर्थमुक्तिवैचित्र्येण शङ्खथयति। उभयकविस्तूभयोरपि वरीयान् यद्युभयत्र परं प्रवीणः स्यात्' अपने-अपने विषयमें सभी श्रेष्ठ हैं। क्योंकि राजहंस चन्द्रिकाका पान नहीं कर सकता और चकोर पानीसे दूधको अलग नहीं कर सकता। दोनोंमें भिन्न-भिन्न दो प्रकारकी शक्ति हैं जिससे वे दोनों श्रेष्ठ हैं। शास्त्र कवि काव्यमें रसका निष्पन्द देता है और काव्य कवि तकोंसे कठिन अर्थको अपनी सरस उत्तियोंकी विचित्रतासे मृदुल बना देता है। हाँ, उभय कवि दोनोंमें अवश्य श्रेष्ठ है यदि वह दोनों विषयोंमें अत्यन्त चतुर हो।

### काव्यका प्रयोजन—

इस विषयका जितना अच्छा संग्रह ममट भट्टने अपने 'काव्य-प्रकाश'में किया है उतना शायद किसी दूसरेने नहीं किया है।

"काव्यं यशसेऽर्थकृते व्यवहारविदे शिवेतरक्षतये।

सद्यः परिनिवृत्ये कान्तासम्मततयोपदेशयुजे ॥"

काव्य वशके लिए, व्यावहारिक ज्ञानके लिए, अमंगल दूर करनेके लिए, तात्कालिक आनन्दके लिए और कान्तासम्मततया-खीके समान मधुर आलापसे उपदेश देनेके लिए—सत्पथ पर लानेके लिए निर्मित किया जाता है—रचा जाता है। आज, काव्य-रचनाके कारण ही कालिदासकी सुन्दर कीर्ति सब जगह हाई हुई है। राजा भोज उत्तम काव्यकी रचनासे ही प्रसन्न होकर कवियोंके लिए 'प्रत्यक्षरं लक्षं ददौ' एक-एक अद्वार पर एक-एक लाख रुपये दे देता था। काव्यके पढ़नेसे ही देशकी प्राचीन अर्वाचीन सभ्यताके व्यवहारका पता चलता है। काव्यरचनाके

प्रतापसे ही आचार्य मानतुंग कारागृहसे बाहर निकले थे, वादिराज मुनिका कुष्ठ दूर हुआ था, पंडितराज जगन्नाथका गङ्गाके प्रवाहने सुस्पर्श किया था। कमनीय काव्योंके सुननेसे ही सहृदय पुरुषोंको अनन्त आनन्द उत्तम होता है और काव्यके प्रभावसे ही सुकुमारमति बालक कुपथसे हट कर सुपथ पर आते हैं।

### काव्यके भेद—

काव्य दो प्रकारका होता है एक दृश्य काव्य और दूसरा आव्य काव्य। दृश्यकाव्य नाटक, रूपक, प्रकरण, प्रहसन, आदि अनेक भेद वाला है। इस काव्यमें कविका हृदय चित्रमय होकर रज्जुभूमिमें अवतीर्ण होता है और अपनी भावभिन्नियोंसे दर्शकोंके मनको मोहित करता है। कहना न होगा कि आव्य काव्यकी अपेक्षा दृश्य काव्य जनता पर अधिक असर डाल सकता है। आव्य काव्य वह है जो कर्णेन्द्रियका विषय हो। इसमें कविका हृदय किसी भौतिक रूपमें प्रकट नहीं होता, किन्तु वह अलौकिक रूप लेकर संसारमें प्रकट होता है जो कि थोताओंके अवश्य-मार्गसे भीतर प्रवेश कर उनके हृदयको आनन्दित करता है। शरीर-दृष्टिसे आव्य काव्य, गद्य और पद्यकी अपेक्षा दो तरहका माना गया है। जिसका शरीर-आकार छन्द रहित होता है वह गद्य काव्य कहलाता है और जिसका आकार कई तरहके छन्दोंसे अलंकृत होकर प्रकट होता है वह पद्य काव्य कहलाता है। एक काव्य इन दोनोंके मेलसे भी बनता है जिसे चमू कहते हैं 'गद्यपद्यमयं क' चर्पूरित्यभिधीयते'।

### काव्यमें रस—

जैन सिद्धान्तके अनुसार सांसारिक आत्माओंमें प्रतिसमय हास्य, रुति, अरति, शोक, भय, जुगुण्या और वेद ये नोकिज्ञित् कथाय, सत्ता अथवा उदयकी अपेक्षा विद्यसान् रहती हैं। जब हास्य वगैरहका निमित्त मिलता

है तब हास्य आदि रस प्रकट हो जाते हैं। इन्हींको दूसरी जगह स्थायि भाव कहा है। यह स्थायिभाव जब विभाव अनुभाव और संचारी भावोंके द्वारा प्रस्फुटित होता है तब रस कहलाने लगता है। यह रस सदा सहृदय-जनैकर्तवेद्य ही होता है। सब रस नौ हैं—१ शङ्कार, २ हास्य, ३ करुणा, ४ रौद्र, ५ वीर, ६ भयानक, ७ वीभत्स, ८ अद्भुत और ९ शान्त। कई लोग शान्तको रस नहीं मानते उनके मतसे ८ ही रस माने गये हैं और भरताचार्यने वात्सल्यको भी रस माना है तब १० भेद होते हैं। आठ, नौ और दश हन तीन विकल्पोंमें से ६ का विकल्प अनुभवगम्य, युक्तिसंगत और अधिकजनसंमत मालूम होता है।

### काव्यका प्रवाह—

काव्यका प्रवाह गद्यकी अपेक्षा अधिक आनन्ददायी होता है इसलिए वह इतने अधिक वेगसे प्रवाहित हुआ कि उसने गद्य-रचनाको एक प्रकारसे तिरोभूत ही कर दिया। धर्मशास्त्र, न्याय, व्याकरण, ज्योतिष, आयुर्वेद आदि विषयोंके ग्रन्थ काव्य रूपमें ही लिखे जाने लगे। यही कारण रहा कि संस्कृत साहित्यमें पद्यमय जितने ग्रन्थ हैं उतने गद्यमय ग्रन्थ नहीं हैं। संस्कृत साहित्यके विपुल भंडारमें जब गद्यमय ग्रन्थोंकी ओर दृष्टिपात करते हैं तब कादम्बरी, श्रीहर्षचरित, गद्यचिन्तामणि, तिक्तकमङ्गली आदि दश पांच ग्रन्थों पर ही दृष्टि रक्ख जाती है पर पद्यमय ग्रन्थों पर अव्याहृत गतिसे आगे बढ़ती जाती है।

### धर्मशर्माभ्युदय—

जैन काव्य ग्रन्थोंमें महाकवि हरिचन्द्रका धर्मशर्माभ्युदय अफ़ल्पु एक महत्वपूर्ण स्थान रखता है। इसमें काव्यमयी भारतीके द्वारा पद्धतें तीर्थकर श्री धर्मनाथ भगवान्नकुम जीवनचरित लिखा गया है। इसकी सरल मुन्दर शब्दावली और मनोहर कल्पनाएँ देखकर लक्ष्मी अजन्मद्वारे विभोर

हो जाता है। आजसे १७-१८ वर्ष पहले नातेपुतेसे पं० फूलचन्द्रजी सिद्धान्तशास्त्रीके सम्पादकत्वमें 'शान्ति-सिन्धु' मासिक निकला करता था उसके कई अंकोमें मैंने 'महाकवि हरिचन्द्र और उनकी रचनाएँ' शीर्षक लेखमाला प्रकाशित कराई थी। उसमें 'धर्मशार्माभ्युदय' तथा अन्य अनेक काव्यग्रन्थोंके अवतरण देते हुए मैंने 'धर्मशार्माभ्युदय'के महात्मको प्रख्यापित किया था। हमारे संग्रहसे वे अंक गुप्त गये, नहीं तो कुछ अवतरण यहाँ भी अवश्य देता। प्रस्तावनाकी शीर्ष मांग तथा समयकी न्यूनता होनेसे पुनः अवतरण संकलन करना साध्य नहीं रहा। फिर भी योड़ेमें यह अवश्य कह सकता हूँ कि यह जैन काव्यग्रन्थोंमें प्रमुख काव्य ग्रन्थ है। जैन प्रकाशकोंको चाहिये कि इसकी संस्कृत टीका सुदृश्यता कराकर विद्वानोंके सामने रखें। मेरा विश्वास है कि यदि यह ग्रन्थ संस्कृत देकाके साथ लामने आवेगा तो अवश्य ही जैनेतर परीक्षाओंमें पाठ्य ग्रन्थ निर्धारित किया जावेगा। यह ग्रन्थ माधव कविके शिशुपालवध काव्यके समकक्ष है। दोनोंकी शैली एक दूसरीसे मिलती-जुलती है बल्कि किन्तु किनहीं स्थलों पर यह उससे भी आगे बढ़ा हुआ है।

### महाकवि हरिचन्द्र—

इस महाकविका पूर्ण परिचय उपलब्ध नहीं है। इन्होंने 'धर्मशार्माभ्युदय'के अन्तमें जो प्रश्नस्ति दी है उससे इतना ही मालूम होता है कि नोमकवंशके कायस्थ कुलमें आद्रेदेव नामक एक श्रेष्ठ पुरुषरत थे उनकी पत्नीका नाम रथ्या था। महाकवि हरिचन्द्र इन्हींके पुत्र थे और इनके छोटे भाईका नाम लक्ष्मण था। कविने यह तो लिखा है कि गुरुके प्रसादसे उनको वाणी निर्मल हो गई पर वे युद्ध कौन थे? वह नहीं लिखा। वे दिग्गज सम्प्रदायके अनुयायी थे।

'कपूरमंजरी' नाटिकामें महाकवि राजशेखरने प्रथम जवनिकाके अनन्तर

एक जगह विदूषक के द्वारा हरिचन्द्र कविका उल्लेख किया है\*—यदि ये हरिचन्द्र धर्मशार्मभ्युदय के ही कर्ता हों तो इन्हें राजशेखर से पहले का—वि० सं० ६६० से पहले का मानना चाहिये। इसी प्रकार ‘श्रीहर्षचरित’में वाणभट्टने ‘महारहस्तिचन्द्रस्य गद्यबन्धो नृपायते’ इन शब्दों के द्वारा एक हरिचन्द्र कविका स्मरण किया है। यदि ये हरिचन्द्र ‘धर्मशार्मभ्युदय’ के ही कर्ता माने जावें तब इनका समय वाणभट्ट से भी पूर्ववर्ती सिद्ध होता है। प्रथम तृतीय हरिचन्द्र का गद्य काव्य कौन-सा है? इसका पता नहीं चलता। ‘धर्मशार्मभ्युदय’ के २१। वें सर्गमें जो धर्मतत्त्वका वर्णन है उसकी शैली अधिक प्राचीन नहीं है। उसमें मूलगुण आदिका जो वर्णन है उससे प्रतीत होता है कि यह कवि यशस्तिलक्ष्मण के कर्ता आचार्य सोमसेन के पूर्ववर्ती हैं पूर्ववर्ती नहीं।

‘धर्मशार्मभ्युदयकी’ एक संस्कृत टीका, मण्डलाचार्य, ललितकीर्ति के शिष्य यशःकीर्ति कृत मिलती है, जिसका नाम ‘संदेहव्यान्तदीपिका’ है। बहुत ही साधारण टीका है। जैनसिद्धान्त भवन आरासे इसकी एक प्रति प्राप्त हुई थी। टीका यद्यपि संक्षिप्त है परन्तु उससे मुद्रित प्रतिके अशुद्ध पाठ ठीक करनेमें पर्याप्त सहायता मिली है। पाटण [गुजरात] के संघवी पाढ़ाके पुस्तक भंडारमें ‘धर्मशार्मभ्युदय’ की जो हस्तलिखित प्रति है वह विक्रम संवत् १२८७ की लिखी हुई है। और इसलिए यह निश्चय हो आवश्य हो जाता है कि महाकवि हरिचन्द्र उक्त संवत् के बादके नहीं हैं पूर्वक ही हैं यह दूसरे प्रमाणोंकी अपेक्षा रखता है। इन्होंने ग्रन्थका कथानक आचार्य गुणमद्रिके उत्तरपुराणसे लिया है।

\* विदूषक :- (स्कोधं) उज्ज्ञायं पूछ ता कि श भग्न, अम्हायं चेदिद्या हरिचन्द्र-णदिअंदकोट्टिशहाजप्पदुनन्दिचन्द्रदीयं पि पुरदो सुकह त्रिः (अज्जवेव तत्क न भण्यते, अस्माकं चेदिका हरिचन्द्रकोट्टिशहाजप्रभृती-नामपि सुकविरिति)।

## यह हिन्दी अनुवाद—

श्री गणेश दि० जैन संस्कृत विद्यालय सागरमें साहिल्याध्यापक होनेके कारण मुझे 'धर्मशार्माभ्युदय' पढ़ानेका अवसर प्रायः प्रति वर्ष ही आता है। ग्रन्थकी भावभंगी और शान्तिक विन्यासको देखकर मैं मन्त्रमुग्धस्ता रह जाता हूँ। छात्रोंकी कठिनाई देख मनमें इच्छा होती थी कि इसकी हिन्दी तथा संस्कृत टीका बना दी जाय। इसी इच्छासे प्रेरित होकर ३-४ वर्ष हुए तब इसकी हिन्दी टीका लिखी थी और उसके बाद ही संस्कृत टीका भी। हिन्दी टीकाका प्रकाशन प्रारम्भमें वर्णी ग्रन्थमाला बनारसने करनेका निश्चय किया था परन्तु कारणवश उसका निश्चय सफल नहीं हो सका। अन्तमें इसका प्रकाशन भारतीय ज्ञानपीठ बनारसकी ओरसे हुआ, इसके लिए मैं उसके संचालक महानुभावोंका आभारी हूँ। साथ ही उनसे यह भी आशा रखता हूँ कि वे इसकी संस्कृत टीका भी प्रकाशित कर विद्वानों के समक्ष महाकवि हरिचन्द्रके इस महाकाव्यको अवश्य ही रखेंगे।

टीका लिखनेके पूर्व आराकी हस्तलिखित उटीक प्रतिसे मुद्रित मूल प्रतिका संशोधन कर लिया था और इसके आधार पर यह टीका लिखी गई है। मैं अल्पज्ञ तो हूँ ही और इस लिए अनुवाद आदिमें त्रुटियाँ रह जाना सब तरह संभव है अतः मैं विद्वज्जनोंसे उसके लिए क्षमा-प्रार्थी हूँ।

सागर  
चैत्र शुक्र ९ संवत् २४८० } }

—पन्नालाल जैन



महाकवि हरिचन्द्र विरचित



# धर्मशर्मभ्युदय



[ धर्मनाथचरित ]

1. *Leptostylus* sp.

## प्रथम सर्ग

अमन्दानन्दसन्दोहतुनिलं नरनन्दनम् ।

चन्दारुवृन्दवन्याहिं वन्दे श्रीनाभिनन्दनम् ॥

### मङ्गलाचरण

श्रीनाभिराजाके सुपुत्र-भगवान् वृषभदेवके वे चरणयुगल सम्बन्धी  
नखरूपी चन्द्रमा चिरकाल तक पृथिवी पर आनन्दको बढ़ाते रहे  
जिनमें नमस्कार करनेवाले देवेन्द्रों और नरेन्द्रोंकी शिखा पर निवद्ध  
नीलमणियोंका प्रतिविम्ब हरिणके समान सुशोभित होता था ॥१॥  
मैं उन चन्द्रप्रभ स्वामीकी स्तुति करता हूँ, जिनकी प्रभासे चन्द्रमाकी  
वह प्रसिद्ध प्रभा-चाँदनी मानो जीत ली गई थी, यदि ऐसा न होता  
तो चन्द्रमाका समस्त परिवार नखोंके बहाने उनके चरणोंमें क्यों  
आ लगता ॥२॥ दुष्ट अक्षरोंको नष्ट करनेकी भावनासे ही मानो  
जिन्होंने पृथिवी पर बार-बार अपना ललाटपट्ठ विसा है ऐसे देव-  
लोक जिन बहुगुणधारी धर्मनाथको नमस्कार करते थे वे धर्मनाथ  
हमारे सुखको बढ़ावें ॥३॥ जिनकी सुवर्णके समान उज्ज्वल शरीरकी  
कान्तिके बीच देवलोक ऐसे सुशोभित होते थे मानो इस समय  
हम निर्दोष हैं ऐसा परस्पर विद्यास करानेके लिए अग्रिमें ही प्रविष्ट  
हुए हों—अग्रिमपरीक्षा ही दे रहे हों, मैं उन श्री शान्तिनाथ भगवान्की  
शरणको प्राप्त होता हूँ ॥४॥ श्रीवर्द्धमान स्वामीका वह सम्यग्ज्ञान-  
रूपी गहरा समुद्र तुम सबकी रत्नत्रयकी प्राप्तिके लिए हो जिसके भीतर  
यह तीनों लोक प्रकट हुए पानीके बबूलोंकी शोभा बढ़ाते हैं ॥५॥  
जिनके चरण-कमलोंकी परागसे साक्र किये हुए अपने चित्तरूपी

दृप्तेणके भीतर प्रतिबिम्बित तीनों लोकोंको मनुष्य अच्छी तरह देखते हैं—जिनके चरणप्रसादसे मनुष्य सर्वज्ञ हो जाते हैं। मैं आनन्द-प्राप्तिके लिए उन चतुर्विंशति तीर्थंकरोंकी खुति करता हूँ॥ ६॥

मैं जन्म, जरा और मृत्यु रूपी तीन संपर्कोंके मदको हरनेवाले उस रत्नवय—सम्यग्दर्शन, सम्यग्ज्ञान और सम्यक्चारित्रको नमस्कार करता हूँ; जिसका आभूषण प्राप्त कर साधुजन विरूप आकृतिके धारक होकर भी मुक्तिरूपी खीके प्रिय हो जाते हैं॥ ७॥

तुम्हारी भक्तिसे नन्दीभूत हुए मनुष्यका हम शरण लें—यह साक्षात् पूछनेके लिए ही मानो जिसके कानोंके समीप चन्द्रकान्त-मणि निर्मित कर्णाभरणोंकेब हाने शब्द और अर्थ उपरिथित हैं। उस सरस्वतीका ध्यान करो॥ ८॥ रव्ग प्रदेशकी सुषमाको धारण करनेवाले, महाकवियोंके वे कोई अनुपम वचनोंके विलास जयवन्त हैं जिन अमृतप्रवाही वचनोंमें उत्तम रस और अर्थकी लाली किन पुरुषों को आनन्द उत्पन्न नहीं करती? पक्षमें—देवसमूहकी लीला किन्हें आनन्दित नहीं करती॥ ९॥

विविध धान्यकी वृद्धिके लिए जिसने खरूप लाभ किया है, जो मेघोंमें जलके सज्जावको दूर कर रही है और जिसमें कीचड़ नष्ट हो गया है वह शरद् ऋतु मेघोंके समूहको नष्ट करे। साथ ही जिसने सुविधानुसार अन्य पुरुषोंकी वृद्धिके लिए जन्म धारण किया है, जो अत्यन्त नीरसपनेको दूर कर रही है और जिसने समस्त पाप नष्ट कर दिये हैं वह सज्जनोंकी सभा भी मेरे पापसमूहको नष्ट कर दे॥ १०॥

मन्द वृद्धि होने पर भी मेरे द्वारा जो इस प्रन्थमें जिनेन्द्र भगवान्का चरित्र वर्णन किया जाता है वह आकाशमार्गके अन्तके अव-

लोकन अथवा समुद्रको लाँघनेसे भी कुछ अधिक है—उक्त दोनों कार्य तो अशक्य हैं ही पर यह उनसे भी अधिक अशक्य है ॥ ११ ॥ अथवा पुराण-रचनामें निपुण महामुनियोंके वचनोंसे मेरी भी इसमें गति हो जावेगी; क्योंकि सीढ़ियोंके द्वारा लघु मनुष्यकी भी मनो-भिलाषा उन्नत पदार्थके विषयमें पूर्ण हो जाती है—ठिगना मनुष्य भी सीढ़ियों द्वारा उच्चा पदार्थ पा लेता है ॥ १२ ॥ यद्यपि मैं चब्बल हूँ फिर भी अपनी शक्तिके अनुसार श्री धर्मनाथ खामीका कुछ थोड़ा-सा चरित्र कहूँगा । श्री जिनेन्द्रदेवके इस चरित्रको अच्छी तरह कहनेके लिए तो साक्षात् सरस्वती भी समर्थ न हो सकेगी ॥ १३ ॥ जिसे रचना करना नहीं आता ऐसा कवि अर्थके हृदयस्थ होनेपर भी रचनामें निपुण नहीं हो सकता सो ठीक ही है, क्योंकि पानी अधिक भी भरा हो फिर भी कुत्ता जिह्वासे जलका स्पर्श छोड़कर उसे अन्य प्रकारसे पीना नहीं जानता ॥ १४ ॥ वारणी अच्छे-अच्छे पदोंसे सुशो-भित क्यों न हो परन्तु मनोहर अर्थसे शूल्य होनेके कारण विद्वानोंका मन सनुष्ट नहीं कर सकती ; जैसे कि थूबरसे भरता हुआ दूधका प्रवाह यद्यपि नयनप्रिय होता है—देखनेमें सुन्दर होता है फिर भी मनुष्योंके लिए रुचिकर नहीं होता ॥ १५ ॥ बड़े पुण्यसे किसी एक आदि कविकी ही वारणी शब्द और अर्थ दोनोंकी विशिष्ट रचनासे युक्त होती है । देखो न चन्द्रमाको छोड़कर अन्य किसीकी किरण अन्धकारको हरने और अमृतको भरानेवाली नहीं दीखती ॥ १६ ॥ मनोहर काव्यकी रचना होनेपर भी कोई विरला ही सहदूय विद्वान् सन्तोषको प्राप्त होता है सो ठीक ही है; क्योंकि किसी चपललोचना स्त्रीके कटाक्षोंसे तिलक वृक्ष ही फूलता है अन्य वृक्ष नहीं ॥ १७ ॥ दूसरेके छोटे-से-छोटे गुणमें भी बड़ा अनुराग और बड़े-से-बड़े गुणमें भी असंतोष जिसके मनका ऐसा विवेक है उस साधुसे हितके

लिए क्यों प्रार्थना की जाय ?—वह तो प्रार्थनाके बिना ही हितमें प्रवृत्त है ॥ १८ ॥

सज्जन पुरुषोंकी रचना करते समय ब्रह्माजीके हाथसे किसी प्रकार जो परमाणु नीचे गिर गये थे मैं मानता हूँ कि मेघ, चन्द्रमा, वृक्ष तथा चन्दन आदि अन्य उपकारी पदार्थोंकी रचना उन्हीं परमाणुओंसे हुई है ॥ १९ ॥ यद्यपि साधु पुरुष कारणवश विमुख भी हो जाता है तो भी परोपकारी कार्योंका भार वहन करनेमें समर्थ ही रहता है । माना कि कच्छप पृथिवीके प्रति दत्त-पृष्ठ है—विमुख है फिर भी क्या वह गुरुतर पृथिवीके धारण करनेमें समर्थ नहीं है ? अवश्य है ॥ २० ॥ चूँकि सज्जन पुरुष स्वभावसे ही निर्मल होता है अतः कोई भी वाह्य पदार्थ उसके चित्तमें विकार पैदा करनेके लिए समर्थ नहीं है । परन्तु रफटिक विविध वर्णवाले पदार्थोंके संसर्गसे अपने स्वभावको छोड़कर अन्य रूप हो जाता है अतः वह सज्जनके तुल्य कैसे हो सकता है ॥ २१ ॥

प्रयत्न पूर्वक दुर्जनकी रचना करनेवाले विधाताने सज्जनका क्या उपकार नहीं किया ? क्योंकि अन्धकारके बिना सूर्य और काँचके बिना मणि अपनी गुण प्रकट नहीं कर सकता ॥ २२ ॥

दोषोंमें अनुरक्त दुर्जन और दोषा-रात्रिमें अनुरक्त किसी उल्लू के बच्चेमें क्या विशेषता है ? क्योंकि जिस प्रकार उल्लूका बच्चा उत्तम कान्तिसे युक्त दिनमें केवल काला-काला अन्धकार देखता है उसी प्रकार दुर्जन उत्तम कान्ति आदि गुणोंसे युक्त काव्यमें भी केवल दोष ही दोष देखता है ॥ २३ ॥ रे दुर्जन ! चूँकि तू नश्च मनुष्य पर भी प्रेम नहीं करता और मित्रमें भी मित्रताको नहीं बढ़ाता अतः तेरा यह भारी दोष तुझे क्या उस प्रकार नाशको प्राप्त नहीं

करा देगा जिस प्रकार कि रात्रिका प्रारम्भ सन्ध्याकीलको; क्योंकि सन्ध्याकाल भी न नम्र मनुष्यके साथ प्रेम करता है और न मित्रके—सूर्यके साथ मित्रता बढ़ाता है ॥ २४ ॥ चूँकि दूषण रहित काव्य ही सुनने योग्य होता है और निर्गुण काव्य कहीं भी कभी भी सुनने योग्य नहीं होता अतः मेरा विचार है कि गुणप्राही सज्जनकी अपेक्षा दोषप्राही दुर्जन ही अच्छा है ॥ २५ ॥ बड़े आश्र्वयकी बात है कि ऐहीन खल-दुर्जनका भी बड़ा उपयोग होता है; क्योंकि उसके संसर्गसे यह रचनाएँ बिना किसी तोड़के पूर्ण आनन्द प्रदान करती हैं। [अप्रकृत अर्थ] 'कैसा आश्र्वय है' कि तेल रहित खलीका भी बड़ा उपयोग होता है क्योंकि उसके सेवनसे यह गायें बिना किसी आधातके बर्तन भर-भर कर दृढ़ देती हैं ॥ २६ ॥ अरे ! मैं क्या कह गया ? दुर्जन भले ही मधुर भाषण करता हो पर उसका अन्तरङ्ग कठिन ही रहता है, अतः उसके विषयमें प्रमाद नहीं करना चाहिये; क्योंकि शेवालसे सुशोभित पत्थरके ऊपर धोखेसे गिर जाना केवल दुःखका ही कारण होता है ॥ २७ ॥ चूँकि दुर्जन मनुष्य शब्द और अर्थके दोषोंको ले लेकर अपने मुखमें रखता जाता है—मुख द्वारा उच्चारण करता है अतः उसका मुख काला होता है और दोष निकल जानेसे सज्जनोंकी रचना उज्ज्वल-निर्दोष हो जाती है ॥ २८ ॥ गुणोंका तिरस्कार करनेवाले अथवा मृणालके तनुओंको नीचे ले जानेवाले दुर्जन रूप कमलकी शोभा तब तक भले ही बनी रहे जब तक कि दिन है अथवा पुण्य है परन्तु दिनका अवसान होते ही जिस प्रकार कमल चन्द्रमाकी किरणोंके संपर्कसे मुद्रितवद्दन—निमीलित होकर शोभा-हीन हो जाता है उसी प्रकार दुर्जन मनुष्य दिन—पुण्यका अवसान होते ही किसी न्यायी राजाकी सभामें मुँह बन्द हो जानेसे शोभाहीन हो जाता है ॥ २९ ॥ नीच मनुष्य उच्च स्थान पर रित होकर भी

सज्जन मनुष्योंके चित्तमें कुछ भी चमत्कार नहीं करता। सो-ठीक ही है; क्योंकि कौआ सुमेरु पर्वतकी शिखरके अग्र भाग पर भी क्यों न बैठ जावे पर आखिर नीच कौआ कौआ ही रहता है ॥ ३० ॥ चूँकि सज्जन मनुष्यका व्यवहार गङ्गा नदीके समान है और दुर्जन का यमुनाके समान, अतः प्रयाग लेत्रमें उन दोनोंके बीच अवगाहन करनेवाला हमारा काव्यरूपी बन्धु विशुद्धिको प्राप्त हो । [ जिस प्रकार प्रयागमें गङ्गा और यमुना नदीके संगममें गोता लगाकर मनुष्य शुद्ध हो जाता है उसी प्रकार सज्जन और दुर्जनकी प्रशंसा तथा निन्दाके बीच पढ़कर हमारा काव्य विशुद्ध-निर्देष हो जावे ] ॥ ३१ ॥

इस पृथिवी पर अपनी प्रभाके द्वारा खर्गलोकको तिरकृत करनेवाला एक जम्बूद्वीप है जो यद्यपि सब द्वीपोंके मध्यमें स्थित है फिर भी अपनी बड़ी हुई लक्ष्मीसे ऐसा जान पड़ता है मानो सब द्वीपोंके ऊपर ही स्थित हो ॥ ३२ ॥ यह द्वीप पूर्व विदेह लेत्र आदि कलिकाओंसे युक्त है, उसके नीचे शेषनाग रूपी विशाल मृणालदण्ड है और ऊपर कर्णिकाकी तरह सुमेरु पर्वत स्थित है, अतः ऐसा सुशोभित होता है मानो समुद्रके बीच लक्ष्मीका निवासभूत कमल ही हो ॥ ३३ ॥ मेरे रहते हुए भी द्वीपोंके बीच जो अहंकार करता हो वह मेरे सामने हो ऐसा कहनेके लिए ही मानो उस जम्बूद्वीपने सुमेरु पर्वतके बहाने ग्रहरूप कङ्कणसे चिह्नित अपना हाथ ऊपर उठा रखा है ॥ ३४ ॥ अपार संसार रूपी अन्धकारके बीच सभी सज्जन एक साथ चतुर्वर्गके फलको देख सकें—इसलिए ही मानो यह द्वीप दो सूर्य और दो चन्द्रमाओंके बहाने चार दीपक धारण करता है ॥ ३५ ॥ यह वर्तुलाकार जम्बूद्वीप शेषनागके फणकी मित्रता प्राप्त कर किसी छत्रकी शोभा बढ़ाता है और सुमेरु पर्वत उसपर तपाये हुए सुवर्ण-कलशकी अनिर्वचनीय शोभा धारण करता है ॥ ३६ ॥

यह जम्बूद्वीप ऊपर उठाये हुए सुमेरु पर्वतरूपी हाथकी अङ्गुलिके संकेतसे लोकमें मानो यही कहता रहता है कि यदि सम्यग्दर्शन रूपी सम्बल प्राप्त कर लिया जावे तो उससे मोक्षका मार्ग सरल हो जाता है ॥ ३७ ॥

इस जम्बूद्वीपके बीचमें सुमेरु पर्वत है जो ऐसा जान पड़ता है कि गोदमें सोई हुई लक्ष्मीके सुशोभित केशरके द्रवसे जिसका शरीर पीला हो रहा है ऐसा शेषनाग ही मानो बाहरकी वायुका सेवन करनेके लिए पृथिवीको भेदनकर प्रकट हुआ हो ॥ ३८ ॥ जिसके चारों ओर पतझन—सूर्य प्रदक्षिणा दे रहा है ऐसे सुमेरु पर्वतके ऊपर आकाश ऐसा मालूम होता है मानो शिखरके अप्रभाग पर लगे हुए मेघरूपी अंजनको ग्रहण करनेकी इच्छासे किसी स्त्रीने जिसके चारों ओर पतझन—शालभ धूम रहे हैं ऐसे दीपकपर वर्तन ही ओंधा दिया हो ॥ ३९ ॥ पृथिवी और आकाश किसी रथके रथूल पहियोंकी तरह सुशोभित हैं और उनके बीच उन्नत खड़ा हुआ सुमेरु पर्वत उसके ठीक भौंराकी तरह जान पड़ता है। इसके पास ही जो ध्रुव ताराओंका मण्डल है वह युगकी शोभा धारण करता है ॥ ४० ॥

उस जम्बूद्वीपके दक्षिणमें वह भरत क्षेत्र है जो कि वास्तवमें किसी क्षेत्र—खेतकी तरह ही सुशोभित है और जिसमें तीर्थकरोंके जन्मरूपी जलके सिद्धनसे र्वर्ग आदिकी सम्पत्तिरूपी फलसे सुशोभित पुण्यरूपी विशेष धान्य सदा उत्पन्न होता रहता है ॥ ४१ ॥ अखण्ड शोभाको धारण करनेवाला वह भरतक्षेत्र सिन्धु और गङ्गा नदीके मध्यवर्ती विजयार्धनामक ऊँचे पर्वतसे विभाजित होकर छह खण्डवाला हो गया है उससे ऐसा मालूम होता है कि लक्ष्मीके भारी बोझसे ही मानो चटककर उसके छह खण्ड हो गये हों ॥ ४२ ॥

उस भरत चेत्रमें एक आर्य खण्ड है जो ऐसा जान पड़ता है मानो निराधार होनेके कारण आकाशसे गिरा हुआ स्वर्गका एक दुकड़ा ही हो । उस आर्य खण्डको उत्तरकोशल नामका एक बड़ा देश आभूषणकी तरह अपनी कान्तिसे सुशोभित करता है ॥ ४३ ॥ उस देशके गाँव स्वर्गके प्रदेशोंको जीतते हैं, क्योंकि स्वर्गके प्रदेशोंमें तो एक ही पद्मानामक अप्सरा है परन्तु उन गाँवोंमें अनेक पद्मानामक अप्सराएँ हैं [पक्षमें कमलोंसे उपलक्षित जलके सरोवर हैं], स्वर्गके प्रदेशोंमें एक ही हिरण्यगर्भ-ब्रह्मा है परन्तु वहाँ असंख्यत हैं [पक्षमें-असंख्यत-अपरिमित हिरण्य-सुवर्ण उनके गर्भमध्यमें हैं] और स्वर्गके प्रदेश एक ही पीताम्बर-नारायणके धाम-तेजसे मनोहर हैं परन्तु गाँव अनन्त पीताम्बरोंके धामसे मनोहर हैं [पक्षमें-अपरिमित-उत्तुङ्ग-मवनोंसे सुशोभित हैं] ॥ ४४ ॥

मन्द-मन्द वायुसे हिलते हुए धान्यसे परिपूर्ण वहाँकी पृथिवी ऐसी जान पड़ती है मानो यन्त्रोंके पनालेरूप ज्यालोंके ढारा पौँडा और इक्षुओंके रसरूपी मदिराको पीकर नशासे ही भूम रही हो ॥ ४५ ॥ चूंकि आकाश रात्रिके समय ताराओंको सहसा फैला देता है और दिनके समय उन्हें साफ कर देता है—मिटा देता है इसलिए ऐसा जान पड़ता है कि वह फूले हुए कमलोंसे सुशोभित उस देशके सरोवरोंके साथ ग्रास हुई अपनी सद्शताको स्वीकृत न करके ही मानो मिटा देता है [जिस प्रकार कोई बालक किसी चित्रको सामने रख कर अपनी पट्टीपर चित्र खीचता है परन्तु मिलानेपर जब अपना चित्र सामने रखे हुए चित्रके समान नहीं देखता तब उसे मिटाकर पुनः खीचता है इसी प्रकार आकाश उस देशके कमलयुक्त सरोवरोंके समान अपने आपको बनाना चाहता है और इसलिए रात्रिके समय कमलोंके समान अपने आपमें ताराओंको फैलाता है पर जब उन

तालाबोंकी समानता अपने आपमें नहीं देखता तो उन्हें पुनः मिटा देता है ] ॥ ४६ ॥ वन्धानरूपी भौंहों तक निश्चल तालाबरूपी हजारों नेत्रोंके द्वारा जिस देशका वैभव देखकर पृथिवी भी उगते हुए धान्यके बहाने आश्र्वर्थसे मानो रोमाञ्च धारण करती है ॥ ४७ ॥ जिस देशमें प्रत्येक गाँवके समीप लोगोंके द्वारा लगाये हुए धान्यके ऊँचे-ऊँचे ढेर ऐसे जान पड़ते हैं मानो उदयाचल और अस्ताचलके बीच गमन करनेवाले सूर्यके विश्रामके लिए किन्हीं धर्मात्माओं द्वारा बनाये हुए विश्राम-पर्वत ही हों ॥ ४८ ॥ जहाँ नदियोंके किनारेके वृक्ष जलके भीतर प्रतिबिम्बित हो रहे हैं और उससे ऐसे जान पड़ते हैं मानो ऊपर स्थित सूर्यके सन्तापसे व्याकुल होकर स्नानके लिए ही प्रयत्न कर रहे हों ॥ ४९ ॥ जिस देशके मागमें धानके खेत रखानेवाली लड़कियोंके अल्हड़ गीतोंके सुननेसे जिसका अङ्ग निश्चल हो गया है ऐसे मृगसमूहको पथिक लोग चित्रलिखित-सा मानते हैं ॥ ५० ॥ नीचेसे लेकर स्कन्धतक सीधी और उसके बाद बहुत भारी पत्तों, फूलों और शाखाओंके समूहसे बर्तुलाकार फैली हुई वृक्षोंकी कतार मयूर-पिछ्छसे गुम्फित छत्रोंके समान जान पड़ती थी और मानो यह कह रही थी कि यह देश सब देशोंका राजा है ॥ ५१ ॥ जिस देशमें गुलाबोंकी सुगन्धिके लोभसे चारों ओर घूमती हुई भ्रमरोंकी पड़क्कि ऐसी जान पड़ती थी मानो पथिकोंके चञ्चल लोचनोंको बाँधनेके लिए प्रकट हुई लोहेकी सांकल ही हो ॥ ५२ ॥ नदियाँ ऐसे सुन्दर देशको छोड़कर जो खारे समुद्रके पास गई थीं उसीसे मानो उन मूर्खोंओंका लोकमें निश्चिना नाम प्रसिद्ध हुआ है ॥ ५३ ॥ पृथिवीरूपी वनिताके करण्ठमें लटकती हुई नवीन सफेद कमलोंकी मालाकी तरह मनोहर जो गायोंकी पड़क्कि सर्वत्र फैल रही थी वह ऐसी जान पड़ती थी मानो समरत दिशाओंको अलंकृत करनेके लिए उस देशकी कीर्ति ही फैल

रही हो ॥ ५४ ॥ जिस देशके वृक्ष चञ्चल पक्षियोंके शब्दोंके बहाने सङ्कल्पित दान देनेवाले कल्पवृक्षोंको जीतनेके लिए ही मानो दूर-दूरसे बुलाकर लोगोंको अचिन्त्य फल देते हैं ॥ ५५ ॥

उस उत्तर कोशल देशमें वह रत्नपुर नामका नगर है जिसके गोपुरकी तोरण-वेदिकाके मध्यभागको कभी—मध्याह्नके समय सूर्यके घोड़ोंकी पंक्ति नीलकमलकी मालाकी भाँति अलंकृत करती है ॥ ५६ ॥

उस नगरके समस्त जन मुक्तामय थे—मोतियोंके बने थे [पक्षमें आमय-रोगसे रहित थे], वहाँ वही खियां थीं जो नूतन पुष्प-राग मणिकी बनी थीं [पक्षमें—शरीरमें राग रहित नहीं थीं] और वहाँका राजा भी शत्रुओंके मस्तक पर बज था—हीरा था [पक्षमें बज्र-अशनि था] इस प्रकार खी, पुरुष तथा राजा—सभी उसके रत्नपुर नामको सार्थक करते हैं ॥ ५७ ॥ ऐसी प्रसिद्धि है कि यह भोगीन्द्र—शेष नागका भवन है [पक्षमें बड़े-बड़े भोगियोंका निवास-स्थान है] इसीलिए शेषनाग प्राकारका वेष रखकर उस नगरकी रक्षा करता है और लम्बी-चौड़ी परिखा उसकी अभी ही छोड़ी हुई कांचलीकी तरह सुशोभित होती है ॥ ५८ ॥ उस नगरकी मणिखचित भूमिमें तगरवासिनी खियोंके प्रतिबिम्ब पड़ रहे थे उनसे ऐसा जान पड़ता था मानो पाताल-कन्याएँ सौन्दर्य रूपी अमृतमें लुभाकर वहाँ की निकटता नहीं छोड़ रही हैं ॥ ५९ ॥ उस नगरमें रात्रिके समय आकाशगङ्गाके जलके समीप रहनेवाले चक्रवाक पक्षी अपनी खियोंके वियोगसे दुःखी होकर मकानोंकी शिखरों पर कलशोंके स्थान पर जा बैठते हैं और कलशों पर लगे हुए दूसरे सुवर्ण-कलशका सन्देह करने लगते हैं ॥ ६० ॥ उस नगरके गगनचुम्बी महलोंके ऊपर ध्वजाओंके अप्रभागमें जो सफेद-सफेद बखुएँ लगी हुई हैं वह पता-

काएँ नहीं हैं किन्तु संघर्षणसे निकली हुई चन्द्रमाकी त्वचाएँ हैं। यदि ऐसा न होता तो इस चन्द्रमाके बीच व्रणकी कालिमा क्यों होती ? ॥ ६१ ॥

जिस भोगिपुरीको मैंने तिरछुत कर दिया था [ पक्षमें नीचे कर दिया था ] वह उत्तम आभूषणोंसे युक्त [ पक्षमें शेषनाग रूप आभूषणसे युक्त ] कैसे हो गई ?—इस प्रकार अत्यन्त क्रोधसे कम्पित होता हुआ जो नगर परिखाके जलमें प्रतिविम्बित अपनी छायाके छलसे मानो नागलोकको जीतनेके लिए ही जा रहा हो ॥ ६२ ॥ जिसके चन्द्रकान्त मणियोंसे पानी भार रहा है ऐसे पहरेदारोंसे विरो हुए उस नगरके राजभवनमें प्रतिविम्बित चन्द्रमा ऐसा सुशोभित होता है मानो त्रियोंके मुखकी शोभा चुरानेके अपराधसे जेलखानेमें बन्द किया गया हो और इसी दुःखसे रो रहा हो ॥ ६३ ॥ उस नगरकी मणिमय भूमिमें रात्रिके समय ताराओंके प्रतिविम्ब पड़ते हैं जिससे वह ऐसी जान पड़ती है मानो वहाँकी अहुत विभूतिको देखनेकी इच्छासे उसने कुतूहलवश आँखें ही खोल रखती हैं ॥ ६४ ॥ देवताओंकी टिमकार रहित पड़ती हुई हृषि कहीं दोष उत्पन्न न कर देनजर न लगा दे—यह सोचकर ही मानो रात्रि स्वर्गलोकको जीतनेवाले उस रत्नपुर नगरके ऊपर नीराजनापात्रकी तरह चन्द्रमाका मण्डल घुमाती रहती है ॥ ६५ ॥ उस नगरमें बार-बार जलती हुई अगुरुचन्दनकी धूमवर्तिकाओंसे आकाशमें बना अन्धकार फैल रहा है और उस अन्धकारके बीच मकानोंकी शिखरके अप्रभागपर लगे हुए सुवर्णकलशोंकी प्रभा बिजलीकी तरह मालूम होती है ॥ ६६ ॥ उस नगरके ऊँचे-ऊँचे जिन-मन्दिरोंके शिखर प्रदेशमें जो कृत्रिम सिंह बने हुए हैं उनसे डरकर ही मानो एक मृगको धारण करनेवाला चन्द्रमा रातदिन आकाशमें घूमता रहता है ॥ ६७ ॥ उस नगरमें

ऊँचे-ऊँचे महलोंके ऊपर सुवर्णमय कलशोंसे सुशोभित जो सफेद-  
सफेद पताकाएँ फहरा रही हैं वे ऊपरसे गिरनेवाले कमलों सहित  
आकाशगङ्गाके हजारों प्रवाहोंकी शङ्का बढ़ा रही हैं ॥ ६८ ॥ उस  
नगरमें इन्द्रनील मणियोंसे बने हुए मकानोंकी दीवालोंकी प्रभा  
आकाश तक फैल रही है जिससे वापिकाके किनारे रहनेवाली बेचारी  
चकवी दिनमें ही रात्रिका भ्रम होनेसे दुःखी हो उठती है ॥ ६९ ॥  
उस नगरके चारों ओर बड़े-बड़े उपनगर हैं उनके बहाने ऐसा मालूम  
होता है मानो वायुसे कम्पित पताकारूप अंगुलियोंसे तर्जित होकर  
चारों दिक्पालोंके नगर ही उसकी सेवा कर रहे हैं ॥ ७० ॥

जिनकी सफेद-सफेद हजारों शिखरें रत्नोंके कलशोंसे सुशोभित हैं  
ऐसे जिनमन्दिर उस नगरमें ऐसे जान पड़ते हैं मानो उस नगरको  
देखनेके लिए पृथिवीतलसे निकले हुए नागराजके द्वारा हर्षसे बनाये  
हुए अनेक शरीर ही हैं ॥ ७१ ॥ जिस नगरके सरोवरोंमें पाताल-  
तलसे अमृतकी हजारों अक्षीण धाराएँ निकलती हैं इसलिए मैं सम-  
झता हूँ कि उनमें रस—जल [पक्षमें रसविशेष] की अधिकता रहती  
है और इसीलिए भोगिवर्ग—भोगी जनोंका समूह [पक्षमें अष्टकुल-  
नागोंका समूह] उनकी निकटताको नहीं छोड़ता है ॥ ७२ ॥

**भावार्थ—**ऐसी प्रसिद्धि है कि पातालमें अमृतके कुरड़ हैं और  
उनकी रक्षाके लिए भोगी अर्थात् अष्टकुल नागोंका समूह नियुक्त है  
जो सदा उनके पास रहता है। रत्नपुरके सरोवरोंमें उन्हीं अमृतके  
कुरड़ोंसे अमृतकी हजारों अक्षीण धाराएँ निकलती हैं इसीलिए  
उनमें सदा रस अर्थात् जलकी अथवा अमृतोपम मधुररसकी अधि-  
कता रहती है और इसीलिए भोगीवर्ग-विलासी जनोंका समूह उनके  
उपान्त भागको नहीं छोड़ता है—सदा उनके तटपर क्रीड़ा किया करता

है। पक्षमें उनमें असृतकी धारा एँ प्रकट होनेसे उनके रक्षक भोगियोंका-  
कुलनारोंका समूह उनके उपान्त भागको नहीं छोड़ता।

मन्दरगिरि द्वारा मूल पर्यन्त मन्थन करने पर भीतरसे निकले  
हुए एक कौतुभ मणिसे जिसकी धनवत्ता कूटी जा चुकी है ऐसा  
समुद्र यदि परिखाके बहाने इस रत्नपुर नगरकी सेवा नहीं करता  
तो रत्नाकर कैसे हो जाता ? एक कौतुभ मणिके निकालनेसे थोड़े ही  
रत्नाकर कहा जा सकता है ॥७३॥ इस प्रकार अपनी प्रभासे कौतुभ  
मणिको तिरकृत करनेवाले देवीप्यमान मणियोंके उन ढेरोंको, जो कि  
लक्ष्मीके क्रीडागिरिके समान जान पड़ते हैं, देखकर बाजारसे दूर  
रहनेवाले लोग भी उस नगरको पहिचान लेते हैं ॥७४॥ जो पद-पद  
पर दूसरोंके धनमें आंथा रखती हैं [ पक्षमें प्रत्येक पदमें उत्कृष्ट  
अर्थसे पूर्ण हैं ] और किसी अनिर्वचनीय ल्लेहकी स्थितिका अभिनय  
करती हैं [ पक्षमें शृङ्खारादि रसको प्रकट करती हैं ] ऐसी वेश्याएँ  
उस नगरमें कवियोंकी भारतीकी तरह किसके हृदयका आनन्द नहीं  
बढ़ातीं ? ॥७५॥ जिनमें संगीतके प्रारम्भमें मृदङ्ग बज रहे हैं ऐसी  
कैलाशके समान उज्ज्वल उस नगरकी अटालिकाएँ पानीके अभावमें  
सफेद-सफेद दिखनेवाले गरजते मेघोंके समूहका अनुकरण कर रही  
हैं ॥७६॥ उस नगरके मकानोंकी श्रेणी रुन-भुन बजती हुई क्षुद्र-  
घण्ठिकाओंके शब्दों द्वारा आकाशमार्गमें चलनेसे खिल सूर्यके साथ  
संभाषण कर वायुसे हिलती हुई पताका रूप पंखोंके द्वारा उसे हवा  
करती हुई-सी जान पड़ती है ॥७७॥ ऐसा जान पड़ता है कि हारावली  
रुपी भरनोंसे सुन्दर एवं अतिशय उन्नत बहाँकी खियोंके तन रूप  
पहाड़ी दुर्गको पाकर कामदेव महादेवजीसे भी निर्भय हो त्रिलोक-  
विजयी हो गया था ॥७८॥

उस नगरमें यदि कुटिलता है तो खियोंके केशोंमें ही है अन्य

किसीके हृदयमें कुटिलता [माया] नहीं थी और सरागता [लालिमा] है, तो ख्रियोंके ओठोंमें ही अन्य किसीके हृदयमें सरागता [विषय] नहीं है। इसके सिवाय मुझे पता नहीं कि उन ख्रियोंके मुखको छोड़-कर और कोई वहाँ दोषाकरच्छाय—चन्द्रमाके समान कान्तिवाला [पक्षमें—दोषोंकी खान-रूप छायासे युक्त] है ॥ ७६ ॥ उस नगरमें रात्रिके समय अन्धकारसे तिरोहित नीलमणियोंके मानोंकी छतपर बैठी हुई नील वस्त्र पहिनेवाली ख्रियोंके मुखसे आकाशकी शोभा ऐसी जान पड़ती है मानों नवीन उदित हुए चन्द्रमाओंके समूहसे व्याप्त ही हो रही हो ॥ ८० ॥ जिसकी धुरा बिलकुल ऊपरको उठ रही है ऐसे रथके द्वारा हमारे घोड़े इस प्रकारको लाँघनेमें समर्थ नहीं हैं—यह विचार कर ही मानो सूर्य उस रब्रपुरको लाँघनेके लिए कभी तो दक्षिणकी ओर जाता है और कभी उत्तरकी ओर ॥ ८१ ॥ उस नगरमें रात्रिके समय नीलमणिमय क्रीड़ा-भवनोंमें भरोखोंसे आनेवाली चन्द्रमाकी किरणों द्वारा छकाई हुई भोलीभाली ख्रियाँ सचमुचके हारोंमें भी विद्यास नहीं करतीं ॥ ८२ ॥ उस नगरमें मकानोंके ऊपर बैठी हुई ख्रियोंके मुखचन्द्रको देखकर चन्द्रमा निश्चित ही लज्जाको प्राप्त होता है। यही कारण है कि वह वहाँके मकानोंकी चूलिकाके नीचे-नीचे नम्र होता हुआ चलता है ॥ ८३ ॥ उस नगरके हिमालयके समान विशाल कोटके मध्य भागमें मेघ आकर ठहर जाते हैं जिससे ऐसा जान पड़ता है मानो उड़कर देवोंकी राजधानी स्वर्गको जीतनेके लिए उनमें पहुँच ही लगा रखें हों ॥ ८४ ॥ उस नगरमें अगुरु इस प्रकारकी प्रसिद्ध एक सुगन्धित द्रव्यमें ही है अन्य कोई वहाँ अगुरु [क्षुद्र] नहीं है, यदि वहाँ कोई अविभव [मेषसे उत्पन्न] देखा जाता है तो मेष ही देखा जाता है अन्य कोई अविभव (सम्पत्ति हीन) नहीं देखा जाता और इसी प्रकार वहाँ वृक्षोंको छोड़-

कर अन्य कोई पदार्थ कहीं भी फल-समय-विरुद्ध नहीं देखे जाते  
 अर्थात् वृक्ष ही फल लगनेके समय वि—पक्षियों द्वारा रुद्ध—ब्यास  
 होते हैं वहाँके अन्य मनुष्य फल मिलनेके समय कभी भी विरुद्ध—  
 विपरीत प्रवृत्तिवाले नहीं देखे जाते ॥ ८५ ॥ अपने भीतर स्थित  
 प्रसिद्ध राजासे शोभायमान एवं समीपवर्ती भूमिको चारों ओरसे घेरने  
 वाला वहाँका विशाल प्राकार ऐसा मालूम होता है मानो शत्रुओंके  
 नाशको सूचित करनेवाला, पूर्णचन्द्रका विशाल परिवेष ही हो ॥ ८६ ॥

इस प्रकार महाकवि श्री हरिचन्द्र विरचित धर्मशर्माभ्युदय

महाकाव्यमें प्रथम सर्ग समाप्त हुआ ।



## द्वितीय सर्ग

उस राजपुरनगरमें इक्ष्वाकु नामक विशाल वंशमें समुत्पन्न मुक्ता-  
मय शरीरके धारक वह महासेन राजा थे जो कि शत्रुओंके मरतक  
पर स्थित रह कर भी अपने ही कुलको अलंकृत करते थे ॥ १ ॥

इस राजाके दिखते ही शत्रु अहंकार रहित हो जाते थे और  
खियाँ कामसे पीड़ित हो जाती थीं। शत्रु सवारियाँ छोड़ देते थे और  
खियाँ लज्जा खो बैठती थीं। जब दिखनेमें ही यह बात थी तब पांच  
छह वाणीके धारण करने पर युद्धमें आये हुए शत्रु क्षण-भरमें भाग  
जाते थे इसमें क्या आश्वर्य था। इसी प्रकार जब यह राजा ख्ययं  
कामको धारण करता था तब खियाँ समागमके रसको प्राप्त होकर  
क्षण भरमें द्रवीभूत हो जाती थीं इसमें क्या आश्वर्य था ? ॥ २ ॥  
चलती हुई सेनाके भारसे जिसमें समरत भूमण्डल कम्पित हो रहा  
है ऐसे महाराज महासेनके दिग्बिजयके समय केवल जङ्गम भूधर—  
राजा ही कम्पित नहीं हुए थे किन्तु शरणागत शत्रुओंकी रक्षा रूप  
अपराधसे शक्ति हुए ख्यर भूधर-पर्वत भी कम्पित हो उठे थे ॥ ३ ॥  
खियोंने तृप्ति न करनेवाले राजाके सौन्दर्यरूपी अमृतको अपनी इच्छासे  
नेत्ररूपी कटोरोंके द्वारा इतना अधिक पी लिया था कि वह भीतर नहीं  
समा सका और हर्षशत्रुओंके बहाने उनके शरीरसे बाहर निकल पड़ा  
॥ ४ ॥ हे तात ! क्या तुम्हारे भी कुलमें ऐसी रीति है कि पुत्री लक्ष्मी  
समाओंमें भी उनके गोदकी क्रीड़ा नहीं छोड़ सकती—ऐसा उलाहना  
देनेके लिए ही मानो इस राजाकी कीर्ति समुद्रके पास गई थी ॥ ५ ॥

उस समय राजा महासेनके ऊँचे-ऊँचे घोड़ोंकी टापोंके प्रहारसे धृती हुई मणिरूपी कीलमें पृथिवी मानो खचित हो गई थी यही कारण है कि शेषनाग भारी बाधासे दुःखी होनेपर भी उसे अब तक छोड़नेमें असमर्थ बना है ॥६॥ यह जो आकाशमें चमकीले पदार्थ दिख रहे हैं वह तारा नहीं हैं किन्तु शत्रुओंके छूबनेसे उछटी हुई महासेन राजा की तलवारकी पानीकी बूँदे हैं यदि ऐसा न होता तो उनमें मीन, कर्क और मकर—ये जलके जीव [पक्षमें राशियाँ] क्यों पाये जाते ? ॥७॥ अरे ! यह पीठ तो इसने युद्धमें मुझे दे दी थी [ पीठ दिखाकर भाग गया था ] पुनः कहाँसे पा ली—इस कौतुकसे ही मानो वह राजा अपने हाथके स्पर्शके बहाने किसी नम्र राजाकी पीठको नहीं देखता था ॥८॥ इसकी भुजामें स्थित तलवारसे [ पक्षमें तलवार रूपी सर्पसे ] अपने आपकी रक्षा करनेमें न मन्त्री [ पक्षमें मन्त्रवादी ] समर्थ हैं और न तन्त्री [ पक्षमें तन्त्र-टोटका करनेवाले ] ऐसा सोच कर ही मानो भय-भीत हुए शत्रु इसके चरणोंसे शोभायमान नखरूपी रत्न भरण्डलको सदा अपने मस्तक पर धारण करते हैं ॥ ९ ॥ राजाका तलवार रूपी वर्षाकाल बड़े-बड़े तेजस्वी पुरुषों [ सूर्य चन्द्रमा आदि ] के विशाल तेजको आच्छादित कर ज्यों ही उच्चत हुआ त्योंही नूतन जलधाराके पड़नेसे तितर-बितर हुए राजहंस पक्षियोंकी तरह बड़े-बड़े राजा लोग नवीन पानीसे युक्त धाराके पड़नेसे खण्डित होते हुए बेगसे भाग जाते थे ॥१०॥ पृथिवी विषरूपी अग्निसे मिले हुए शेषनागके द्वासोच्छ्रवाससे व्याकुल हो उठी थी अतः ज्यों ही उसे चमकीली खड़लतासे समस्त खेदको दूर करनेवाली महाराज महासेनकी भुजाका संसर्ग प्राप्त हुआ त्यों ही उसने शेषनागकी मित्रता छोड़ दी ॥११॥ युद्धरूपी घरमें करणी-भरणीकी तरह तलवारकी भेंट देकर ज्यों ही विजयलक्ष्मीके साथ इस राजाका समागम हुआ त्यों ही शत्रुओंके प्रताप रूपी दीपक बुझा लिये

गये सो ठीक ही है क्योंकि स्त्रियाँ नवीन समागमके समय लज्जायुक्त होती ही हैं ॥१२॥ चूँकि वह राजा क्षण भरमें ही अभीष्ट पदार्थ देकर याचकोंको कृतकृत्य कर देता था अतः 'देहि' [देओ] ये दो दुष्ट अक्षर किसी भी ओरसे उसके कानोंमें सुनाई नहीं पड़ते थे मानो उसकी सूरत देखनेसे ही ढरते हों ॥ १३ ॥ जिनके गण्डस्थलसे मद् जलके भरने भर रहे हैं ऐसे राजाओंके द्वारा उपहारमें भेजे हुए मदोन्मत्त हाथी निरन्तर इसके द्वार पर आते रहते थे जो ऐसे जान पड़ते थे मानो बलाकमण्डसे कौपते हुए कुलाचल ही इसकी उपासनाके लिए आ रहे हों ॥ १४ ॥ इस राजाकी तलबार रूपी लताने हस्ति-समूहके अप्रभागका रुधिर पिया था और देव पदके इच्छुक योद्धाओंने इसका बलात् आलिङ्गन किया था अतः वह आत्मशुद्धिके लिए बड़े हुए इस राजाके प्रताप रूपी अग्निको प्राप्त हुई थी । [जिस स्त्रीने किसी चाण्डालके घटसे रुधिर पान किया है तथा संभोगके इच्छुक परपुरुषों द्वारा जिसका बलात् आलिङ्गन किया गया है ऐसी स्त्री जिस प्रकार आत्मशुद्धिके लिए इन्धनसे प्रदीप अग्निमें प्रवेश करती है उसी प्रकार राजाकी तलबारने भी आन्मशुद्धिके लिए प्रताप रूपी अग्निमें प्रवेश किया था] ॥१५॥ उस समय शास्त्ररूपी समुद्रके पारदर्शी राजा महासेनसे पराभवकी आशंका करती हुई सरस्वतीने विशेष पाठके लिए ही मानो पुस्तक अपने हाथमें ली थी पर उसे वह अब भी नहीं छोड़ती ॥ १६ ॥ युद्धके आँगनमें राजाके शत्रुओंका आधात पा कर शत्रुओंके बड़े-बड़े हाथियोंके दाँतोंसे अग्निके तिलगे निकलने लगते थे और जो क्षण भरके लिए ऐसे जान पड़ते थे मानो रक्तके साथ-साथ उनके प्राण ही निकले जा रहे हों ॥ १७ ॥ वह राजा श्रुत, शील और बल इन तीनोंको सदा उदारता रूप गुणसे युक्त रखता था मानो दिव्य-जयमें प्राप्त हुई कीर्तिके लिए सङ्कल रूप चौक ही पूरा करता था ॥१८॥

जब राहु हठात् चन्द्रमण्डलको प्रस लेता है तब लोग किसी नदी आदिके जलमें स्नान कर द्विजों-ब्राह्मणोंके लिए जिस प्रकार कुछ ख्य-धनका विभागका कर देते हैं उसी प्रकार इस राजाके तलवार रूपी राहुने जब हठात् राजाओंके समूह रूपी चन्द्रमण्डलको प्रस लिया तब शत्रुओंने तलवारकी धारके पानीमें निमग्न हो अपने आपका विभाग कर दुकड़े-दुकड़े कर द्विजों—पश्चियोंके लिए दे दिया था ॥१९॥ यह लक्ष्मी स्त्री जैसा ख्यभाव रखती है अतः फलकालमें कुटिल होगी—ऐसा विचार कर विश्वास न करता हुआ वह राजा शत्रुओंके कुलसे हठ पूर्वक लाई हुई लक्ष्मीको बाहर ही अपने मित्रोंको दे देता था ॥ २० ॥ युद्धके मैदानमें शत्रु-हस्तियोंके चीरे हुए गण्डस्थलसे जो चञ्चल भौंरे उड़ रहे थे उनके छलसे ऐसा मालूम होता था मानो इस राजाका खड़ कोधसे विजय-लक्ष्मीको चरणदासीके समान बाल पकड़ कर ही घसीट रहा हो ॥ २१ ॥ त्रिमुखनको अलंकृत करनेवाले उस राजाके यशरूपी पूर्ण चन्द्रमाके बीच शत्रुओंका बढ़ता हुआ अपयश विशाल कलङ्ककी कान्तिको धारण कर रहा था ॥ २२ ॥ शत्रुओंके कवचोंका संसर्ग पाकर बहुत भारी तिलगोंके समूहको उगलता हुआ उस राजाका कृपाण उस समय ऐसा सुशोभित होता था मानो खून रूप जलसे सिंची हुई युद्धकी भूमिमें प्रतापरूपी वृक्षके बीजोंका समूह ही बो रहा हो ॥ २३ ॥ इतना बड़ा प्रभाव होने पर भी उस राजाके अहंकारका लेशमात्र भी दिखाई नहीं देता था ऐसा मालूम होता था मानो उसका वह मद इच्छासे अधिक सम्पदके द्वारा उन्नतिको प्राप्त हुए सेवकोंमें संकान्त हो गया था ॥ २४ ॥ वह राजा शत्रुओंके लिए काल-यम था [काला था], क्षमाका भार धारण करनेमें धवल-वृषभ था [सफेद था], गुणोंमें अनुरक्त था [लाल था], हरित—इन्द्रसे भी अधिक प्रतापी था [हरित बर्ण तथा प्रतापी था] और मनुष्योंके

नेत्रों द्वारा पीत अवलोकित था [ पीला था ] इस प्रकार अनेक वर्ण-यश [ रंग ] से युक्त होनेपर भी शत्रुओंको वर्णरहित-नीच [ रङ्ग-रहित ] करता था ॥ २५ ॥ जिस प्रकार कोई स्वर्णकार धोंकनीसे प्रदीपित अग्निके बीच किसी वर्तनकी पुटमें रखकर सुवर्णके कड़ेको चलाता है उसी प्रकार वह राजा दिग्गजोंके भक्तारुपी शुण्डादण्डकी फुंकारसे उत्पन्न वायुके द्वारा प्रदीपित अपने प्रताप रूपी अग्निके बीच किसी अद्भुत आभाको धारण करनेवाले शत्रुओंके कटक-सेना रूपी कड़ेको संसार रूपी पुटमें चलाता है—इधर—उधर घुमाता है ॥ २६ ॥ कितने ही शत्रु भागकर समुद्र-तटको प्राप्त होते थे और कितने ही लौट-लौट कर इस बलबान् राजाके समीप आते थे इससे मालूम होता है कि इसकी शक्तिशालिनी भुजाओंके पराक्रमका कीड़ा—कौतुक कभी भी पूर्ण नहीं होता था ॥ २७ ॥ मित्रकी बात जाने दो, भारी भय से पीड़ित शत्रुके ऊपर भी उसकी तलबार नहीं चलती थी मानो वह ‘भयसे पीड़ित मनुष्यकी रक्षा करूँगा’ इस महाप्रतिज्ञाको ही धारण किये हो ॥ २८ ॥ यदि वह फणिपति अपने एकाग्र चित्तसे उस समय उस राजाके गुणोंका चिन्तवन कर सका होता तो हजार जिह्वाओंको धारण करनेवाला वह उन गुणोंको अब भी क्यों नहीं वर्णन करता ? ॥ २९ ॥

जब राजा महासेन जगत्का पालन कर रहे थे तब मलिनाम्बरकी स्थिति—मलिन आकाशका सद्ग्राव केवल रात्रिमें ही था, अन्यत्र मलिन ब्रह्मका सद्ग्राव नहीं था, द्विजक्षति—दन्ताधात केवल प्रौढ़ लोके संभागमें ही था अन्यत्र ब्राह्मणादि वर्णों अथवा पक्षियोंका आधात नहीं था, सर्वविनाशसंतव—सर्वापहारिलोप किप् प्रत्ययका ही था अन्य किसीका समूल नाश नहीं था, परमोहसंभव—उत्कृष्ट तर्कका सद्ग्राव न्याय शास्त्रमें ही था अन्यत्र अतिशय मोहका सद्ग्राव नहीं

था, करबालशून्यता—तलवारका अभाव धनुर्धारियोंमें ही था, अन्यत्र हाथोंमें स्थित रहने वाले छोटे-छोटे बालकोंका अभाव नहीं था, अविनीतता-मेषवाहनता केवल अग्निमें ही थी अन्यत्र उद्दण्डता नहीं थी और गुणच्युति-प्रत्यक्षाका त्याग वाराणमें ही था अन्यत्र दया आदि गुणोंका त्याग नहीं था ॥ ३०-३१ ॥ चूँकि वह राजा अपने हृदयमें बड़े आनन्दके साथ निर्मल ज्ञानरूपी किरणोंसे समुद्घासित जिनेन्द्ररूपी चन्द्रमाको धारण करता था अतः उस राजाके हृदयमें क्षण भरके लिए भी अज्ञानरूपी अन्धकारका अवकाश नहीं दिखाई देता था ॥ ३२ ॥ वह राजा यद्यपि महानदीन-महासागर था तो भी अज्ञाशय था—जल रहित था [ पक्षमें-महान् अदीन-बड़ा था, दीनतासे रहित था, बुद्धिमान था ], परमेश्वर-शिव होकर भी अनष्टसिद्धि-अणिमादि आठ सिद्धियोंसे रहित था [ पक्षमें परमेश्वर होकर भी सिद्धियोंसे युक्त था ] और राजा-चन्द्रमा होकर भी विभावरीणाम्-रात्रियोंके दुःखका कारण था [ पक्षमें अरीणां विभौ-राजा होकर भी शत्रु राजाओंके दुःखका कारण था ]—इस प्रकार उसका उदय आश्र्वयकारी था ॥ ३३ ॥ वह राजा लहराते हुए बब्से सुशोभित और पूर्वाचल तथा अलताचल रूप पीन लतनोंसे युक्त पृथिवीका किसी सुन्दरी खीकी तरह उपजाऊ देशोंमें थोड़ा-सा कर लगा कर [ पक्षमें उक्षष्ट जांघोंके बीच कोमल हाथ रख कर ] उपभोग करता था ॥ ३४ ॥

समस्त पृथिवीके अधिपति राजा महासेनके सदाचारिणी सुब्रता नामकी पत्नी थी। वह सुब्रता बहुत भारी अन्तःपुरके रहने पर भी राजाको उतनी ही प्यारी थी जितनी कि चन्द्रमाको रोहिणी ॥ ३५ ॥ सुन्दर कमरवाली उस सुब्रताने धीरे-धीरे मौग्ध्य अवस्थाको व्यतीत कर ब्रह्मा द्वारा असृत चन्द्रमा मृणाल मालती और कमलके स्वत्वसे निर्मितकी तरह सुकुमार तारुण्य अवस्थाको धारण किया ॥ ३६ ॥

जो भी मनुष्य उसके सौन्दर्य रसका पान करते थे, कामदेव उन सबको अपने बाणों द्वारा जर्जर कर देता था । यदि ऐसा न होता तो वह सौन्दर्यरस पीते हीके साथ खेद जलके बहाने उसके शरीरसे बाहर क्यों निकलने लगता ? ॥ ३७ ॥ हे मा ! मैं आजसे लेकर कभी भी तुम्हारे मुखकमलकी शोभाका अपहरण न करूँगा—मानो यह विश्वास दिलानेके लिए ही चन्द्रमाने अपने समल्त परिवारके साथ नखोंके बहाने उस पतिव्रताके चरणोंका रप्श किया था ॥ ३८ ॥

जिसने अपने प्रयाणसे ही बड़े-बड़े राजाओंको जीत लिया है और जिसके सहायक निष्कपट हों ऐसे किसी विजिगीषु राजाको देख कर जिस प्रकार जनधन सम्पन्न राजा भी अपना दुर्ग छोड़कर बाहर नहीं आता इसी प्रकार अपने गमनसे राजहंस पक्षियोंको जीतने-वाले एवं निर्दोष पार्विण-एड़ीसे युक्त उस सुब्रताके चरणको देख कर कमल यथापि कोष और दण्ड दोनोंसे युक्त है फिर भी अपने जल-रूपी दुर्गको नहीं छोड़ता ॥ ३९ ॥ उस सुब्रताके जह्ना-युगल यथापि सुवृत्त थे—गोल थे [ पक्षमें सदाचारी थे ] फिर भी स्थूल ऊरुओंका समागम प्राप्त होनेसे [ पक्षमें मूर्खोंका भारी समागम प्राप्त होनेसे ] उन्होंने इतनी विलोमता-रोमशून्यता [ पक्षमें विरुद्धता ] धारण कर ली थी कि जिससे अनुयायी मनुष्यको भी कामसे दुखी करनेमें न चूकते थे [ पक्षमें पांच छह वाणोंसे पीड़ित करनेमें पीछे नहीं हटते थे ] । [ कुसंगतिसे सज्जनमें भी परिवर्तन हो जाता है ] ॥ ४० ॥ उस सुब्रताके उत्कृष्ट ऊरु-युगल ऐसे सुशोभित होते थे मानो तत्त्व-रूपी उत्तम कूटसे शोभायमान उसके शरीर रूपी काम-कीड़ागृहके नूतन संतप्त सुवर्णके बने खम्भे ही हों ॥ ४१ ॥ कामदेवने सुब्रताके जड़-स्थूल [ पक्षमें मूर्ख ] नितम्बमण्डलको गुरु बनाकर [ पक्षमें अध्यापक बनाकर ] कितनी सी शिक्षा ली थी फिर भी देखो कितना आश्र्य

है कि उसने अच्छे-अच्छे विद्वानोंका भी मद खण्डित कर दिया ॥४२॥ उसके उदर पर प्रकट हुई रोम-राजि ऐसी सुशोभित हो रही थी मानो नाभिरूपी गहरे सरोवरमें गाता लगाने वाले कामदेवके मदोन्मत्त हाथीके गण्डस्थलसे उड़ती हुई भ्रमरोंकी पंक्ति ही हो ॥ ४३ ॥ इधर एक और धनिष्ठ मित्रों [ अत्यन्त सदृश ] की तरह स्तन विद्यमान हैं और दूसरी ओर यह गुरु तुल्य [ स्थूल ] नितम्बमण्डल स्थित हैं इन दोनोंके बीचमें कान्तिरूपी प्रियाकी किस प्रकार सेवा करूँ-मानो इस चिन्तासे ही उसका मध्यमाग अत्यन्त कुशताको बढ़ा रहा था ॥ ४४ ॥ यह सुब्रता ही तीनों लोकोंमें साक्षात् सती हैं, सुन्दरी हैं, और तीर्थंकर जैसे श्रेष्ठ पुरुषको उत्पन्न करने वाली हैं—यह विचार कर ही मानो अखण्डित अभिमानको धारण करने वाले विधाताने त्रिवलिके छलसे उसके नाभिके पास तीन रेखाएँ खीच दी थीं ॥४५॥ ऐसा जान पड़ता है मानो कामदेवने महादेवजीसे पराजित होनेके बाद उस सुब्रताके स्थूल [ पक्षमें गुरुरूप ] नितम्बसे दीक्षा ले नाभि-नामक तीर्थ-स्थान पर जाकर रोमराजिके बहाने कुण्ण मृगकी छाला और त्रिवलिके बहाने त्रिदण्ड ही धारण कर लिया हो ॥४६॥ यदि विधाताने उस सुलोचनाके स्तनोंको अमृतका कलश न बनाया होता तो तुम्हीं कहो उसके शरीरसे लगते ही मृतक कामदेव सहसा कैसे जी उठता ? ॥४७॥ उस सुन्दर भौंहों वाली सुब्रताकी मुजाएँ आकाश-गङ्गाकी सुवर्ण-कमलिनीके मृणाल दण्डके समान कोमल थीं और उनके अप्रभागमें निर्मल कंकणोंसे युक्त दोनों हाथ कमलोंकी तरह सुशोभित होते थे ॥ ४८ ॥ यदि श्रीकृष्णका वह पाञ्चजन्य नामका शंख उन्हींके हाथमें स्थित सुवर्ण-कंकणकी प्रभासे व्याप हो जावे तो उसके साथ नतभौंहों वाली सुब्रताके रेखात्रय विभूषित करठकी उपमा दी जा सकती है अथवा नहीं भी दी जा सकती ॥४९॥ ऐसा लगता

है मानो विधाताने उस चपललोचनाके कपोल बनानेके लिए पूर्ण-चन्द्रके दो टुकड़े कर दिये हों। देखो न, इसीलिए तो उस चन्द्रमामें कलङ्कके बहाने पीछेसे की हुई सिलाईके चिह्न मौजूद हैं ॥ ५० ॥ किसलय, विन्धीफल और मुंगा आदि केवल वर्णकी अपेक्षा ही उसके ओठके समान थे। इसकी अपेक्षा तो निश्चय है कि अमृत भी उसका शिष्य हो चुका था ॥ ५१ ॥ वह सुब्रता संगीतकी बात जाने दो, यूँ ही जब कभी अमृतके तुल्य विकारहीन वचन बोलती थी तब वीणा लज्जाके मारे काष्ठ हो जाती थी और कोयल पहलेसे भी अधिक कालिमा धारण करने लगती थी ॥ ५२ ॥ उसकी नाक क्या थी? मानो ललाटरुपी अर्धचन्द्रसे भरने वाली अमृतकी धारा ही जमकर हृद हो गई हो। अथवा उसकी नाक दन्त रुपी रत्नोंके समूहको तौलने की तराजू थी पर उसने अपनी कान्तिसे सारे संसारको तोल डाला था—सबको हलफा कर दिया था ॥ ५३ ॥ हमारे कर्णाभूषणके कमल को जीतकर आप लोग कहाँ जा रहे हैं? इस प्रकार मार्ग रोकनेवाले कानों पर कुपित हुएकी तरह उसके नेत्र अन्तभागमें कुछ-कुछ लाली धारण कर रहे थे ॥ ५४ ॥ इस निरवद्य सुन्दरीको बनाकर विधाता सुष्ठुके ऊपर मानो कलशा रखना चाहते थे इसीलिए तो उन्होंने तिलकसे चिह्नित भौंहोंके बहाने उसके मुखपर 'ॐ' यह मङ्गलाक्ष्म लिखा था ॥ ५५ ॥ हम इस सुब्रताका आश्रय लें—इस प्रकार श्री रति कीर्ति और कान्तिने ब्रह्मा जीसे पूछा पर चूँकि ब्रह्मा जीके मौन था अतः उन्होंने इस सुब्रताके तिलक चिह्नित भौंहोंके बहाने 'ॐ' ऐसा संगत उत्तर लिख दिया था ॥ ५६ ॥ खूब कन्धों तक लटकते हुए उसके कान क्या थे? मानो कपोलोंके सौन्दर्यरुपी खल्प जलाशयमें प्यासके कारण पड़ते हुए समस्त मनुष्योंके नेत्र रुपी पक्षियोंको पकड़नेके लिए विधाताने जाल ही बनाये हों ॥ ५७ ॥ उस नतब्रूके

ललाटपर कोलागुरु चन्द्रनकी जो पत्र युक्त लताएँ बनी हुई थीं उनसे ऐसा जान पड़ता था मानो कामदेवने समस्त संसारके तिलक स्वरूप अपने श्रेष्ठ गुणोंके द्वारा प्रमाणपत्र ही प्राप्त कर लिया हो ॥ ५८ ॥ दृतोंकी उज्ज्वल कान्तिसे फेनिल, अधरोष्ठ रूप मूर्गासे सुशोभित और बड़े-बड़े नेत्र रूपी कमलोंसे युक्त उसके मुखके सौन्दर्य-सागरमें धुँधुराले बाल लहरोंकी तरह जान पड़ते थे ॥ ५९ ॥ रे चन्द्र ! उस सुव्रताके मुख-चन्द्रकी तुलनाको प्राप्त होते हुए तुझे चित्तमें लज्जा भी न आई ? जिन पयोधरों [मेघों; स्तनों] की उन्नतिके समय उसका मुख अधिक शोभित होता है उन पयोधरों [मेघों] की उन्नतिके समय तेरा पता भी नहीं चलता ॥ ६० ॥ ऐसा लगता है कि मानो समस्त सौन्दर्यसे द्वेष रखनेवाले ब्रह्माजीसे इस सुव्रताकी रचना धुणाक्षर न्यायसे हो गई हो । इनकी चतुराईको तो तब जाने जब यह ऐसी ही किसी अन्य सुन्दरीको बना दें ॥ ६१ ॥ जिस प्रकार अनिन्द्य लक्षण वाली [व्याकरणसे अदूषित] सरस्वती अर्थको अलंकृत करती है, गुण-प्रत्यक्षासे युक्त धनुर्लता धनुर्धरी वीरको विभूषित करती है और निर्मल प्रभा सूर्यको सुशोभित करती है उसी प्रकार उत्तम लक्षणोंसे युक्त, गुणोंसे सुशोभित और दोषोंसे अदूषित सुव्रता महाराज महासेनको अलंकृत करती थी ॥ ६२ ॥

महाराज महासेन यद्यपि याचकोंके लिए स्वयं अचिन्त्य चिन्ता-मणि थे फिर भी एक दिन अन्तःपुरकी श्रेष्ठ सुन्दरियोंकी मरत्तक-मालाकी तरह अत्यन्त श्रेष्ठ उस सुव्रताको देखकर निश्चल नेत्र खोल कर इस प्रकार चिन्ता करने लगे ॥ ६३ ॥ जिस विधाताने नेत्र रूप चकोरोंके लिए चाँदनी तुल्य इस सुव्रताको बनाया है वह अन्य ही है अन्यथा वेदन्यान्वित—वेदज्ञानसे सहित [पक्षमें वेदनासे सहित] प्रकृत ब्रह्मासे ऐसा अमन्द कान्ति सम्पन्न रूप कैसे बन सकता है ?

॥ ६४ ॥ ऐसा लगता है कि विधाताने इसका सुन्दर शरीर बनानेके लिए मानो कनेरसे सुगन्धि, इक्सुसे फल और कत्तूरीसे मनोहर रूप ले लिया था, अथवा किससे क्या सारभूत गुण नहीं लिया था ? ॥ ६५ ॥ शरीर, अवस्था, वेष, विवेक, वचन, विलास, वंश, व्रत और वैभव आदिक सभी इसमें जिस प्रकार सुशोभित हो रहे हैं उस प्रकार कहीं अन्यत्र पृथक्-पृथक् भी सुशोभित नहीं होते ॥ ६६ ॥ न ऐसी कोई देवाङ्गना, न नागकन्या और न चक्रवर्तीकी प्रिया ही हुई है, होगी अथवा है जिसके कि शरीरकी कान्तिके साथ हम इस सुब्रताकी अच्छी तरह तुलना कर सकें ॥ ६७ ॥ असार संसार रूपी मरुथलमें घूमनेसे खेद-खिंच मनुष्योंके नेत्र रूपी पक्षियोंको आनन्द देनेके लिए इस मृगनयनीका यह नवयौवन रूपी वृक्ष मानो अमृतके प्रवाहसे सींचा जाकर ही वृद्धिको प्राप्त हुआ है ॥ ६८ ॥ यद्यपि हम अङ्गुकालके अनु-सार गमन करते हैं फिर भी इस सुब्रताके नवयौवन रूप वृक्षमें पुत्र नामक फलको नहीं प्राप्त कर रहे हैं, यही कारण है कि हमारा मन निरन्तर दुखी रहता है मानो उसे इस बातका खेद है कि यह पृथिवी-का भार जीवन पर्यन्त मुझे ही धारण करना होगा ॥ ६९ ॥

हजारों कुदुम्बियोंके रहते हुए भी पुत्रके बिना किसका मन प्रसन्न होता है ? भले ही आकाश देवीप्यमान ताराओं और प्रहोंसे युक्त हो पर चन्द्रमाके बिना मलिन ही रहता है ॥ ७० ॥ पुत्रके शरीरके स्पर्शसे जो सुख होता है वह सर्वथा निरुपम है, पूर्णकी बात जाने दो उसके सोलहवें भागको भी न चन्द्रमा पा सकता है न इन्दीवर पा सकते हैं, न मणियोंका हार पा सकता है, न चन्द्रमाकी किरणें पा सकती हैं और न अमृतकी छटा ही पा सकती है ॥ ७१ ॥ यह मेरे कुलकी लक्ष्मी कुलाङ्कुर-पुत्रको न देखकर अपने भोगके योग्य आश्रयके नाशकी शङ्का करती हुई निःसन्देह गरम-गरम आहोसे

अपने हाथके क्रीड़ा-कमलको सुखाती रहती है ॥ ७२ ॥ जिस प्रकार सूर्यके बिना आकाश, नयके बिना पराक्रम, सिंहके बिना बन और चन्द्रमाके बिना रात्रिकी शोभा नहीं उसी प्रकार प्रताप, लक्ष्मी, बल और कान्तिसे शोभायमान पुत्रके बिना हमारा कुल सुशोभित नहीं होता ॥ ७३ ॥ कहाँ जाऊँ ? कौन सा कठिन कार्य करूँ ? अथवा मनोरथको पूर्ण करनेवाले किस देवेन्द्रकी शरण गँहूँ—इस प्रकार इष्ट पदार्थ विषयक चिन्तासमूहके चक्रसे चलाया हुआ राजाका मन किसी भी जगह निश्चल नहीं हो रहा था ॥ ७४ ॥

इस प्रकार चिन्ता करते हुए राजाके नेत्र खुले हुए थे और उनसे वह वायुके अभावमें जिसके कमल निश्चल हो गये हैं उस सरोबरकी शोभाका अपहरण कर रहे थे । उसी समय एक बनपाल राजाके पास आया, हर्षके अश्रुओंसे बनपालका शरीर भींग रहा था तथा उठते हुए रोमाञ्चोंसे सुशोभित था इससे ऐसा जान पढ़ता था मानो राजाके मनोरथ रूप वृक्षका बीजावाप ही हुआ हो—बीज ही बोया गया हो ॥ ७५ ॥ द्वारपालने बनपालके आनेकी राजाको खबर दी, अनन्तर बुद्धिमान बनपालने राजाको विनयपूर्वक प्रणाम कर पापको नष्ट करनेवाले निश्चलिखित वचन कहे । उसके बहु वचन इतने प्रिय थे मानो उनका प्रत्येक अक्षर अमृतसे नहलाया गया हो ॥ ७६ ॥

हे राजन ! पूर्ण चन्द्रकी तरह दिग्म्बर पथके [ पक्षमें दिशा और आकाश-मार्गके ] अलंकार भूत कोई चारण कङ्गिधारी मुनि अभी-अभी आकाशसे बाह्य उपवनमें अवतीर्ण हुए हैं, उनके चरणोंके स्नेहोत्सवसे औरकी क्या कहे वृक्ष भी अपना-अपना समय छोड़ कर पुष्प और अंकुरोंके बहाने रोमाञ्चित हो उठे हैं ॥ ७७ ॥ वे मुनिराज क्रीड़ाचलकी शिखर पर पद्मासनसे विराजमान हैं और तत्त्वाभ्याससे निकटवर्ती मुनियोंके द्वारा बतलाये हुए प्रचेता नामको

सार्थक कर रहे हैं ॥ ७८ ॥ इस प्रकार बनपालके मुखसे अचानक आश्र्य उत्पन्न करनेवाली, सन्ताप दूर करनेवाली और अमन्द आनन्दसे भरपूर यतिचन्द्र विषयक वार्ता सुनकर राजाके नेत्र चन्द्रकान्त मणिकी तरह हर्षाश्रु छोड़ने लगे, हरत युगल कमलकी तरह निमीलित हो गये और परम आनन्द समुद्रके जलकी तरह बढ़ने लगा ॥७९॥

इस प्रकार महाकवि हरिचन्द्र विरचित धर्मशार्माभ्युदय  
महाकाव्यमें द्वितीय सर्ग समाप्त हुआ ।



## तृतीय सर्ग

जिस प्रकार सूर्य उदयाचलसे उठकर प्रचेतस-वरुणकी दिशा [पश्चिम] में जा कर नम्रीभूत हो जाता है उसी प्रकार राजा महासेन समाचार सुनते ही सिंहासनसे उठा और प्रचेतस-मुनिराजकी दिशामें जा कर नम्रीभूत हो गया—मुनिराजको उसने नमरकार किया ॥ १ ॥ राजाने बनपालके लिए संतोष रूपी वृक्षका फल—पारितोषिक दिया था जो ऐसा जान पड़ता था मानो मनोरथ रूपलताके बीजोंपहारका मूल्य ही दिया हो ॥ २ ॥

राजाने समस्त नगरमें क्षेश दूर करनेमें समर्थ अपनी आङ्गाकी तरह मुनि-चन्दनाको प्रारम्भ करनेवाली भेरी बजवाई ॥ ३ ॥ मेघमालाकी तरह उस भेरीका शब्द आनन्दसे भरे हुए नगरवासी रूपमयूरोंको उत्कण्ठित करता हुआ दिशाओंमें व्याप्त हो गया ॥ ४ ॥

उस समय वह नगर भी चन्दनके छिड़कावसे ऐसा जान पड़ता था मानो हँस रहा हो, फहराती हुई ध्वजाओंसे ऐसा लगता था मानो नृत्य कर रहा हो और फूलोंके समूहसे ऐसा विदित होता था मानो रोमाञ्चित हो रहा हो ॥ ५ ॥

नगरनिवासी लोग अच्छी-अच्छी वेष-भूषा धारण कर अपने अपने घरोंसे बाहर निकलने लगे मानो गमनजनित आनन्दसे इतने अधिक पीन हो गये कि घरोंमें समा ही न सकते हों ॥ ६ ॥ जिस प्रकार दूत कार्यसिद्धिकी प्रतीक्षा करते हैं उसी प्रकार रथ, घोड़े और हाथियों पर बैठने वाले सामन्तगण बाह्य तोरण तक आकर राजाकी प्रतीक्षा करने लगे ॥ ७ ॥

जिस प्रकार सूर्य प्रभाके साथ गमन करता है उसी प्रकार वह राजा भी अपनी प्रियाके साथ रथ पर आरूढ़ होकर दिग्मवर मुनि-राजके चरणोंके समीप चला ॥ ८ ॥ जिस प्रकार समर्त संचारी भाव लम्ब आदि सात्त्विक भावको प्रकट करनेवाले शृङ्खारादि रसों का अनुगमन करते हैं उसी प्रकार समर्त पुरवासी मुनिराजकी बन्दनाके लिए तत्पर राजाका अनुगमन करने लगे ॥ ९ ॥ चलते समय यह राजा निकटवर्ती घरोंके समान राजाओंको देखकर बहुत ही प्रसन्न हुआ क्योंकि जिस प्रकार घर सज्जालक थे—उत्तम भरोखोंसे युक्त थे उसी प्रकार राजा भी सज्जालक थे—सँभले हुए केशोंसे युक्त थे और जिस प्रकार घर मत्तवारणराजित—उत्तम छपरियोंके सुशोभित थे उसी प्रकार राजा भी मत्तवारण राजित—मदोन्मत्त हाथियोंसे सुशोभित थे ॥ १० ॥ सेवाका अवसर जाननेमें निपुण सेवक मूर्ति-मान ऋतुओंकी तरह फल और फूल लेकर पहले ही उपवनमें जा पहुँचे थे ॥ ११ ॥ जिस प्रकार मूर्गोंका मार्ग पाशों—बन्धनोंसे दुर्गम हो जाता है उसी प्रकार नगरके उद्यानका मार्ग परस्पर शरीरके संध-दूनसे टूट-टूट कर गिरे हुए हारोंसे दुर्गम हो गया था ॥ १२ ॥ नेत्रोंकी शोभासे कुवलय—नील कमलको जीतनेवाला सुन्दर शरीरसम्पन्न वह राजा खियोंके नेत्रोत्सवके लिए हुआ था परन्तु दृष्टि मात्रसे भूमूण्डल को जीतनेवाला तथा युद्ध दिखलाने वाला वह राजा शत्रुओंके नेत्रो-त्सवके लिए नहीं हुआ था—उसे देखकर खियों आनन्दित होती थीं और शत्रु डरते थे ॥ १३ ॥ उस राजाके शरीरके सौन्दर्यमें नगर-निवासी स्त्री-पुरुषोंके नेत्र प्रतिविम्बित हो रहे थे और पास ही अनेक गन्धर्व—आश्व थे अतः वह गन्धवों—देव विशेषोंसे घिरे हुए हजार नेत्रों वाले हन्द्रकी तरह सुशोभित हो रहा था ॥ १४ ॥ उस राजाके मुख-कमलके समीप जो भौंरे मँडरा रहे थे वे ऐसे जान पढ़ते थे मानों

अन्तरङ्गमें मुनि रूपी चन्द्रमाके संनिधानसे बाहर निकलते हुए अन्धकारके दुकड़े ही हों ॥ १५ ॥ उस समय जो नगरनिवासी खियाँ उपवनको जा रही थीं वे कामोपवनकी तरह सुशोभित हो रही थीं क्योंकि जिस प्रकार खियाँ सविभ्रम थीं—हाव भाव विलाससे सहित थीं उसी प्रकार कामोपवन भी सविभ्रम था—पक्षियोंके संचारसे सहित था, जिस प्रकार खियाँ चारुतिलकाम् अलकावलिं विभ्रत्—सुन्दर तिलकोंसे सुशोभित केशोंका समूह धारण कर रही थीं उसी प्रकार कामोपवन भी चारुतिलकामलकावलिं विभ्रत्—सुन्दर तिलक और आँवलेके वृक्षोंका समूह धारण कर रहा था, जिस प्रकार खियाँ उल्लसत्प्रवल्लीक—केशर कल्पूरी आदिसे बनी हुई पत्रयुक्त लताओंके चिह्नोंसे सहित थीं उसी प्रकार कामोपवन भी पल्लवित लताओंसे सहित था, जिस प्रकार खियाँ दीर्घ नेत्र धृताञ्जन—बड़ी—बड़ी आँखोंमें अञ्जन धारण करती थीं उसी प्रकार कामोपवन भी बड़ी—बड़ी जड़ोंसे अंजन वृक्ष धारण कर रहा था, जिस प्रकार खियाँ उत्तालपुंनागों—श्रेष्ठ पुरुषोंसे युक्त थीं उसी प्रकार कामोपवन भी उत्तालपुंनागों—ऊँचे-ऊँचे ताढ़ तथा नागकेशरके वृक्षोंसे युक्त था और जिस प्रकार खियाँ सालसं गममादधत्—आलत्य सहित गमनको धारण करती थीं उसी प्रकार कामोपवन भी सालसं गममादधत्—साल वृक्षके संगम को धारण कर रहा था ॥ १६—१७ ॥ वह राजा वृद्धा खियोंके आशीर्वादकी इच्छा करता हुआ धीमे-धीमे इष्टसिद्धिके द्वारकी तरह नगरके द्वार तक पहुँचा ॥ १८ ॥ जिस प्रकार यति—विराम स्थलसे युक्त और कान्ति नामक गुणको धारण करनेवाला श्लोक किसी महाकविके मुखसे निकलता है उसी प्रकार यति—मुनिविषयक भक्तिसे युक्त और अतिशय कान्तिको धारण करनेवाला राजा नगरसे बाहर निकला ॥ १९ ॥ प्रियाके पुत्रकी तरह अनेक उत्सवोंके स्थान भूत [ पक्ष्में

अनेक लक्षणोंसे युक्त ] शाखानगरको देखकर राजा बहुत ही प्रसन्न हुआ ॥ २० ॥ वह राजा विक्रमशाह्य, पराक्रमसे प्रशंसनीय [पक्षमें विभयूर पक्षी पर संचार करनेसे प्रशंसनीय ] और भवानीतनय ( संसारमें नय मार्गका प्रचार करनेवाला, पक्षमें पार्वतीका पुत्र ) तो पहलेसे ही था पर उस समय बड़ी भारी सेनासे आवृत होनेके कारण महासेन [बड़ी सेनासे युक्त पक्षमें कार्तिकेय] भी हो गया था ॥ २१ ॥

ऊँची-ऊँची डालियों पर लगे हुए पत्तोंसे मुश्रोभित बनकी पङ्क्ति को देखकर वह राजा उन्नत तत्त्वोंके अप्रभाग पर उल्लसित पत्राकार रचनासे सुश्रोभित अपनी प्रियासे हस प्रकार बोला ॥ २२ ॥ हे प्रिये ! जिनपर भौंतोंके समूह उड़ रहे हैं ऐसे कामके उन्मादको करनेवाले ये बनके वृक्ष ही हमारी प्रीतिके लिए नहीं हैं किन्तु जिसमें मदिरा पान करनेका भाव उठता है ऐसा कामके उन्मादसे किया हुआ वह स्त्री-संभोगका शब्द भी हमारी प्रीतिके लिए है ॥ २३ ॥ अनेक डालियों से भैयोंके तटका स्पर्श करनेवाली यह उद्यानमाला अपनी अकुली-नता-ऊँचाईको स्वयं कह रही है । ( अनेक गुण्डे जिसके तटनटटका स्पर्श कर रहे हैं ऐसी स्त्री अपनी अकुलीनता-नीचताको स्वयं कह देती है ) ॥ २४ ॥ जिसके गर्दन परके बाल हवासे उड़ रहे हैं, जो खून और माँस खाता है तथा हाथियोंसे कभी भी पराजित नहीं होता ऐसा पिंड जिस प्रकार सबको व्याकुल कर देता है उसी प्रकार जिसमें बकुलके वृक्ष सुश्रोभित हैं, जिसमें टेसूकी लाल-लाल फूल फूल रहे हैं और जो निकुञ्जोंसे विराजित है ऐसा यह बन किसे नहीं व्याकुल करता ? अर्थात् सभीको कामसे व्याकुल बता देता है ॥ २५ ॥ सैनिकोंके कोलाहलसे जिनपर पक्षियोंके समूह उठ रहे हैं ऐसे यह वृक्ष हस प्रकार सुश्रोभित होते हैं मानो हम लोगोंके आगमनके हृष्णमें इन्होंने पताकाएँ ही फहरा दी हों ॥ २६ ॥ चन्में यह जो इधर-उधर

भौंरोंकी पड़क्ति उड़ रही है वह नीलमणियोंकी बनी वंदनमालाका  
अनुकरण कर रही है ॥ २७ ॥ यह जो वृक्षोंके अप्रभाग पर सफेद-  
सफेद फूलोंके समूह फूल रहे हैं वे ऐसे जान पड़ते हैं मानो पत्ते  
खानेके लिए मुख खोलते समय गिरे हुए सूर्यके धोड़ोंके फेनके ढुकड़े  
ही हों ॥ २८ ॥ उबलते हुए ऊँचे-ऊँचे धोड़े रूप तरज्जोंसे सहित इस  
सेना रुपी समुद्रके आगे यह हराभरा बन पेसा जान पड़ता है मानो  
समुद्रसे निकाल कर शेवालका ढेर ही लगा दिया गया हो ॥ २९ ॥  
हे मृगनयनी, जिसके आमखरी रूपी सुवर्णकी हड्डी ऊपर उठाई  
है, जो लवज्ञ, इलायची, लाढ़ी, कपूर और चम्पेकी सुगन्धिको इधर-  
उधर फैला रहा है, जो तालाबके जल-कणोंकी वर्षा करनेसे ऐसा लगता  
है मानो हारसे ही सुशोभित हो, जो बार-बार हिलती हुई लवाओंके  
द्वारा मानो हाथके संकेतसे प्रेरित ही हो रहा है और जो चन्दनकी  
सुगन्धसे सुन्दर है—बड़ा भला माल्हम होता है ऐसा यह पवन, वन-  
रुपी राजके प्रतीहारके समान हम लोगोंके निकट आ रहा है ॥ ३०-  
३२ ॥ अपने अप्रभासमें चन्दन वृक्षसे उल्ट तिलक वृक्षको धारण  
करनेवाली यह बनकी वसुधा अब्बण्ड दूर्वाके द्वारा हम लोगोंका दीक  
उसी तरह मंगल कर रही है जिस दरह कि मुख पर चन्दनका बड़ा-  
सा तिलक लगाने वाली सौभाग्यवती छी अक्षत और दूर्वाके द्वारा  
किसी अभ्यागतका मङ्गल करती है ॥ ३३ ॥ इधर ये पल्लवोंसे मनो-  
हर [ पक्षमें मूँगसे सहित अथवा उत्तम क्रेसोंसे रमणीय ] और  
अमरोंसे युक्त [ प्रक्षमें परिक्रमा के आनन्दसे युक्त ] जाताएँ बायुरुपी  
नर्तकी तालका इशारा पाकर मानो बृत्य ही कर रही हैं ॥ ३४ ॥  
इस प्रकार प्रियाके लिए वनकी सुषमाका वर्णन करता हुआ राजा  
ज्यों ही उपवनके समीप पहुँचा ज्यों ही उसने अहंकारकी तरह रथका  
परिव्याप कर दिया ॥ ३५ ॥

जिसने तत्काल ही समर्त राजचिह्न दूर कर दिये हैं ऐसा राजा मुनिराजके सम्मुख जाता हुआ मूर्तिमान विनयकी तरह सुशोभित हो रहा था ॥ ३६ ॥ जिस प्रकार उन्नत नक्षत्रोंसे युक्त चन्द्रमा अपने कराग्र-किरणोंके अप्रभागको संकुचित कर मेघके भीतर प्रवेश करता है उसी प्रकार उन्नत क्षत्रियोंसे युक्त राजाने अपने कराग्र—हस्तके अप्रभागको जोड़कर पलींके साथ त्रीडावनमें प्रवेश किया ॥ ३७ ॥

वहाँ उसने वह अशोक वृक्ष देखा जो कि बड़े-बड़े गुच्छोंसे लाल-लाल हो रहा था और ऐसा जान पड़ता था मानो निकटवर्ती मुनियोंके मनसे निकले हुए राग भावसे ही व्याप्त हो रहा हो ॥ ३८ ॥ उस अशोक वृक्षके नीचे एक विश्रृत स्फटिककी शिला पर मुनिराज विराजमान थे जो ऐसे जान पड़ते थे मानो तपके समूहसे बड़े हुए अगणित पुण्यके समूह ही हों, वे मुनिराज नेत्रोंके लिए आनन्द प्रदान कर रहे थे और अच्छे-अच्छे मुनियोंके समूहसे वेष्टित थे अतः ऐसे जान पड़ते थे मानो नक्षत्रोंके साथ पृथिवी पर अवतीर्ण हुआ चन्द्रमा ही हो, वे ज्ञानरूपी समुद्रकी तरङ्गोंसे जिसका आभ्यन्तर अवकाश दूर कर दिया है ऐसे मलसे लिप्त हुए बाह्य शरीरमें अनादर प्रकट कर रहे थे, वे अत्यन्त निःसह और आहार प्रहणका न्याय करनेवाले [ पक्षमें मोतियोंके हारसे सहित ] अंगोंसे मुक्ति कान्ता सम्बन्धी आसक्तिको प्रकट कर रहे थे, उनकी अधोन्मीलित हृषि नासा-वंशके अप्रभाग पर लग रही थी, वे अपनी आत्माका अपने आपके द्वारा अपने आपमें ही चिन्तन कर रहे थे, दर्शन, ज्ञान, चारित्र और तपके एक आधार थे, क्षमाके भण्डार थे और गृह परित्यागी थे—राजाने उन मुनिराजके दर्शन बड़ी भक्तिसे किये ॥ ३९-४४ ॥ जिस प्रकार निर्मल किरणोंका धारक चन्द्रमा अतिशय विशाल एवं स्थिर सुमेरु पर्वतकी प्रदक्षिणा देता है उसी प्रकार उज्ज्वल वज्रों-

को धारण करनेवाले राजाने उन वीतराग गुरुदेवकी प्रदक्षिणा दी । अनन्तर पृथिवीमूलमें मस्तक टेक नमस्कार कर जमीन पर आसन अहण किया सो ठीक ही है क्योंकि विनय लक्ष्मीका ही आश्रय नहीं होता किन्तु कल्याणोंका भी होता है ॥ ४५-४६ ॥

अथानन्तर शिष्टाचारको जानेवाले राजाने मङ्गल कार्यके प्रारंभमें बजते हुए दुन्दुभिके शब्दको तिरस्कृत करते हुए निम्न प्रकार वचन कहे ॥ ४७ ॥

हे भगवन् ! चिन्ता और संतापसे शान्ति प्रदान करनेवाले आपके चरणरूप वृक्षकी छायाको प्राप्तकर मैं इस समय संसार-परिभ्रमणके खेदसे मुक्त हो गया हूँ ॥ ४८ ॥ हे नाथ ! आपके दर्शन मात्रसे मैंने इस बातका निर्णय कर लिया कि मेरा जो जन्म हुआ था, है और आगे होगा वह सब पुण्यशाली है ॥ ४९ ॥ तप सहित [ पक्षमें माघ मास सहित ] उस सूर्यसे अथवा दोष सहित [ पक्षमें रात्रि संहित ] उस चन्द्रमासे क्या लाभ जो कि आपकी तरह दिखते ही आभ्यन्तर अन्धकारको नष्ट नहीं कर सकता ॥ ५० ॥ भगवन् ! आप जगन्मित्र हैं—जगत् सूर्य हैं और मैं जलाशय हूँ—तालाब हूँ साथ ही आप दृष्टिगोचर हो रहे हैं, फिर भी मेरे पङ्कजात-कमलोंका समूह निमीलित हो रहा है यह भारी आश्र्वयकी बात है, क्या कभी सूर्योदयके रहते कमल निमीलित रहते हैं ? हे भगवन् ! आप संसारके मित्र हैं, आपको दिखते ही मुझ मूर्खका भी पापोंका समूह नष्ट हो जाता है यह आश्र्वयकी बात है ॥ ५१ ॥ हे नाथ ! आपके चरणोंके संसर्गसे पुरुष उत्तम हो जाते हैं यह बात सर्वथा वचनोंके अगोचर है । हे नाथ, युध्मदू शब्दके योगमें उत्तम पुरुष होता है यह बात व्याकरण शास्त्रके सर्वथा विरुद्ध है ॥ ५२ ॥ भगवन् !

आपके दर्शन हूँरी रसायनसे मेरी कीर्ति हतनी अधिक पुष्ट हो गई है कि वह तीस आंवास [ पंक्षमें खंगे ] की बात तो दूर रहे, अनन्त आवासों [ पक्षमें पातालमें ] में भी नहीं समाती ॥ ५३ ॥ भगवन् ! टिमकार रहित, दोष रहित, व्यपेक्षा रहित, विरुद्धी रहित तथा सदा उत्तिरुद्र रहने वाला आपका ज्ञाननेत्र कहीं भी स्वलित नहीं होता ॥ ५४ ॥ हे नाथ ! यद्यपि आपके दर्शन मात्रसे ही मेरा मनोरथ सिद्ध हो गया हूँ, साथ ही मैं जो निवेदन करना चाहता हूँ उसे आप जानते हैं, फिर भी अपनी जड़ता प्रकट करनेके लिए मैं कुछ कह रहा हूँ ॥ ५५ ॥

यह जो मेरी प्राणप्रिया पत्नी है, वह सन्तानोत्पादनके योग्य समयमें स्थित होनेपर भी सन्तान रहित है, अतः निष्कल क्रियाकी तरह मुझे अत्यन्त दुखी करती है ॥ ५६ ॥ यह पृथिवी यद्यपि मनोवाचिक्षत फलको उत्पन्न करनेवाली है, फिर भी सन्तान न होनेसे मैं इसे केवल अपना भार ही समझता हूँ ॥ ५७ ॥ मुझे मोक्ष पुरुषार्थकी बड़ी इच्छा है, परन्तु मोहब्बता इस समय मेरे पुत्रका अदर्शन मिथ्या दर्शनका काम कर रहा है ॥ ५८ ॥ जिस प्रकार अन्तिम दशा [ वत्ती ] को प्राप्त हुए दीपकका निर्वाण [ बुझना ] तब तक अच्छा नहीं समझा जाता जब तक कि वह किसी अन्य दीपकको प्रकाशित नहीं कर देता इसी प्रकार अन्तिम दशा [ अवस्था ] को प्राप्त हुए पुरुषका निर्वाण [ मोक्ष ] तब तक अच्छा नहीं समझा जाता जबतक कि वह किसी अन्य पुत्रको जन्म नहीं दे देता ॥ ५९ ॥ इसलिए हे भगवान् ! मैं जानना चाहता हूँ कि रसलीलाके आलयाल स्वरूप इस पत्नीके विषयमें उद्दिष्ट हुए मेरे मनोरथ रूप वृक्षका फल कब निष्पत्त होगा ? ॥ ६० ॥

मुनिराज यह सुन राजा के कानोंमें दांतोंकी किरणोंके बहाने अमृतकी धारा को छोड़ते हुएके समान इस प्रकार बोले ॥ ६१ ॥ हे

व्रस्तुत्वरूपके जानकार ! आप ऐसा चिन्ताजनित खेदके पात्र नहीं हो ।  
 आंखोंमें चकाचौंध पैदा करने वाला तेज क्या कभी अन्धकारके  
 द्वारा अभिभूत होता है ॥ ६२ ॥ हे राजन् ! तुम धन्य हो, तुम गुण-  
 रूपी विक्रेय वस्तुओंके बाजार हो, जिस प्रकार कि नदियोंका आश्रय  
 एक समुद्र ही होता है उसी प्रकार समत सम्पदाओंके आश्रय एक  
 तुम्हीं हो ॥ ६३ ॥ हे राजन् ! आजसे लेकर तीनों लोकोंमें फैलने-  
 वाली आपकी कीर्तिरूपी गङ्गा नदीके बीच यह चन्द्रमा राजहंसकी  
 शोभाको प्राप्त करेगा ॥ ६४ ॥ केवल सब राजा ही आपसे हीन नहीं  
 हैं किन्तु सब देव भी आपसे हीन हैं वर्तुतः अन्य खर उदात्तस्वरके  
 माहात्म्यका उल्लङ्घन नहीं कर सकते ॥ ६५ ॥ मैं क्षुद्र हूँ—यह समझ  
 कर अपने आपका अनादर न करो, तुम शीघ्र ही लोकत्रयके गुरुके  
 गुरु-पिता होने वाले हो ॥ ६६ ॥ हे राजन् ! तुम अपने गुणोंसे मेघके  
 समाच समुन्नत हो, संसाररूप द्रावानलसे पीड़ित हुए ये लोग तुम्हारे  
 पुत्र रूप जलसे शान्तिको प्राप्त होंगे ॥ ६७ ॥ यह जो आपकी सदा-  
 चारिणी सुब्रता पत्नी है वह शीघ्र ही श्रेष्ठ गर्भ धारण कर समुद्रकी  
 बेलाको लाभित करेगी ॥ ६८ ॥ याद रखिये, यह स्त्रीरत्न संसारका  
 सर्वथेषु सर्वस्व है, तीनों लोकोंका आभूषण है, और पाप रूपी विष-  
 को नष्ट करनेवाला है ॥ ६९ ॥ क्षुद्र तेजको उत्पन्न करनेवाली दिशा-  
 ओंकी तरह अन्य लियोंसे क्या लाभ ? यही एक धन्य है जो कि पूर्व  
 दिशाकी भाँति अपनी ज्योतिसे संसारके नेत्रोंको संतुष्ट करेगी ॥ ७० ॥  
 जिस प्रकार सरसीके बीच चन्द्रमाका प्रतिबिम्ब अवतीर्ण होता है  
 उसी प्रकार छह माह बाद इन सुब्रताके गर्भमें खर्गसे पन्द्रहवें तीर्थ-  
 कर अवतीर्ण होंगे ॥ ७१ ॥ इसलिए आप दोनों अपने आपको कृत-  
 कृत्य समझो क्योंकि संसारी प्राणियोंके ऐसे पुत्रसे बढ़कर अन्य लाभ  
 नहीं होता ॥ ७२ ॥ आजसे लेकर तुम दोनोंका ही जन्म, जीवन अथवा

गाहस्थ कल्यान्तकाल तक प्रशंसाको प्राप्त होता रहेगा ॥ ७३ ॥ जिस प्रकार कुशल टीकाकार किसी ग्रन्थके कठिन स्थलकी व्याख्या कर शब्द और अर्थको अत्यन्त सरल बना देता है जिससे अत्यन्त गूढ़ एवं गम्भीर भावको सूचित करनेवाले उस अर्थका चिन्तन करते हुए पुरुष चिरकाल तक आनन्दित होते रहते हैं उसी प्रकार उन कुशल मुनिराजने विशाल चिन्ताका भार नष्ट कर उन दोनों दम्पतियोंको अधिक प्रसन्न किया था जिसमें गूढ़ तत्त्वको सूचित करनेवाले उस भावी पुत्रका चिरकाल तक चिन्तन करते हुए सज्जन पुरुष आनन्दसे रोमाञ्चित हो उठे ॥ ७४ ॥

तदनन्तर मेरे तीर्थकर पुत्रका जन्म होगा—यह समाचार सुन-  
कर जो अत्यन्त नम्र हो रहा है ऐसे प्रशस्त वचन बोलनेवालोंमें  
श्रेष्ठ राजा महासेनने हर्षसे गद्दद हो कर मुनिराजसे पुनः इस प्रकार  
वचन कहे ॥ ७५ ॥ इस समय यह किस र्वग्को पवित्र कर रहा है  
और तीर्थकर पदकी प्राप्तिमें कारणभूत सम्यग्दर्शन रूपी चिन्तामणि  
की प्राप्ति इसे किस जन्ममें हुई ?—यह सब कहिये । मैं संसार-  
समुद्रसे पार हुए इस भावी जिनेन्द्र देवके भवान्तर सुनना चाहता  
हूँ ॥ ७६ ॥ इस प्रकार आनन्दसे रोमाञ्चित राजा महासेनके प्रीतिसे  
भरे हुए एवं पापके आतंकको नष्ट करनेवाले समस्त वचन सुनकर  
प्रवेतस मुनिराजने भावी जिनेन्द्रके पूर्वमवका उदार चरित त्यष्ट रूपसे  
जाननेके लिए अपना अवधिज्ञानरूपी नेत्र खोला ॥ ७७ ॥

इस प्रकार महाकवि हरिचन्द्र द्वारा विरचित धर्मशार्माभ्युदय

महाकाव्यमें तृतीय सर्ग समाप्त हुआ ।

## चतुर्थ सर्ग

तदनन्तर जिनका अवधिज्ञान रूपी नेत्र सुल रहा है, और जो अपने हाथ पर रखे हुए मुक्ताफलकी तरह समस्त वृत्तान्तको रूपष्ट देख रहे हैं ऐसे प्रचेतस् मुनिराज भावी तीर्थकरके पूर्व जन्मका वृत्तान्त इस प्रकार कहने लगे मामो वह वृत्तान्त उन्होंने साक्षात् ही देखा हो ॥ १ ॥ हे राजन् ! प्रयोजनकी सिद्धिके लिए जो तुमने इष्ट वार्ता पूछी है मैं उसे कहता हूँ सुनो, क्योंकि जिनेन्द्र भगवान्‌की कथा किसी भी प्रकार क्यों न कही अथवा सुनी जाय चिन्तित पदार्थको पूर्ण करनेके लिए कामधेनुके समान है ॥ २ ॥ धातकीखण्ड इस नामसे प्रसिद्ध बड़े भारी द्वीपमें वह पूर्व मेरु है जो कि आकाशको निराधार देख किसी धर्मात्मा-द्वारा खड़े किये हुए खम्भेकी तरह दिखाई देता है ॥ ३ ॥ इस मेरुसे पूर्व विदेह ज्ञेत्रको सुशोभित करता हुआ सीता नदीके दक्षिण तट पर स्थित वत्स नामका वह रमणीय देश है जो कि एक होकर भी अनेक इन्द्रियोंके हर्षका कारण है ॥ ४ ॥ जिस देशमें खिले हुए कमलोंसे सुशोभित, हरी हरी धाससे सुशोभित धानके खेत ऐसे जान पड़ते हैं मानो निराधार होनेके कारण किसी तरह गिरे हुए सुन्दर ताराओंसे सुशोभित आकाशके खेत हैं ॥ ५ ॥ जो देश इक्षुपीठन यन्त्रोंके कर्ण-कमनीय शब्दोंसे ऐसा जान पड़ता है मानो गा ही रहा हो और मन्द मन्द वायुसे हिलते हुए धानके पौधोंसे ऐसा मालूम होता है मानो अपनी सम्पत्तिके उत्कर्षके मदसे नृत्य ही कर रहा हो ॥ ६ ॥ जिस देशमें अग्रभागमें नीरसता धारण करने वाले, मध्यमें गठीले और निष्ठल बढ़ने वाले अचेतन इक्षु ही पेले जाने पर

रस छोड़ते हैं वहाँ ऐसे मनुष्य नहीं हैं जो प्रारम्भमें ही नीरस हों हृदयमें गांठदार-कपटी हों और निष्ठयोजन बढ़ते हों ॥ ७ ॥ जिस देशमें कमलोंसे सुशोभित तालाब ऐसे जान पड़ते थे मानो अपने कुलमें उत्पन्न वैभवशालिनी लक्ष्मीको देखनेके लिए चिरकाल बाद समुद्र ही आये हों और उन्होंने कमलोंके बहाने मानो नेत्र ही खोल रखे हों ॥ ८ ॥ जिस देशमें पथिकोंको सर्वत्र फलसे झुके हुए आम, जामून, जम्बीर, संतरे, लोग और सुपारियोंके वृक्ष मिलते हैं अतः वे व्यर्थ ही सम्बलका बोझ नहीं उठाते ॥ ९ ॥ जिस देशमें मध्याह्नके समय कमलोंकी पराणसे पीला-पीला दिखने वाला नदियोंका पानी ऐसा सन्देह उत्पन्न करने लगता है मानो किनारेके समीप जलते हुए सूर्यकान्त मणियोंकी गर्मीसे कहीं टटका सोना ही तो गल-गलकर नहीं भर गया है ॥ १० ॥ जिस देशमें सूर्यकी किरणें ही समय पाकर प्रजा को संताप पहुँचाती थीं, राजाके कर—टेक्स नहीं । इसी प्रकार भोग भङ्ग-फणका नाश यदि होता था तो सर्वोंके ही होता था वहाँ-के मनुष्योंका भोग भङ्ग-विषयका नाश नहीं होता था ॥ ११ ॥ जिस देशमें नदियोंके किनारेके वृक्ष ऐसे जान पड़ते हैं मानो वहाँ वृद्धि पाकर बदला चुकानेकी भावनासे छायाके बहाने जलदेवताओंको फल देनेके लिए ही भीतर प्रवैश कर रहे हों ॥ १२ ॥

उस देशमें विधाताने देवोंकी नगरियोंको बना बनाकर-शिल्प-कलामें जो कुछ चारुर्य सीखा है उसकी अन्तिम सीमाकी तरह विधाताके द्वारा बनाई हुई सुसीमा नामक नगरी है ॥ १३ ॥ बनरूपी वस्त्र उस नगरीके नितम्ब हुल्य भूमिका चुम्बन कर रहे थे, पर्वत आदि उन्नत प्रदेश बनरहित होनेके कारण अनावृत थे और वायुके वेगसे उड़-उड़कर फूलोंका कुछ-कुछ पराण उन पर्वत आदि उन्नत प्रदेशोंपर पड़ रहा था जिससे वह नगरी उस लजीली खी की तरह भालूम होती

थी जिसका कि उत्तरीय वस्त्र ऊपरसे लिंगकर मीचे आ गिरा हो, पीन स्तन खुल गये हों और जो वस्त्र द्वारा अपने खुले हुए रत्न आदि की ढँक रही हो ॥१४॥ चूँकि सूर्य अन्धकारको सर्वत्र रोका करता है अतः अन्धकार नीलमणिमय शिखरोंके बहाने उस नगरीके ऊँचे प्राकार पर चढ़कर क्रोधसे सूर्यकी किरणोंके प्रसारको ही मानो रोक रहा है ॥ १५ ॥ जिस नगरीमें रात्रिके समय ऊँचे-ऊँचे महलोंकी छतोंपर बैठी हुई खियोंके मुख देखकर पूर्णिमाके दिन राहु अपने ग्रसने योग्य चन्द्र-माके विषयमें क्षण भरके लिए भ्रान्त हो जाता है—बोखा खा जाता है ॥ १६ ॥ उस नगरीके लोगोंने कामदेवके प्रति अपनी दृष्टिसे अभिछोड़कर उसे शरीर रहित किया है [पक्षमें काम सेवनके लिए मलिन-मार्गको छोड़कर 'देहि' इस योचना शब्दको नष्ट किया है] और इस तरह वे महेश्वरपना [पक्षमें धनाह्यपना] धारण करते हैं फिर भी विषादी-विषपान करने वाले [पक्षमें खेद युक्त] नहीं देखे जाते यह आश्चर्य है ॥१७॥ जिस नगरीमें दूर्वाके अंकुरके समान कोमल, ऊँचे-ऊँचे महलोंके अप्रभागमें लगे हुए हरे-हरे मणियोंकी प्रभामें मुँह डालते हुए सूर्यके घोड़े अपने सारथिको व्यर्थ ही खेद युक्त करते हैं ॥ १८ ॥ जब प्राणवङ्म सँभले हुए केरोंके बीच धीरे-धीरे अपने हाथ चलाता है तब जिस प्रकार पीन स्तनोंसे सुशोभित श्री कामसे द्रवीभूत हो जाती है उसी प्रकार जब राजा-चन्द्रमा उस नगरीके सुन्दर भरोखोंके बीच धीरे-धीरे अपनी किरणें चलाता है तब ऊँचे-ऊँचे शिखरोंसे सुशोभित उस नगरीकी चन्द्रकान्तमणि निर्मित महलोंकी पंक्ति भी द्रवीभूत हो जाती है—उससे पानी भरने लगता है ॥ १९ ॥ पृथिवी जिन ग्रहरूपी गंदोंको पूर्वांचल रूप हाथसे उछालकर अरतांचल रूप दूसरे हाथसे झेल लिया करती है उन्हें बीचमें ही लेनेके लिए इस नगरीने जिन-मन्दिरोंके बहाने मानो बहुतसे हाथ उठा रखे हैं

॥ २० ॥ समुद्रके जितने सार रत्न थे वे सब इस नगरीने ले लिये हैं  
 फिर भी वह तरङ्गरूपी भुजाओंको फैलाकर नृत्य कर रहा है और  
 अपने आपको रत्नाकर कहता हुआ लज्जित नहीं होता इसीलिए वह  
 मुझे जड़ खभाव-मूर्ख [पक्षमें जलत्वभाव] मालूम होता है ॥२१॥ एक  
 विचित्र बात सुनो । वहाँ किसी श्लीके दांतोंकी कान्ति बहुत ही स्वच्छ  
 है परन्तु ओंठकी लाल-लाल प्रभासे उसमें कुछ-कुछ लाली आ गई ।  
 चूँकि वह श्ली अपने मुँहमें लाली रहने ही न देना चाहती है अतः  
 एकटिक मणिसे बने हुए मकानकी दीवालमें देख-देखकर दांतोंको बार-  
 बार साफ करती है ॥ २२ ॥ जिस सुसीमा नगरीके नागरिक जन ठीक  
 इन्द्रकी तरह जान पड़ते हैं क्योंकि जिस प्रकार इन्द्र निष्कपट भावसे ब्रह्म-  
 स्पतिका उपदेश धारण करता है, उसी प्रकार नागरिक जन भी निष्क-  
 पट भावसे अपने गुरुओंका उपदेश धारण करते हैं, जिस प्रकार इन्द्र  
 श्रीदानवाराति-लक्ष्मी सहित उपेन्द्रसे सुशोभित है उसी प्रकार नाग-  
 रिक जन भी श्रीदानवाराति-सम्पत्तिका दान करनेके लिए संकल्पार्थ  
 लिए हुए जलसे सुशोभित हैं और जिस प्रकार इन्द्रके हाथमें वज्र  
 नामक शब्द समुल्लसित है उसी प्रकार नागरिक जनोंके हाथोंमें भी  
 वज्र-हीरेकी अंगूठियाँ समुल्लसित हैं ॥२३॥ जिस नगरीमें यह बड़ा  
 आश्रय है कि वहाँकी वेश्याओंमें थोड़ा-सा भी स्नेह-तेल [पक्षमें अनु-  
 राग] नहीं है फिर भी वे कामदीपिका-काम सेवनके लिए प्रज्व-  
 लित दीपिकाएँ हैं [पक्षमें कामकी उत्तेजना करने वाली हैं] किन्तु  
 इसमें जरा भी आश्रय नहीं है कि वे नकुल प्रसूत-नीच कुलमें उत्पन्न  
 होकर [पक्षमें नेवलोंमें उत्पन्न होकर] भुजङ्ग-विटोंको [पक्षमें सर्पों-  
 को] मोह उत्पन्न करती हैं ॥ २४ ॥ वह नगरी मानो सर्वश्रेष्ठ खजाने  
 की कलशी है इसीलिए तो विषसे [पक्षमें जलसे] भरी हुई सर्पिणी  
 पातालको भेदन कर परिखाके बहाने इसे निरन्तर धेरे रहती है ॥२५॥

उस नगरीका शासक वह दशरथ राजा था जिसकी कि चरणोंकी चौकी नमस्कार करने वाले समस्त राजाओंके मुकुटोंकी मालाओंकी परागसे पीली-पीली हो रही थी ॥ २६ ॥ इस राजाने अपने क्रोधानलसे शत्रु खियोंके कपोलों पर सुशोभित हाथरूपी फूलोंसे युक्त पत्र-लताओंको निश्चित ही जला दिया था यदि ऐसा न होता तो भर्मकी तरह उनकी त्वचामें सफेदी कैसे भलक उठती ॥ २७ ॥ जब अन्य राजा भयसे भागकर समुद्र और पर्वतोंमें जा छिपे [ पक्षमें समुद्रका गोत्र स्वीकार कर चुके थे ] अतः अगम्य भावको प्राप्त हो गये थे [ कहीं भाईके भी साथ विवाह होता है ? ] तब समुद्रांजकी पुत्री लक्ष्मीने उसी एक दशरथ राजाको अपना पति बनाया था ॥ २८ ॥ वैधव्यसे पीड़ित शत्रु-खियों द्वारा तोड़े हुए हारोंसे निकल-निकल कर जो मोतियोंके समूह समस्त दिशाओंमें फैल रहे थे वे ऐसे जान पड़ते थे मानो इस राजाके वश रूप वृक्षके बीज ही हों ॥ २९ ॥ जिस प्रकार जब कोई बलवान् बैल छीनकर समस्त गोमण्डल-गायोंके समूहको अपने आधीन कर लेता है तब भैसा निराश हो अपनी भैसोंके साथ ही वनको चला जाता है उसी प्रकार जब इस धर्मात्मा राजाने शत्रुओंसे छीनकर समस्त गोमण्डल-पृथिवीमण्डलको अपने आधीन कर लिया तब शत्रु क्रोधसे लाल-लाल नेत्र करता हुआ अपनी शनियों के साथ वनको चला गया यह उचित ही था ॥ ३० ॥ जब विरुप नेत्रोंको धारण करने वाले महादेवजीने देखा कि लक्ष्मी कमलों जैसे सुन्दर नेत्रों वाले नारायणको छोड़कर कामके समान सुन्दर राजा दशरथके पास चली गई तब यदि पार्वती मुझे छोड़कर उसके पास चली जाय तो आश्रय ही क्या ? ऐसा विचार कर ही मानो उन्होंने बड़ी ईर्ष्याके साथ पार्वतीको अपने शरीरार्धमें ही बद्ध कर रखा था ॥ ३१ ॥ देखो न, इतना बड़ा विद्वान् राजा जरासे दोषोंके समूहसे

डर गया और वे दोष भी उसके पास से भागकर अन्यत्र चले गये—  
 इस प्रकार विनाशक यश के छल से दिशा एँ अब भी मानो इसके विरुद्ध  
 हँस रही हैं ॥ ३२ ॥ इस राजा की शत्रुघ्नियों के नेत्रों से कञ्जल मिश्रित  
 आँखें उठाने जो भौंरोंकी पड़कि निकलती थी वह मानो स्थष्ट  
 कह रही थी कि इस राजा ने उन शत्रुघ्नियों के रस-सागर में लहराने  
 वाले हृदय-कमल को जिमीलित कर दिया है ॥ ३३ ॥ प्रह्लाद करने के  
 लिए ऊपर उठी ही हुई तलवार में उस राजा का प्रतिबिम्ब पड़ रहा था  
 अतः वह ऐसा जान पड़ता था मानो युद्ध रूप सायंकाल के समय  
 विजय-लक्ष्मी के साथ अभिसार करने के लिए उसने नील वस्त्र ही  
 पहिन रख रखे हों ॥ ३४ ॥ निरन्तर वीर-रस के अभियोग से खेद को प्राप्त  
 हुई इस युवाकी चञ्चल दृष्टि भ्रुकुटिरूपी लता की छाया में क्षण भर के  
 लिए ठीक इस तरह विश्राम को प्राप्त हुई थी जिस प्रकार युवा पुरुष के  
 द्वारा निरन्तर के उपभोग से खेदित विलासिनी किंसी छाया दार शीतल  
 रथान में विश्राम को प्राप्त होती है ॥ ३५ ॥ कल्पूरी के बहाने पृथ्वी ने,  
 कल्पूर के बहाने कीर्ति और लोटों की लाल-लाल कान्ति के बहाने रति ने  
 एक साथ उसका आलिङ्गन किया था—बड़ा सौभाग्य शाली था वह  
 राजा ॥ ३६ ॥ कुमारी में स्थापित दृणदसे जिसे स्थिरता प्राप्त हुई है  
 [पक्ष में पृथिवी पर टेकी हुई लाठी से जिसे बल प्राप्त हुआ है] जो  
 अत्यन्त बुद्धिको प्राप्त है [पक्ष में—जो अविशय बूढ़ा है] और मर्यादा  
 की रक्षा करने वाला है [प्रक्ष में—एक स्थान पर स्थित रहने वाला है]  
 ऐसा इसका क्षात्र धर्म ही इसकी राजतत्त्वीकी रक्षा करने के लिए  
 कञ्जुकी हुआ था ॥ ३७ ॥ चूँकि यह राजा सबके लिए इच्छानुसार  
 पदार्थ देता था अतः यात्रकों के समूह से खदेड़ी हुई जिन्ता के बल उस  
 चिन्तामणि के पास पहुँची थी जिसके कि दानके मनोरथ यात्रक न  
 मिलने से व्यर्थ हो रहे थे ॥ ३८ ॥ जिनके ललाट का मूलभाग सिन्दूर की

मुद्रासे लाल-लाल हो रहा है ऐसे रांजालोग आङ्गा शिरोधार्यकर दूर-दूरसे इसकी उपासनाके लिए इस प्रकार चले आते थे मानो इसका प्रताप उनके बाल पकड़ उन्हें खींच-खींचकर ही ले आ रहा हो ॥३८॥ इस प्रकार वह राजा विद्वानों और शत्रुओंको कान्तारसमाप्ति—खियोंके रसको प्राप्त [पक्षमें बनको प्राप्त] तथा हारावसक्त—मणियोंकी मालासे युक्त [पक्षमें हा हा कारसे युक्त] करके लीलामें लालसा रखने वाली चपल लोचनाओंके साथ चिरकाल तक झीड़ा करता रहा ॥ ४० ॥

तदनन्तर उसने एक दिन पूर्णिमाकी रात्रिको जब कि आकाश मेघ रहित होनेसे बिलकुल साफ था, पतिहीन खियोंको कष्ट पहुँचानेके पापसे ही मानो राहुके द्वारा ग्रसे जाने वाले चन्द्रमाको देखा ॥४१॥ उसे देखकर राजाके मनमें निम्न प्रकार वितर्क हुए—क्या यह मदिरासे भरा हुआ रात्रिका रफटिक मणि निर्मित कटोरा है ? या चक्रल भौंरोंके समूहसे चुनिव आकाशगङ्गाका खिला हुआ सकेद कमल है ? या ऐरावत हाथीके हाथसे किसी तरह छूटकर गिरा हुआ पहुँच युक्त मृणालका कन्द है ? या नील मणिमय दर्पणकी आभासे युक्त आकाशमें भूँछ सहित मेरा मुख ही प्रतिबिम्बित हो रहा है ? इस प्रकार क्षणभर विचार कर उदाहरण्य राजाने निश्चय कर लिया कि यह चन्द्राहश है और निश्चयके बाद ही नेत्र बन्दकर मनका खेद प्रकट करता हुआ राजा इस प्रकार चिन्ता करने लगा ॥ ४२-४३-४४ ॥ हाय ! हाय ! अचिन्त्य त्रिजसे युक्त इस चन्द्रमाके ऊपर यह क्या बढ़ा भारी कष्ट आ पड़ा ? अथवा क्या कौई किसी जाह नियतिके नियोगका उल्लंघन कर सकता है ? ॥४५॥ नेत्रानलसे जले हुए अपने बन्धु कामदेवको अमृतनिष्ठन्दसे जीवित कर यह चन्द्रमा उस वैरका बदला लेनेके लिए ही मानो कोथसे महादेवजीके मरतक पर अपना

पद-पैर [ स्थान ] जमाये हुए हैं ॥ ४६ ॥ यदि यह चन्द्रमा अपनी सुन्दर किरणोंके समूह द्वारा प्रतिदिन वृद्धिको प्राप्त नहीं कराता तो यह समुद्र बड़वानलके जीवित रहते चिरकाल तक अपने जीवन- [जिन्दगी पक्षमें जलसे] युक्त कैसे रहता ? वह तो कभीका सूख जाता ? ॥ ४७ ॥ मैंने अमृतकी खान होकर भी केवल देवोंको ही अजरा- मरता प्राप्त कराई संसारके अन्य प्राणियोंको नहीं अपनी इस अनु- दारतासे लजित होता हुआ ही मानो यह चन्द्रमा पूर्ण होकर भी बार-बार अपनी कृशता प्रकट करता रहता है ॥ ४८ ॥ अनिवार्य तेजको धारण करने वाला यह चन्द्रमा सघन अन्धकार रूप चोरोंकी सेनाको हटाकर रतिकियामें फौसीकी तरह बाधा पहुँचानेवाले लियोंके मानको अपनी किरणोंके अप्रभागसे [ पक्षमें हाथके अप्रभागसे ] नष्ट करता है ॥ ४९ ॥ जिसके गुण समर्त संसारमें आभूषणकी तरह फैल रहे हैं ऐसा यह चन्द्रमा भी [ पक्षमें राजा भी ] जब इस आपत्तिको प्राप्त हुआ है तब दूसरा सुखका पात्र कौन हो सकता है ? ॥ ५० ॥ जिस प्रकार अपार समुद्रके बीच चलनेवाले जहाजसे बिछुड़े हुए पक्षियोंको कोई भी शरण नहीं है उसी प्रकार विपत्तियोंके आने पर इस जीवको कोई शरण नहीं है ॥ ५१ ॥ यह लक्ष्मी चिरकाल तक पानीमें रही [ पक्षमें क्रोधसे दूर रही ] फिर भी कभी मैंने इसका हृदय आद्र-गीला [ पक्षमें दयासम्पन्न ] नहीं देखा अतः विद्वान् मनुष्यमें भी यदि इसका लेह स्थिर नहीं रहता तो उचित ही है ॥ ५२ ॥ निजका थोड़ासा प्रयोजन होने पर भी मैंने परिवारके निमित्त जो यह लक्ष्मी बढ़ा रखी है सो क्या मैंने अपने आपको गुड़से लपेटकर मकोड़ोंके लिए नहीं सौंप दिया है ? ॥ ५३ ॥ सौंपके शरीरकी तरह प्रारम्भमें ही मनोहर दिखने वाले इन भोगोंमें अब मैं किसी प्रकार विश्वास नहीं करता क्योंकि मृगतृष्णाको पानी समझ-

प्यासा मृग ही प्रतारित होता है, बुद्धिमान् मनुष्य नहीं ॥ ५४ ॥ वह ईर्ष्यालु जरा कहींसे आकर अन्य लियोंके साथ समागमकी लालसा रखने वाले हमलोगोंके बाल खींच कुछ ही समय बाद पैरकी ऐसी ठोकर देगी कि जिससे सब दौँत झड़ जावेंगे ॥ ५५ ॥ और तुम्हारा ! शरीर तो बड़े-बड़े बलवानोंसे [ पक्षमें बुद्धापाके कारण पड़ी हुई त्वचाकी सिकुड़नोंसे ] घिरा हुआ था फिर वह अनङ्ग क्यों नष्ट हो गया—कैसे भाग गया ?—इस प्रकार यह जरा बृद्ध मानवके कानोंके पास जाकर उठती हुई सफेदीके बहाने मानो उसकी हँसी ही करती है ॥ ५६ ॥ भले ही यह मनुष्य शृङ्गारादि रसोंसे परिपूर्ण हो [ पक्षमें जलसे भरा हो ] पर जिसके बालोंका समूह खिले हुए काशके फूलोंकी तरह सफेद हो चुका है उसे यह युवती लियाँ हड्डियोंसे भरे हुए चारडालके कुएँके पानीकी तरह दूरसे ही छोड़ देती हैं ॥ ५७ ॥ मनुष्यके शरीरमें कुटिल केशरूप लहरोंसे युक्त जो यह सौन्दर्यरूपी सरोवर लबालब भरा होता है उसे बुद्धापा त्वचाकी सिकुड़नोंके बहाने मानो नहरें खोलकर ही बहा देता है ॥ ५८ ॥ जो बिना पहिने ही शरीरको अलंकृत करने वाला आभूषण था वह मेरा यौवन रूपी रूप गिर गया ? मानो उसे खोजनके लिए ही बृद्ध मनुष्य अपना पूर्व भाग मुकाकर नीचे-नीचे देखता हुआ पृथिवी पर इधर-उधर चलता है ॥ ५९ ॥ इस प्रकार जरारूपी चंट दूतीको आगे भेज कर आपदाओंके समूह रूप पैनी पैनी डाढ़ोंको धारण करनेवाला यमराज जबतक हठात् मुझे नहीं ग्रस लेता है तबतक मैं परमार्थकी सिद्धिके लिए प्रयत्न करता हूँ ॥ ६० ॥ ऐसा विचार कर वैराग्यवान् राजाने अपने कर्तव्यका निश्चय किया और प्रातःकाल होते ही तपके लिए जानेकी इच्छासे मन्त्री तथा बन्धुजनोंसे पूछा सो ठीक है वह कौन चल्य है जो विवेकी जनोंको मोह उत्पन्न कर सके ? ॥ ६१ ॥

राजाका एक सुमन्त्र मन्त्री था, जब उसने देखा कि राजा परलोक की सिद्धिके लिए राज्यलक्ष्मीका रुणके समान त्याग कर रहे हैं तब वह विचित्र तत्त्वसे आश्रय उत्पन्न करनेवाले वचन कहने लगा ॥६२॥ हे देव ! आपके द्वारा प्रारम्भ किया हुआ यह कार्य आकाशपुष्पके आभूषणोंके समान निर्मूल जान पड़ता है । क्योंकि जब जीव नामका कोई पदार्थ ही नहीं है तब उसके परलोककी वार्ता कहाँ हो सकती है ॥ ६३ ॥ इस शरीरके सिवाय कोई भी आत्मा भिन्न अवयवोंमें न तो जन्मके पहले प्रवेश करता ही दिखाई देता है और न मरनेके बाद निकलता ही ॥ ६४ ॥ किन्तु जिस प्रकार गुड, अनन्तरूप, पानी और अँवलोंके संयोगसे एक उन्माद पैदा करनेवाली शक्ति उत्पन्न हो जाती है उसी प्रकार पृथिवी, अग्नि, जल और वायुके संयोगसे कोई इस शरीर रूपी यन्त्रका संचालक उत्पन्न हो जाता है ॥ ६५ ॥ इसलिए राजन् ! प्रत्यक्ष छोड़ कर परोक्षके लिए व्यर्थ ही प्रयत्न न करो । भला, ऐसा कौन बुद्धिमान् होगा जो गायके स्तनको छोड़ सींगोंसे दूध दुहेगा ? ॥ ६६ ॥

मन्त्रीके वचन सुन जिस प्रकार सूर्य अन्धकारको नष्ट करता है उसी प्रकार उसके वचनोंको खरिड़त करता हुआ राजा बोला—अये सुमन्त्र ! इस निःसार अर्थका प्रतिपादन करते हुए तुमने अपना नाम भी मानो निरर्थक कर दिया ॥ ६७ ॥ हे मन्त्रिन् ! यह जीव अपने शरीरमें सुखादिकी तरह स्वसंबेदनसे जाना जाता है क्योंकि उसके स्वसंबिदित होनेमें कोई भी बाधक कारण नहीं है और चूँकि बुद्धि-पूर्वक व्यापार देखा जाता है अतः जिस प्रकार अपने शरीरमें जीव है उसी प्रकार दूसरेके शरीरमें भी वह अनुमानसे जाना जाता है ॥ ६८ ॥ तत्कालका उत्पन्न हुआ बालक जो माताका स्तन पीता है उसे पूर्वभवका संलकार छोड़कर अन्य कोई भी सिखाने वाला नहीं है

इसलिए यह जीव नया ही उत्पन्न होता है—ऐसा आत्मज्ञ मनुष्य को नहीं कहना चाहिये ॥ ६६ ॥ चूँकि यह आत्मा अमूर्तिक है और एक ज्ञानके द्वारा ही जाना जा सकता है अतः इसे मूर्तिक दृष्टि नहीं जान पाती । अरे ! अन्यकी बात जाने दो, बड़े-बड़े निपुण मनुष्योंके द्वारा भी लाई हुई पैनी तलबार क्या कभी आकाशका भेदन कर सकती है ? ॥ ७० ॥ भूतचतुष्टयके संयोगसे जीव उत्पन्न होता है—यह जो तुमने कहा है उसका वायुसे प्रब्लित अग्निके द्वारा संतापित जलसे युक्त बटलोईमें खरा व्यभिचार है क्योंकि भूतचतुष्टय के रहते हुए भी उसमें चेतन उत्पन्न नहीं होता ॥ ७१ ॥ और गुड़ आदिके सम्बन्धसे होने वाली जिस अचेतन उन्मादिनी शक्तिका तुमने उदाहरण दिया है वह चेतनके विषयमें उदाहरण कैसे हो सकती है ? तुम्हीं कहो ॥ ७२ ॥ इस प्रकार यह जीव अमूर्तिक निर्बाध, कर्ता, भोक्ता, चेतन, कथश्चित् एक और कथश्चित् अनेक है तथा विपरीत स्वरूप वाले शरीरसे पृथक् ही है ॥ ७३ ॥ जिस प्रकार अग्निकी शिखाओंका समूह स्वभावसे ऊपरको जाता है परन्तु प्रचण्ड पवन उसे हठात् इधर-उधर ले जाता है इसी प्रकार यह जीव स्वभावसे ऊर्ध्वगति है—ऊपरको जाता है परन्तु पुरातन कर्म इसे हठात् अनेक गतियोंमें ले जाता है ॥ ७४ ॥ इसलिए मैं आत्माके इस कर्म कलङ्कको तपश्चरणके द्वारा शीत्र ही नष्ट करूँगा क्योंकि अमूल्य मणिपर किसी कारण वश लगे हुए पङ्कको जलसे कौन नहीं धो डालता ? ॥ ७५ ॥ इस प्रकार महाराज दशरथने सुमन्त्र मन्त्रीके प्रभका निर्बाध उत्तर देकर अतिरिक्त नामक पुत्रके लिए राज्य दे दिया सो ठीक ही है क्योंकि परमार्थको प्राप्त करनेकी इच्छा रखनेवाले मनुष्यकी निष्पुण दृष्टि पृथिवीको तृण् भी नहीं समझती ॥ ७६ ॥

तदनन्तर जिस प्रकार अस्तोन्मुख सूर्य चक्रवियोंको रुलाता है

उसी प्रकार रोते हुए पुत्रसे पूछ कर बनकी और जाते हुए राजाने अपनी प्रजाको सबसे पहले रुलाया था ॥ ७७ ॥ वह राजा यद्यपि अवरोध-आन्तःपुरको छोड़ चुके थे फिर भी अवरोधसे सहित थे (अवरोध-इन्द्रियदमन अथवा संवरसे सहित थे ) और यद्यपि नक्षत्रों-ताराओंने उनका संनिधान छोड़ दिया था फिर भी राजा-चन्द्रमा थे [ अनेक क्षत्रिय राजाओंसे युक्त थे ] और यद्यपि नगर निवासी लोगोंके हृदयमें स्थित थे तो भी बनमें जा पहुँचे थे । [ नगर निवासी लोग अपने मनमें उनका चिन्तन करते थे ] सो ठीक ही है क्योंकि राजाओंकी ठीक-ठीक स्थितिको कौन जानता ? ॥ ७८ ॥ उन जितेन्द्रिय राजाने सर्वप्रथम श्री विमलवाहन गुरुको नमस्कार किया और फिर उन्हींके पाससे राजाओंके साथ-साथ भयंकर कर्मोंके क्षयकी शिक्षा देने वाली जिन-दीक्षा धारण की ॥ ७९ ॥ वह मुनि समुद्रान्त पूर्थिवीको धारण कर रहे थे [ पक्षमें पूर्थिवी जैसी निश्चल मुद्राको धारण कर रहे थे ], युद्धमें स्थित शत्रुओंको नष्ट कर रहे थे [ पक्षमें-शरीर स्थित काम क्रोधादि शत्रुओंको नष्ट कर रहे थे ], मोतियोंके उत्तम अलंकार धारण किये हुए थे [ पक्षमें उत्तम अलंकारोंको छोड़ चुके थे ] और प्रजाकी रक्षा कर रहे थे [ पक्षमें प्रकृष्ट जाप कर रहे थे ] इस प्रकार बनमें भी मानो साम्राज्य धारण किये हुए थे ॥ ८० ॥ उन मुनिराजका विशाल शरीर ध्यानके सम्बन्धसे बिलकुल निश्चल था, शत्रु और मित्रमें उनकी समान वृत्ति थी तथा शरीरमें सर्प लिपट रहे थे अतः बनके एक देशमें स्थित चन्दन वृक्षकी तरह सुशोभित हो रहे थे ॥ ८१ ॥ सूर्य की तपमें अल्प इच्छा है [ माथ मासमें कान्ति मन्द पड़ जाती है ] परन्तु मुनिराजकी तपमें अधिक इच्छा थी, चन्द्रमा सदोष है [ रात्रि सहित है ] परन्तु मुनिराज निर्दोष थे और अग्नि मलिनमार्गसे युक्त है [ कृष्णवर्त्मा अग्निका नामान्तर है ] परन्तु मुनिराज उज्ज्वलमार्गसे

युक्त थे अतः अन्धकारको नष्ट करनेवाले उन गुणसागर मुनिराजकी समानता कोई भी नहीं कर सका था ॥८२॥ तदनन्तर वे धन्य मुनि-राज मोक्षभल्की पहली नींवके समान बारह प्रकारके कठिन तप तपकर समाधिपूर्वक शरीर छोड़ते हुए सर्वार्थसिद्धि विमानमें जा पहुँचे ॥८३॥

वहाँ वे अपने पुण्यके प्रभावसे तैन्तीस सागरकी आयु वाले वह अहमिन्द्र हुए जो कि मोक्षके पहले प्राप्त होनेवाले सर्वोक्तुष्ट सुखोंके मानो मूर्तिक समूह ही हों ॥८४॥ चूँकि वहाँ सिद्ध परमेष्ठी रूप आभरणांसे मनोहर मुक्तिरूपी लक्ष्मी निकटस्थ थी इसी लिए मानो उस अहमिन्द्रका मन अन्य खियोंके साथ क्रीड़ा करनेमें निष्पृह था ॥८५॥ देवीप्यमान रङ्गोंसे खचित उस अहमिन्द्रका सुवर्णमय मुकुट ऐसा जान पड़ता था मानो शरीरमें प्रकाशमान स्वाभाविक तेजके समूहकी लम्बी शिखा ही हो ॥८६॥ अत्यन्त सुन्दर अहमिन्द्रके तीन रेखाओंसे सुशोभित कण्ठमें पड़ी हुई मनोहर हारोंकी माला ऐसी जान पड़ती थी मानो अनुरागसे भरी हुई मुक्तिलक्ष्मीके द्वारा छोड़ी हुई कटाक्षोंकी छटा ही हो ॥८७॥ उस अहमिन्द्रका तेज हजारों सूर्योंसे अधिक था पर सन्ताप करने वाला नहीं था, और शृङ्गारका साम्राज्य अनुपम था पर मनको विकृत करनेवाला नहीं था ॥८८॥ उसकी नूतन अवस्था थी, नयनहारी रूप था, विशाल आयु थी, अद्वितीय पद था और सम्यक्त्वसे शुद्ध गुण थे । वस्तुतः उसकी कौन-सी वस्तु तीनों लोकोंमें लोकोत्तर नहीं थी ॥८९॥ जो मूर्ख उस अहमिन्द्रके चन्द्रमाके समान उज्ज्वल समस्त गुणोंको कहना चाहता है वह प्रलय कालके समय पृथिवीको छुवाने वाले समुद्रको मानो अपनी भुजाओंसे तैरना चाहता है ॥९०॥

जिस प्रकार स्वाति नक्षत्रके जलकी बुद्ध मुक्तरूप होकर सीपके

गर्भमें अवतीर्ण होती है उसी प्रकार यह आहमिन्द्र आजसे छह माह बाद आपकी इस प्रियाके गर्भमें प्रायः मुक्त रूप होता हुआ अवतीर्ण होगा ॥ ६१ ॥ इस प्रकार मुनिराजके द्वारा अच्छी तरह कहे हुए श्री तीर्थकर भगवान्‌के पूर्वभवका वृत्तान्त सुनकर राजा महासेन अपने मित्रों सहित रोमाञ्चित हो उठा जिससे ऐसा जान पड़ने लगा मानो खिले हुए कदम्बके फूलोंका समूह ही हो ॥ ६२ ॥ अनन्तर राजाने अपनी रानीके साथ प्रशंसनीय विद्याके आधारभूत उन मुनिराजकी योग्य सामग्री द्वारा पूजा की, विधि पूर्वक नमस्कार किया और फिर यथा समय आनेवाले देवों तथा विद्वानोंका सम्मान करनेके लिए वह अतिथि-सत्कारका जानने वाला राजा शीघ्र ही अपने घर वापिस चला गया ॥ ६३ ॥

इस प्रकार महाकवि हरिचन्द्र द्वारा विरचित धर्मशार्माभ्युदय

महाकाव्यमें चतुर्थ सर्ग समाप्त हुआ



## पञ्चम सर्ग

राजा महासेन हृष्टसे उत्सव करानेके लिए सभामें बैठे ही थे कि उनकी हृष्टि आकाश-तटसे उतरती हुई देवियों पर जा पड़ी ॥ १ ॥ तारकाएँ दिनमें कहाँ चमकतीं ? विजलियाँ भी मेघरहित आकाशमें नहीं होतीं और अग्निकी ज्वालाएँ भी तो इन्धन रहित स्थानमें नहीं रहतीं फिर वह तेज क्या है—इस प्रकार वे देवियाँ आश्वर्य उत्पन्न कर रही थीं ॥ २ ॥ वे देवियाँ ऊपरसे नीचेकी ओर आ रही थीं, उनका नीचेसे लेकर कन्धे तकका भाग मेघोंसे छिप गया था मेघोंके ऊपर उनके केवल मुख ही प्रकाशमान हो रहे थे जिससे ऐसी जान पड़ती थीं मानो सूर्यको जीतनेकी इच्छासे एकत्रित हुई चन्द्रमाकी सेना ही हो ॥ ३ ॥ उन देवियोंके रब्राभरणोंकी कान्ति सब ओर फैल रही थी जिससे खासा इन्द्रधनुष बन रहा था, उस इन्द्रधनुषके बीच विजलीके समान कान्तिवाली वे देवियाँ मनुज्योंको सुवर्णमय बाणोंके समूहके समान जान पड़ती थीं ॥ ४ ॥ पहले तो वे देवियाँ आकाशकी दीवाल पर कान्तिरूप परदासे ढके हुए अनेक झँडोंकी शोभा प्रकट कर रही थीं फिर कुछ-कुछ आकारके दिखनेसे तूलिका द्वारा लिखे हुए चित्रका ऋम करने लगी थीं ॥ ५ ॥ उनके मुखोंके पास सुगन्धिके कारण जो भौंरि मँडरा रहे थे वे ऐसे जान पड़ते थे मानो मुखोंको चन्द्रमा समझ ग्रसनेके लिए राहुओंका समूह ही आ पहुँचा हो ॥ ६ ॥ उन देवियोंके चरणोंमें पद्मराग मणियोंके नूपुर थे जिनके छलसे ऐसा मालूम होता था मानो सूर्यने अपने प्रभावसे अनेक रूप धारण कर ‘आप लोग क्षण भर यहाँ ठहरिये’ यह कहते हुए कामवश उनके चरण

ही पकड़ रखे हों ॥ ७ ॥ उनके निर्मल कण्ठोंमें बड़े-बड़े हार लटक रहे थे जिससे ऐसा जान पड़ता था मानो बहुत समय बाद मिलनेके कारण आकाशगङ्गा ही बड़े गौरवसे उनका आलिङ्गन कर रही हो ॥ ८ ॥ उन देवियोंकी कमर इतनी पतली थी कि हष्टिगत नहीं होती थी। केवल स्थूल स्तन-भण्डलके सदूभावसे उसका अनुमान होता था। साथ ही उनके नितम्ब भी अत्यन्त स्थूल थे इस प्रकार अपनी अनु-पम रूप-सम्पत्तिके द्वारा वे समस्त संसारको तुच्छ कर रही थीं ॥ ९ ॥ पारिजात पुष्पोंके करणभरणके स्पर्शसे ही मानो जिनके आगे मन्द-मन्द बायु चल रही है ऐसी वे देवियाँ राजाके देखते-देखते आकाशसे सभाके समीप आ उतरीं ॥ १० ॥

वहाँ सामने ही लाल कमलके समान कोमल मणियोंके खम्भोंसे सुशोभित चन्द्रकान्त-मणियोंका बना सभामण्डल उन देवियोंने ऐसा देखा मानो प्रतापसे रुका हुआ और आश्चर्यकारी आभ्युदयसे सम्पन्न राजाका निर्मल यश ही हो ॥ ११ ॥ उस सभामण्डपमें सुमेरु पर्वतके समान ऊँचे सुवर्णमय सिंहासन पर बैठे और उदित होते हुए चन्द्रमा के समान सुन्दर राजाको उन देवियोंने बड़े हृषके साथ देखा। उस समय राजा प्रत्येक क्षण बढ़ते हुए अपने यशरूपी राजहंस पक्षियोंके समूहके समान दिखनेवाले खियोंके हस्त-संचारसे उच्छलित सफेद चमरोंके समूहसे सुशोभित हो रहा था। पास बैठे हुए दक्षिण देशके बड़े-बड़े कवि हृदयमें चमत्कार पैदा करनेवाली उक्तियाँ सुना रहे थे, उन्हें सुनकर राजा अपना शिर हिला रहा था जिससे ऐसा जान पड़ता था मानो उन उक्तियोंके रसको भीतर ले जानेके लिए ही हिला रहा हो । उस समय वहाँ जो गीति हो रही थी वह किसी चन्द्रमुखीके समान जान पड़ती थी क्योंकि जिस प्रकार चन्द्रमुखीका स्वर [आयाज] अच्छा होता है उसी प्रकार उस गीतिका स्वर [निषाद गान्धर्व आदि]

भी अच्छा था, जिस प्रकार चन्द्रमुखीका रूप अच्छा होता है उसी प्रकार उस गीतिका रूपक भी [अलंकार विशेष] अच्छा था, जिस प्रकार चन्द्रमुखी राग सहित होती है उसी प्रकार वह गीति भी राग [ध्वनि-विशेष] से सहित थी, जिस प्रकार चन्द्रमुखी पृथक्-पृथक् मूर्छ्छना-मोह धारण करती है उसी प्रकार गीति भी पृथक्-पृथक् मूर्छ्छना-स्वरोंके चढ़ाव-उतारको धारण कर रही थी और चन्द्रमुखी जिस प्रकार उज्ज्वल होती है उसी प्रकार गीति भी उज्ज्वल थी-निर्देष थी। राजा अर्धोन्मीलित नेत्र होकर उस गीतिका रसानुभव कर रहा था। राजाकी दोनों बगलोंमें काली-काली कस्तूरी लगी हुई थी और कानोंमें मणिमय कुण्डल देदीप्यमान थे जिससे ऐसा जान पड़ता था मानो कस्तूरीके छलसे छिपे हुए भयभीत अन्धकारको नष्ट करनेके लिए कुण्डलोंके बहाने सूर्य और चन्द्रमा ही उसके कानोंके पास आये हों। अङ्ग, बङ्ग, मगध, आनन्द, नैषध, कीर, केरल, कलिङ्ग और कुन्तल देशके राजा पास बैठकर उसकी उपासना कर रहे थे। क्रोधकी बात जाने दो यदि वह राजा विलाससे भी अपनी भौंह ऊपर उठाता था तो अन्य राजा डर जाते थे ॥ १२-१७ ॥ हमारे कार्यकी चतुराई देखनेके लिए क्या स्वामी-इन्द्र महाराज ही पहलेसे आकर विराज-मान हैं? अथवा आजसे लेकर सज्जनोंकी दृद्धिताको दूर भगानेके लिए कुबेर ही आकर उपस्थित हैं, अथवा हम लोगोंको अकेला सुन-कर तंग करनेके लिए राजाके बहाने साक्षात् कामदेव ही यहाँ आ पहुँचे हैं। अन्यथा इनकी लोकोत्तर कान्ति इस पृथिवीको मात क्यों करती—इस प्रकार तर्कणा करती हुई वे देवियाँ बड़े आनन्दके साथ राजा महासेनके समीप पहुँचीं और ‘चिरञ्जीव रहो, समृद्धिमान रहो तथा सर्वदा शत्रुओंको जीतो’ इत्यादि वचन जोर-जोरसे कहने लगीं ॥ १८-२० ॥

राजाने उन देवियोंको यन्त्रमें तत्पर किंकरोंके द्वारा लाये हुए आसनों पर इस प्रकार बैठाया जिस प्रकार कि शरदू ऋतुके द्वारा खिले हुए कमलों पर सूर्य अपनी किरणोंको बैठाता है ॥ २१ ॥ राजाके देखते ही उन देवियोंके शरीरमें रोमराजि अङ्कुरित हो उठी थी जिससे वे देवियाँ ऐसी जान पड़ती थीं मानो शरीरमें धौंसे हुए कामदेवके वाणोंकी बाहर निकली हुई मूठोंसे ही चिह्नित हो रही हैं ॥ २२ ॥ जिस प्रकार निर्मल आकाशमें चमकती और श्रवण तथा हस्त नक्षत्र-रूप आभूषणोंसे युक्त तारकाएँ चन्द्रमाको सुशोभित करती हैं उसी प्रकार निर्मल वस्त्रोंसे सुशोभित एवं हाथ और कानोंके आभूषणोंसे युक्त देवाङ्गनाएँ कान्तिमान राजाको सुशोभित कर रही थीं ॥ २३ ॥

तदनन्तर दाँतोंकी किरण रूप कुन्द-कुट्टमलोंकी मालासे सभाको विभूषित करते हुए राजाने अतिथिसत्कारसे जिनका खेद दूर कर दिया गया है ऐसी उन देवियोंसे निम्न प्रकार वचन कहे ॥ २४ ॥

जब कि स्वर्ग अपने श्रेष्ठ गुणसे तीनों लोकोंमें गुरुतर गणनाको धारण करता है तब आप लोग क्या प्रयोजन लेकर भूमिगोचरी मनुष्योंके घंटे पधारेंगी ? किन्तु वह एक रीति ही है अथवा धृष्टता ही अथवा अधिक वार्तालाप करनेका एक बहाना ही है जो कि आप जैसे निरपेक्ष व्यक्तियोंके पधारने पर भी पूछा जाता है कि आपके पधारनेका क्या प्रयोजन है ? ॥ २५-२६ ॥

राजाके उक्त वचन सुन देवियों द्वारा प्रेरित श्री देवी दाँतोंकी किरण रूप मृणालकी नलीसे कानोंमें अमृत उड़ेलती हुई-सी बोली ॥ २७ ॥ हे राजन ! आप ऐसा न कहिये। आपकी सेवा करना ही हम लोगोंके पूर्थिवी पर आनेका प्रयोजन है अथवा हम तो हैं ही क्या ? कुछ दिनों बाद साक्षात् इन्द्र महाराज भी साधारण किंकरकी तरह यह कार्य करेंगे ॥ २८ ॥ अतीतकी बात जाने दीजिये, अब भी देव-दानवों

और मनुष्योंके बीच ऐसा कौन है ? जो आपके गुणोंकी समानता प्राप्त कर सके ? फिर आगे चलकर तो आप लोकत्रयके गुरु [पिता] होने वाले हैं ॥ २६ ॥ हे राजन् ! मैंने अपने आनेका सूत्रकी तरह संक्षेपसे जो कुछ कारण कहा है उसे अब मैं भाष्यकी तरह विस्तारसे कहती हूँ, सुनिये ॥ ३० ॥ श्री अनन्तनाथका तीर्थ प्रवृत्त होनेके बाद जो छह माह कम चार सागर व्यतीत हुए हैं उनके पल्यका अन्तिम भाग इस भारतवर्षमें अधर्मसे दूषित हो गया था ॥ ३१ ॥ जबसे उस अधर्मरूपी चोरने छल पूर्वक शुद्ध सम्यग्दर्शन रूपी रत्न चुरा लिया है तभीसे इन्द्र भी जिनेन्द्रदेवकी ओर देख रहा है—उनकी प्रतीक्षा कर रहा है और इसी लिए मानो वह तभीसे अनिमेषलोचन हो गया है ॥ ३२ ॥ हे राजन् ! अब आपकी जो सुव्रता नामकी पत्री है छह माह बाद उसके गर्भमें श्री धर्मजिनेन्द्र अवतार लेंगे—ऐसा इन्द्रने अवधिज्ञानसे जाना है ॥ ३३ ॥ और जानते ही समस्त देवोंके अधिपति इन्द्र महाराजने हम लगोंको बुलाकर यह आदेश दिया है कि तुम लोग जाओ और श्री जिनेन्द्रकी भावी माताकी आदर पूर्वक चिर काल तक सेवा करो ॥ ३४ ॥ इसलिए हे राजन् ! जिस प्रकार कुमुदिनियोंका समूह चन्द्रिकाका ध्यान करता है उसी प्रकार आया हुआ यह देवियोंका समूह आपकी आज्ञासे अन्तःपुरमें विराजमान आपकी प्रियवल्लभका ध्यान करना चाहता है ॥ ३५ ॥ इस प्रकार राजाने जब मुनिराजके वचनोंसे मिलते-जुलते श्री देवीके वचन सुने तब उनका आदर पहलेसे दूना हो गया और उन्होंने नगर तथा घर दोनों ही जगह शीघ्र ही उत्सव कराये ॥ ३६ ॥

तदनन्तर जिस प्रकार सूर्य अपनी किरणोंको चन्द्र-मण्डलमें भेज देता है उसी प्रकार राजाने उन प्रसन्नचित देवियोंको कञ्जुकीके साथ शीघ्र ही अन्तःपुरमें भेज दिया ॥ ३७ ॥ वहाँ उन देवियोंने सोनेके

सुन्दर सिंहासनपर बैठी हुई रानी सुब्रताको देखा । वह सुब्रता विद्वानोंके कर्णभरणकी प्रीतिको पूरा करने वाले गुणोंके समूहसे पूरित थी । शरीरकी सुगन्धिके कारण उसके आस-पास भौंरे मँडरा रहे थे जिससे ऐसी जान पड़ती थी मानों कल्पवृक्षकी मञ्जरी ही हो । क्या ही आश्र्वय था कि वह यद्यपि संभ्रमपूर्वक घुमाये हुए चञ्चल लोचनोंके छोरसे निकली हुई सफेद किरणोंके समूहसे समस्त मकानको सफेद कर रही थी पर पास ही बैठी हुई सपनी लियोंको मलिन कर रही थी । वह ऐसी जान पड़ती थी मानो सौन्दर्य-सम्पदाकी इष्टसिद्धि ही हो, तारु-ख्यलक्ष्मीकी मानो जान ही हो, कान्तिकी मानो साम्राज्य-पदवी ही हो और विलास तथा वेषकी मानो चेतना ही हो । इसके सिवाय अनेक राजाओंकी रानियोंके समूह उसके चरणोंकी बन्दना कर रहे थे ॥ ३८-४१ ॥ उन देवियोंने चिरकालसे जो सुन्दरताका अहंकार संचित कर रखा था उसे देवाङ्गनाओंके शरीरकी कान्तिको जीतने वाली राजाकी रानीको देखते ही एक साथ छोड़ दिया ॥ ४२ ॥

इसकी श्री-शोभा [ पक्षमें श्री देवी ] सब प्रकारका सुख देनेवाली है, भारती-वाणी [ पक्षमें सरस्वती देवी ] प्रिय वचन बोलनेवाली है, रति-प्रीति [ पक्षमें रति देवी ] अभेद दासीकी तरह सदा साथ रहती है, सौम्यदृष्टि, कर्णमोटिका-कानोंतक मुड़ी हुई है [ पक्षमें चामुण्डा देवी इसपर सदा सौम्य दृष्टि रखती है ], सुसज्जित केशोंकी आवलि, कालिका-कृष्णवर्ण है [ पक्षमें कालिकादेवी इसके केश सुसज्जित करती है ], शीलवृत्ति, अपराजित, अखण्डित है [ पक्षमें अपराजिता देवी सदा इसके स्वभावानुकूल प्रवृत्ति करती है ] मनःस्थिति, वृषप्रणयिनी-धर्मके प्रेमसे ओत-प्रोत है [ पक्षमें इन्द्राणी देवी सदा इसके मनमें है ], ही-लज्जा, प्रसन्नि-प्रसन्नता, धृति-धीरज, कीर्ति-यश और कान्ति-दीपि [ पक्षमें ही आदि देवियाँ ] एक दूसरेकी स्पर्धासे ही मानो इसके

कुलको आलंकृत करनेमें उद्यत हैं। इस प्रकार श्री आदि देवियाँ गुणों-से वशीभूत होकर पहलेसे ही इसकी सेवा कर रही हैं, फिर कहो इस समय इन्द्रकी आज्ञानुसार हम क्या कार्य करें?—इस प्रकार परस्पर कहकर उन देवियोंने पहले तो त्रिलोकीनाथकी माताको प्रणाम किया, अपना परिचय दिया, इन्द्रका आदेश प्रकट किया और फिर निम्न प्रकार सेवा करना प्रारम्भ किया ॥ ४३-४६ ॥

किसी देवीने चन्द्रकान्त मणिके दण्डसे युक्त नील मणियोंका बना छत्र उस सुलोचना रानीके ऊपर लगाया जो ऐसा जान पड़ता था मानो जिसके बीच आकाशगंगाका पूर उतर रहा हो ऐसा आकाशका मण्डल ही हो ॥ ४७ ॥ किसी देवीने रानीके मस्तक पर फूलोंसे सुशोभित चूढ़ावन्धन किया था जो ऐसा जान पड़ता था मानो त्रिमुखन विजयकी तैयारी करने वाले कामदेवका तूणीर ही हो ॥ ४८ ॥ जिस प्रकार संध्याक्षी शोभा आकाशमें लालिमा उत्पन्न करती है उसी प्रकार किसी देवीने रानीके शरीरमें अंगराग लगाकर लालिमा उत्पन्न कर दी और जिस प्रकार रात्रि आकाशमें चन्द्रमाको धुमाती है उसी प्रकार कोई देवी चिर काल तक सुन्दर चमर धुमाती रही ॥ ४९ ॥ रानीके मस्तक पर किसी देवीने वह केशोंकी पड़कि सजाई थी जो कि मुख-कमलके समीप सुगन्धके लोभसे एकत्रित हुए भ्रमरसमूहकी शोभाको चुरा रही थी ॥ ५० ॥ किसी देवीने रानीके कपोलों पर कल्सूरी रससे मकरीका चिह्न बना दिया जो ऐसा जान पड़ता था मानो उसके सौन्दर्य-सागरकीं गहराई ही कह रहा हो ॥ ५१ ॥ किसी देवीने उस सुबद्नाको निर्मल मणियोंके समूहसे ऐसा सजा दिया कि जिससे वह बड़े-बड़े ताराओं और चन्द्रमासे सुन्दर शरद ऋतुकी रात्रिकी तरह सुशोभित होने लगी ॥ ५२ ॥ कोई सृगनयनी देवी वीणा और बाँसुरी बजाती हुई तभी तक गा सकती थी जब तक कि उसने रानीके ढारा कही हुई

अमृतवाहिनी वाणी नहीं सुनी थी ॥ ५३ ॥ किसी एक देवीके द्वारा स्थूल नितम्ब-मण्डल पर धारण किया हुआ पटह-रागसे चञ्चल हस्तके अप्रभागसे ताढ़ित होता हुआ धृष्ट कामीकी तरह अधिक शब्द कर रहा था ॥ ५४ ॥ किसी एक देवीने रानीके आगे ऐसा नृत्य किया जिसमें भौंडे चल रही थीं, नेत्र नये नये विलासोंसे पूर्ण थे, स्तन कौप रहे थे, हाथ उठ रहे थे, चरणोंका सुन्दर संचार आश्र्य उत्पन्न कर रहा था और काम स्वयं नृत्य कर रहा था ॥ ५५ ॥ उस समय उन देवियोंने सेवाका वह समस्त कौशल जो कि अत्यन्त इष्ट था, उत्तम था और जिसे वे पहलेसे जानती थीं स्पर्धासे ही मानो प्रकट किया था ॥ ५६ ॥

उस समय वह राजाकी प्रिया किसी उत्तम कविकी वाणीकी तरह जान पड़ती थी क्योंकि जिस प्रकार उत्तम कविकी वाणीमें सब ओरसे विद्वानोंको आनन्दित करने वाले उपमादि अलंकार निहित रहते हैं उसी प्रकार राजाकी प्रियाको भी देवियोंने सब ओरसे कटकादि अलंकार पहिना रखे थे, उत्तम कविकी वाणी जिस प्रकार माधुर्यादि गुणोंसे सुशोभित होती है उसी प्रकार राजाकी प्रिया भी दया-दाक्षिण्यादि गुणोंसे सुशोभित थी और उत्तम कविकी वाणी जिस प्रकार शुद्ध विप्रह-प्रकृति प्रत्यय आदिके निर्देष विभागसे युक्त रहती है उसी प्रकार राजाकी प्रिया भी शुद्ध विप्रह-शुद्ध शरीरसे युक्त थी ॥ ५७ ॥

किसी एक दिन सुखसे सोई हुई रानीने रात्रिके पिछले समय निम्रलिखित स्वप्नोंका समूह देखा जो ऐसा जान पड़ता था मानो स्वर्गसे उतरकर आनेवाले जिनेन्द्र देवके लिए सीढ़ियोंको समूह ही बनाया गया हो ॥ ५८ ॥ सर्व प्रथम उसने वह मदोन्मत्त हाथी देखा, जिसके किंचलते हुए चरणोंके भारसे पृथिवीका भार धारण करने वाले

कल्पका मजबूत कर्पर भी टूटा जा रहा था और जो ऐसा जान पड़ता था मानो प्रलय कालकी वायुसे चञ्चल हुआ ऊँचा कैलास अथवा विजयार्द्ध पर्वत ही हो ॥ ५८ ॥ तदनन्तर सींगोंके समूहसे ग्रह-मण्डलको कष्ट पहुँचाने एवं शरदूक्तुके मेघके समान सफेद शरीरको धारण करने वाला वह बैल देखा जो कि तीनों लोकोंमें उत्सव करनेवाले मूर्तिमान् धर्मके समान जान पड़ता था ॥ ६० ॥ तदनन्तर जिसने अपनी गर्जनासे दिग्गज-समूहके कपोलमण्डल पर भरते हुए मदजलके भरने सुखा दिये हैं और जो चन्द्रमण्डलमें स्थित मृगको पाने की इच्छासे ही मानो आकाशमें छलांग भर रहा है ऐसा सिंह देखा ॥ ६१ ॥ [ तदनन्तर अपनी गर्जनाके रोषसे खण्डित हुए मेघ मण्डलकी विजलियोंका समूह ही मानो जिसमें आ लगा हो ऐसी, लम्बी और पीली केसरसे सुशोभित ग्रीवाको धारण करनेवाला उछलता हुआ सिंह देखा ]—पाठान्तर ॥ ६२ ॥ तदनन्तर वह लक्ष्मी देखी जिसका कि शरीर विशाल कान्ति रूप तरङ्गोंकी परम्परासे पूषित और स्वभावसे ही क्रोमल था एवं ऐसी जान पड़ती थी मानो तल्काल धूमते हुए मन्दरगिरि रूप विशाल मन्थन-दण्डसे मथित समुद्रसे अभी-अभी निकली है ॥ ६३ ॥ तदनन्तर बैठे हुए भ्रमरोंके समूहसे सुशोभित खिले हुए फूलोंसे युक्त दो उज्ज्वल मालाएँ देखीं जो ऐसी जान पड़ती थी मानो वायुके द्वारा आकाशमें दो भागोंमें विभक्त दिग्गजोंके मदसे मलिन आकाशगङ्गाका प्रवाह ही हो ॥ ६४ ॥ तदनन्तर उदित होता हुआ वह चन्द्रमा देखा जो कि ऐसा जान पड़ता था मानो कलङ्कके छलसे महादेवजी द्वारा जलाये हुए कामदेवको अङ्गुष्ठी गोदमें रखकर औषधियोंके रसका सेवन कर जीवित ही कर रहा हो—औषधिपति जो ठहरा ॥ ६५ ॥ [ तदनन्तर वह चन्द्रमा देखा जिसकी कि चाँदनीके साथ रसक्रीड़ा करनेमें लालसा बढ़ रही थी, जो कामदेवका पुरोहित

था, और खियोंमें एक नवीन राग सम्बन्धी सम्भ्रमके अद्वैतका प्रति-पादन कर रहा था—खियोंमें केवल राग ही राग बढ़ा रहा था]—पाठान्तर ॥६६॥ तत्पश्चात् मैं तो सर्वथा निर्देष्व हूँ [पक्षमें रात्रि रहित हूँ], लोग मेरे विषयमें मलिनाशय क्यों हैं ? इस प्रकार प्रतिज्ञा द्वारा जिसने शुद्धि प्राप्त की है और उस शुद्धिके उपलक्ष्यमें नक्षत्र रूप सुन्दर चावलोंके द्वारा जिसने उत्सव मनाया है ऐसा सूर्य देखा ॥ ६७ ॥ तदनन्तर लक्ष्मीके नयन-युगलकी तरह स्तम्भित, भ्रमित, कुञ्जित, अञ्जित, स्फारित, उद्घलित, और वेल्लित आदि गति-विशेषोंसे समुद्रमें क्रीड़ा करता हुआ मछलियोंका युगल देखा ॥ ६८ ॥ तदनन्तर मोतियोंसे युक्त सुवर्णमय पूर्ण कलशोंका वह युगल देखा जो कि ऐसा जान पड़ता था मानो पहले रसातल जाकर उसी समय निकलनेवाले पुण्य रूपी मत्त हाथीके गण्डस्थलोंका युगल ही हो ॥ ६९ ॥ तदनन्तर वह निर्मल सरोवर देखा जो कि किसी सत्पुरुषके चरित्रके समान जान पड़ता था क्योंकि जिस प्रकार सत्पुरुषका चरित्र लक्ष्मी प्राप्त करने वाले वडे-बडे कवियोंके द्वारा सेवित होता है उसी प्रकार वह सरोवर भी कमलपुष्प प्राप्त करनेवाले अच्छे-अच्छे जल-पक्षियोंसे सेवित था । जिस प्रकार सत्पुरुषका चरित्र कुवलय प्रसाधन-महीमण्डलको अलंकृत करनेवाला होता है उसी प्रकार वह सरोवर भी कुवलय-प्रसाधन-नील कमलोंसे सुशोभित था और सत्पुरुषका चरित्र जिस प्रकार पिघले हुए कपूर रसके समान उज्ज्वल होता है उसी प्रकार वह सरोवर भी पिघले हुए कपूर रसके समान उज्ज्वल था ॥ ७० ॥ तदनन्तर वह समुद्र देखा जो कि अष्ट राजाके समान जान पड़ता था क्योंकि जिस प्रकार श्रेष्ठ राजा पीवरोचलहरिब्रजोदधुर-मोटे-भोटे उछलते हुए घोड़ोंके समूह युक्त होता है उसी प्रकार वह समुद्र भी पीवरोचल-हरिब्रजोदधुर—मोटी और ऊँची लहरोंके समूहसे युक्त था, जिस प्रकार

श्रेष्ठ राजा सज्जनक्रमकर—सज्जनोंके क्रमको करनेवाला होता है उसी प्रकार वह समुद्र भी सज्जनक्रमकर—सजे हुए नाकुओं और मगरोंसे युक्त था और जिस प्रकार श्रेष्ठ राजा उप्रतरवारिमज्जितक्षमाभृत—पैनी तलवारसे शत्रु राजाओंको खण्डित करनेवाला होता है उसी प्रकार वह समुद्र भी उप्रतरवारिमज्जितक्षमाभृत—गहरे पानी में पर्वतोंको छुबाने वाला था ॥७१॥ तदनन्तर चित्र-विचित्र रङ्गोंसे जड़ा हुआ सुवर्णाका वह ऊँचा और सुन्दर सिंहासन देखा जो कि अपनी-अपनी किरणोंसे सुशोभित ग्रहोंके समूहसे बेष्टि पर्वतकी शिखरके समान जान पड़ता था ॥७२॥ तदनन्तर देवोंका वह विमान देखा जो कि रुनभुन करती हुई नीलमणिमय क्षुद्रघंटिकाओंसे सुशोभित था और उनसे ऐसा जान पड़ता था मानो स्थान न मिलनेसे शब्द करनेवाले दिव्य गन्ध-द्वारा आकर्षित चञ्चल भ्रमरोंके समूहसे ही सहित हो ॥७३॥ [ तदनन्तर आकाशमें देवोंका वह विमान देखा जो कि किसी सेनाके समूहके समान जान पड़ता था क्योंकि जिस प्रकार सेनाका समूह मत्तवारणविराजित—मदोन्मत्त हाथियोंसे सुशोभित होता है उसी प्रकार वह देवोंका विमान भी मत्तवारणविराजित—उत्तम छज्जोंसे सुशोभित था, जिस प्रकार सेनाका समूह सुरद्रुष्ट-हेतिभरतोरणोल्पण—चमकीले वज्रमय शक्तोंके समूहसे होनेवाले युद्ध द्वारा भयंकर होता है उसी प्रकार देवोंका विमान भी सुरद्रुष्ट-हेतिभरतोरणोल्पण—देवीप्यमान हीरोंकी किरणोंके समूहसे निर्मित तोरण-द्वारसे युक्त था और जिस प्रकार सेनाके समूह लोलकेतु—चञ्चल ध्वजासे सहित होता है उसी प्रकार वह देवोंका विमान भी लोलकेतु—फहराती हुई ध्वजासे सहित था ]—पाठान्तर ॥७४॥ तदनन्तर नागेन्द्रका वह भवन देखा जिसमें कि ऊपर उठे हुए नागोंके देवीप्यमान फणरूप वर्तनमें सुशोभित मणिमय दीपकोंके द्वारा संभोगकी इच्छुक

नागकुमारियोंके फूँकनेका उद्योग व्यर्थ कर दिया जाता है ॥ ७५ ॥  
 तदनन्तर, रे दारिद्र्य ! समस्त पृथिवीको दुखीकर मेरे सामनेसे अब  
 कहाँ जाता है ? इस प्रकार क्रोधके कारण देवीप्यमान किरणोंके बहाने  
 मानो जिसने बड़ा भारी इन्द्रधनुषका मण्डल ही तान रखा था ऐसा  
 चित्र-विचित्र रत्नोंका समूह देखा ॥ ७६ ॥ तदनन्तर उस अग्निको देखा  
 जो कि निकलते हुए तिलगोंके बहाने, अहमिन्द्रके विमानसे आने-  
 वाले तीर्थकरके पुण्य प्रतापसे उनके मार्गमें मानो लाहौके समूहकी वर्षा  
 ही कर रही हो ॥ ७७ ॥ यह स्वप्न देखते ही रानी सुब्रताकी आँख  
 खुल गई, उसने शय्या छोड़ी, वस्त्राभूषण सँभाले और फिर पति के  
 पास जा कर उनसे समस्त स्वप्नोंका समाचार कहा ॥ ७८ ॥

सज्जनोंके बन्धु राजा महासेन उन मनोहर स्वप्नोंका विचार कर  
 दाँतोंके अप्रभागकी किरणोंके बहाने रानीके वक्षःस्थल पर हारकी  
 रचना करते हुए उन स्वप्नोंका पापापहारी फल इस प्रकार कहने लगे  
 ॥ ७९ ॥ [स्वप्न-समूहको सुन प्रीतिसे उत्पन्न हुई रोमराजिसे जिनका  
 शरीर अत्यन्त सुन्दर मालूम हो रहा था ऐसे राजा महासेन दाँतोंकी  
 किरणोंके द्वारा रानीके हृदय पर पढ़े हुए हारको दूना करते हुए इस प्रकार  
 बोले]-पाठान्तर ॥ ८० ॥ हे देवी ! एक तुम्हीं धन्य हो जिसने कि ऐसा  
 स्वप्नोंका समूह देखा । हे पुण्य कन्दली, मैं क्रमसे उसका फल कहता  
 हूँ, सुनो ॥ ८१ ॥ तुम इस स्वप्नसमूहके द्वारा गजेन्द्रके समान दानी,  
 वृषभके समान धर्मका भार धारण करनेवाला, सिंहके समान पराक्रमी,  
 लक्ष्मीके स्वरूपके समान सबके द्वारा सेवित, मालाओंके समान  
 प्रसिद्ध कीर्ति रूप सुगन्धिका धारक, चन्द्रमाके समान नयनाहादी  
 कान्तिसे युक्त, सूर्यकी तरह संसारके जगानेमें निपुण, मीनयुगलके  
 समान अत्यन्त आनन्दका धारक, कलशयुगलके समान मंगलका पात्र,  
 निर्मल सरोवरकी तरह संतापको नष्ट करनेवाला, समुद्रकी तरह

मर्यादाका पालक, सिंहासनकी तरह उन्नतिको दिखानेवाला, विमानकी तरह देवोंका आगमन करानेवाला, नागेन्द्रके भवनके समान प्रशंसनीय तीर्थसे युक्त, रथोंकी राशिके समान उत्तम गुणोंसे सहित और अभिकी तरह कर्मरूप वनको जलानेवाला, त्रिलोकीनाथ तीर्थकर पुत्र प्राप करोगी सो ठीक ही है क्योंकि ब्रतविशेषसे शोभायमान जीवोंका स्वप्रसमूह कहीं भी निष्कल नहीं होता ॥ ८२-८६ ॥ इस प्रकार हृदयबहुभ-द्वारा कर्ण-भार्गसे हृदयमें भेजी हुई नहरके समान स्वप्रोके उस फलावलीने देवीको आनन्दरूप जलोंसे ख़ूब ही सींचा जिससे वह खेतकी भूमिकी तरह रोमाञ्चरूप अंकुरोंसे सुशोभित हो उठी ॥ ८७ ॥

वह आहमिन्द्र नामका श्रीमान् देव अपनी तैतीस सागर आयुके पूर्ण होने पर सर्वार्थसिद्धिसे च्युत होकर जब कि चन्द्रमा रेवती नक्षत्र पर था तब वैशाख कृष्ण त्रयोदशीके दिन हाथीका आकार रख श्री सुब्रता रानीके गर्भमें अवतीर्ण हुआ ॥ ८८ ॥

आसनोंके कम्पित होनेसे जिन्हें चमत्कार हो रहा है ऐसे इन्द्रादि देव सभी ओरसे तत्काल बैड़े आये । उन्होंने राजा महासेनके घर आ कर गर्भमें जिनेन्द्रदेवको धारण करनेवाली रानी सुब्रताकी स्तोत्रों द्वारा स्तुति की, इष्ट आभूषणोंके समूहसे पूजा की, स्नूब गाया, भक्ति-पूर्वक नमस्कार किया और नव रसोंके अनुसार नृत्य किया । वह क्या था जिसे उन्होंने न किया हो ? ॥ ८९ ॥

मैं यहाँ किसी तरह भारी उत्सव करनेकी इच्छा करता हूँ कि उसके पहले ही उस उत्सवको इन्द्र द्वारा किया हुआ देख लेता हूँ— इस प्रकार मनमें लज्जित होते हुए राजाकी रक्षा और कल्प वृक्षके पुष्पोंकी वर्षाके बहाने आकाश मानो हँसी ही कर रहा था ॥ ९० ॥

इस प्रकार महाकवि श्री हरिचन्द्र द्वारा विरचित धर्मशर्माभ्युदय  
महाकाव्यमें पञ्चम सर्ग समाप्त हुआ ।

## षष्ठि सर्ग

उस समय गर्भको धारण करने वाली रानी सुब्रता चतुर एवं  
गम्भीर अर्थको धारण करने वाली वाणीकी तरह अथवा गुप्त मणियोंके  
समूहको धारण करने वाली समुद्रकी बेलाकी तरह अथवा मेरु पर्वतसे  
छिपे हुए चन्द्रमाको धारण करने वाली प्राची दिशाके समान सुशो-  
भित हो रही थी ॥ १ ॥ जिस प्रकार किसी दरिद्र कुलकी मूलगृहिणी  
भाग्यवश सुवर्णका कलश पाकर कोई इसे ले न जावे इस आशङ्कासे  
निरन्तर उसे देखती रहती है इसी प्रकार राजा महासेनकी प्रसन्न  
दृष्टि उस गर्भवती सुब्रताको एकान्तमें बड़े आदरके साथ प्रति क्षण  
देखती रहती थी ॥ २ ॥ उस देवीका शरीर कुछ ही दिनोंमें कपूरके  
स्वत्वका लेप लगाये हुएके समान सफेद हो गया था जिससे ऐसी जान  
पड़ती थी मानो शरीरके भीतर स्थित श्री तीर्थकर भगवान्के बाहर  
निकलने वाले यशसे ही मानो आलिङ्गित हो रही हो ॥ ३ ॥ यह  
सुब्रता तृष्णारूप समुद्रके द्वितीय तटको प्राप्त हुए बन्धनहीन पुत्रको  
उत्पन्न करेगी—यह सूचित करनेके लिए ही मानो उसने पिंजड़ोंमें  
बन्द ऋड़ापक्षियोंकी मुक्तिको छोड़कर अन्य वस्तुओंमें इच्छा नहीं  
की थी—उसकी यही एक इच्छा रहती थी कि पिंजड़ोंमें बन्द समस्त  
तोता मैना आदि पक्षी छोड़ दिये जावें ॥ ४ ॥ इस सुब्रताका उदर  
ज्यों-ज्यों वृद्धिको प्राप्त होता जाता था त्यों-त्यों उसका स्तनमण्डल  
कृष्ण मुख होता जाता था सो ठीक ही है क्योंकि अत्यन्त कठोर  
प्रकृतिको धारण करने वाले जड़ पुरुष मध्यस्थ [ राग-द्वे घरसे रहित,  
प्रकृतमें बीचमें रहने वाले ] पुरुषका भी अभ्युदय नहीं सह सकते  
॥ ५ ॥ स्फटिक मणिके समान कान्तिवाला उस सुब्रताका कपोलफलक

कामदेवके दर्पणके समान मालूम होता था । रात्रिके समय उसमें प्रतिविम्बित चन्द्रमाको यदि लोग देख पाते थे तो महादेवजीके कण्ठके समान कठोर कान्तिवाले कलङ्कके द्वारा ही देख पाते थे ॥ ६ ॥ उस सुब्रताका मध्यदेश गर्भस्थित एक बली [बलवान्] के द्वारा तीन बलियोंको [पश्चमें नाभिके नीचे स्थित तीन रेखाओंको] नष्ट कर बृद्धिको प्राप्त हो रहा था अतः उसके स्तन-कलशा हर्षसे ही मानो अत्यन्त स्थूल हो गये थे ॥ ७ ॥ जलभृत् सरोवरके समान प्रेमसे ओत-प्रोत हृदयमें भैसेके सींगके समान काले-काले चूचकोंसे युक्त उस सुब्रताके दोनों स्तन ऐसे जान पड़ते थे मानो जिन्होंने कीचड़युक्त मृणाल उखाड़ा है ऐसे राजहंस ही हों अथवा जिनके अप्रभागपर भ्रमर बैठे हैं ऐसे सक्रेद कमलोंके कुड़मल ही हों ॥ ८ ॥

गर्भमें रहने पर भी जिनका शरीर मलसे कलङ्कित नहीं है ऐसे वह त्रिभुवनगुरु मति श्रुत और अवधि इन तीन ज्ञानोंको धारण कर रहे थे सो ठीक ही है क्योंकि सूर्य उत्तुङ्ग उदयाचलके बनमें छिपा रह कर भी क्या कभी अपना तेज छोड़ता है ? ॥ ९ ॥

राजा कुलकी रीतिका रूपाल कर योग्य समय जिस पुंसवन आदि कार्यके करनेकी इच्छा करते थे इन्द्र उस कार्यको स्वर्गीकी स्पर्धासे प्रह्ले ही आकर कर देना था और राजा इन्द्रके इस कार्यको बड़े आश्रयसे देखता था ॥ १० ॥

तरुण चन्द्रमाके समान गौर वर्णको धारण करने वाली रानी सुब्रता गर्भके भारसे समस्त शरीरमें खेदका अनुभव कर निश्चल-शरीर हो रही थी जिससे स्फटिक मणिकी पुतलीकी तरह जान पड़ती थी, हृष्टिके सामने आते ही वह अपने स्वामीका मन आनन्दित कर देती थी ॥ ११ ॥

बड़े आश्र्वर्यकी बात है कि कुबेर नामक अनोखे मेघने न तो वज्र ही गिराया था और न जोरकी गर्जना ही की थी—चुप चाप जिनेन्द्र भगवान्‌के जन्मसे पन्द्रह माह पूर्व तक राजमन्दिरमें राजवृष्टि करता रहा था ॥ १२ ॥

तदनन्तर जिस प्रकार प्राची दिशा समस्त लोकको आनन्दित करने वाले सूर्यको उत्पन्न करती हैं उसी प्रकार सृगनयनी सुब्रताने जब कि चन्द्रमा पुष्य नक्षत्र पर था तब माघ मासके शुक्ल पक्षकी त्रयोदशी तिथि पाकर समस्त लोकको आनन्दित और नीतिका विरतार करने वाले पुत्रको उत्पन्न किया ॥ १३ ॥ जिस प्रकार महादेवजीके मस्तक पर कामदेवका गर्व जीतने वाले नेत्रानलसे चन्द्रमाकी कला सुशोभित होती थी उसी तरह शश्या पर पास ही पड़े हुए संतत सुवर्णके समान कान्ति वाले उस बालकसे वह कुशोदरी माता सुशोभित हो रही थी ॥ १४ ॥ पुण्यकी दूकानके समान एक हजार आठ लक्षणोंको धारण करने वाले उस बालकने दिखते ही स्वर्गके विना ही किन चकोर-लोचनाओंको भारी उत्सवसे निमेषरहित नहीं कर दिया था ॥ १५ ॥ भवनवासी देवोंके भवनोंमें विना बजाये ही असंख्यात शङ्खोंका समूह बज उठा जो उस निर्मल पुण्य समूहके समान जान पड़ता था जो कि पहले चिरकालसे नीचे जा रहा था परन्तु अब जिनेन्द्र भगवान्‌के जन्मका हस्तावतम्बन पाकर आनन्दसे ही मानो चिछा पड़ा हो ॥ १६ ॥ व्यन्तरोंके भवनोंमें जोर-जोरसे बजती हुई सैकड़ों भेरियोंके शब्दने आकाशको व्याप्त कर लिया था वह मानो इस बातकी घोषणा ही कर रहा था कि रे रे जन्म बुढ़ापा मरण आदि शत्रुओं ! अब तुम लोग शीघ्र ही शान्त हो जाओ क्योंकि जिनेन्द्र भगवान् अवतीर्ण हो चुके हैं ॥ १७ ॥ ज्योतिषी देवोंके विमानोंमें जो हठीले हजारों सिंहोंका नाद हो रहा था उसने न केवल हाथियोंके

गण्ड मण्डलसे मयूरकी ग्रीवा और कज्जलकी कान्तिको चुरानेवाला  
काला काला मद दूर किया था किन्तु समस्त संसारका बढ़ा हुआ मद—  
अहंकार दूर कर दिया था ॥ १८ ॥ जिनेन्द्र भगवान्‌के जन्मके समय  
कल्पवासी देवोंके घर बजते हुए बहुत भारी घंटाओंके उन शब्दोंने  
समस्त संसारको भर दिया था जो कि तत्काल नृत्य करनेमें उत्सुक  
मोक्ष-लक्ष्मीके हिलते हुए हाथोंके मणिमय कङ्गणोंके शब्दके समान  
मनोहर थे ॥ १९ ॥ उस बालकके सहसा प्रकट हुए तेजसे प्रसूति-  
गृहका समस्त अन्धकार नष्ट हो चुका था अतः उस समय किसी द्वीने  
केवल मङ्गलके लिए जो सात दीपक जलाये थे वे सेवाके लिए आये  
हुए सप्तर्षि ताराओंके समान जान पड़ते थे ॥ २० ॥

सर्व प्रथम पुत्र-जन्मका समाचार देनेवाले नौकरको आनन्दके  
भारसे भरे हुए राजाने केवल राजाओंके मुकुटों पर पड़ी हुई मणि-  
मालाके समान सुशोभित आङ्गासे ही अपने समान नहीं किया था  
किन्तु लक्ष्मीके द्वारा भी उसे अपने समान किया था ॥ २१ ॥ उस  
समय सुगन्धित जलसे धूलिरहित किये हुए राजमार्गमें आकाशसे  
बड़ी-बड़ी किरणोंको धारण करनेवाले वे मणि बरसे थे जो कि तत्काल  
बोये हुए पुण्यरूप वृक्षके बीजसमुदायके निकलते हुए अंकुरोंके  
समूहकी आकृतिका अनुकरण कर रहे थे ॥ २२ ॥ फहराई हुई पता-  
काओंके बब्बोंसे जिसका समस्त आकाश व्याप्त हो रहा है, ऐसे उस  
नगरमें सूर्य अपने पाद-पैर [ पक्षमें किरण ] नहीं रख रहा था मानो  
उसे इस बातका भय लग रहा था कि कहीं ऊपरसे पड़ते हुए देव-  
पुष्पोंके रस प्रवाहके समूहसे पङ्किल मार्गमें रिपट कर गिर न जाँ  
॥ २३ ॥ मन्दार मालाओंके मधुकणोंका भार धारण करने वाला मन्द  
बायु और भी अधिक मन्द हो गया था मानो चिरकाल बाद बन्धन  
से मुक्त अतएव हर्षतिरेकसे उछलते हुए शत्रुरूप कैदियोंको कुछ-कुछ

धारण ही कर रहा हो ॥ २४ ॥ उस समय घर-घर तुरही बाजोंके शब्द हो रहे थे, घर-घर लयसे सुशोभित नृत्य हो रहे थे, और घर-घर सुन्दर गीत हो रहे थे और घर-घर उत्तमोत्तम नये-नये तोरण बाँधे जा रहे थे । अधिक क्या कहा जाय ? तीनों लोक एक कुटुम्बकी तरह अनेक उत्सवोंके क्रीड़ापात्र हो रहे थे ॥ २५ ॥ उस समय आकाश स्वच्छ हो गया था, पूर्थिवी कण्टकरहित हो गई थी, सूर्य भक्तिसे ही मानो सेवनीय किरणोंसे युक्त हो गया था और देशके लोग नीरोग हो गये थे । वह क्या था जो सुखका निमित्त न हुआ हो ॥ २६ ॥ उस समय दिशाएं [ पक्षमें स्थियां ] रज [ धूली पक्षमें ऋतुधर्म ] का अभाव होनेसे अत्यन्त निर्मल हो गई थीं जिससे ऐसी जान पड़ती थीं मानो अत्यन्त सुशोभित पुण्यरूपी तीर्थ [ सरोवरके घाटमें ] में नहाकर आने वाले अपने-अपने पतियों [ दिक्पालों पक्षमें पतियों ] के समागमके योग्य ही हो गई हों ॥ २७ ॥ उधर जब तक खजानेके रक्षक लोग रङ्गों द्वारा चौक पूरने, पताकाएं फहराने तथा तोरण आदि के बाँधनेमें उलझे रहे इधर तब तक खजानेने देखा कि अब कोई पहरेदार नहीं है इस लिए उलटफेरसे फैलनेवाली रङ्गोंकी किरणोंके बहाने पहरेदारोंकी मूर्खता पर हँसते हुए खजानेने भागना शुरू कर दिया ॥ २८ ॥ अपने गैरवरूप समुद्रके जलके भीतर जिन्होंने सबकी महिमा तिरोहित कर ली है ऐसे जिनेन्द्र देवके उत्पन्न हो चुकने पर अब और किसकी राज्यमहिमा स्थिर रह सकती है ? इस प्रकार प्रभुकी प्रभाव-शक्तिसे आहत होकर ही मानो इन्द्रका आसन कम्पित हो उठा ॥ २९ ॥ जब इन्द्रने जाना कि हमारे एक हजार नेत्र आंसन के कम्पित होनेका कारण देखनेके लिए असमर्थ हैं तब उसने बड़े आश्रयसे उत्सुकचित होकर अपना अवधिज्ञानरूप एक नेत्र खोला ॥ ३० ॥ इन्द्रने उस अवधिज्ञानरूप नेत्रके द्वारा जिनेन्द्र भगवान्‌का

जन्म जान कर शीघ्र ही सिंहासन छोड़ दिया और उस दिशामें सात क़दम जाकर प्रभुको नमस्कार किया तथा अभियेक करनेके लिए उसी क्षण बड़े हर्षसे प्रथानभेरी बजवा दी ॥ ३१ ॥ उस भेरीका शब्द चिरकालसे सोनेवाले धर्मको जगाते हुएकी तरह विमानोंके प्रत्येक विवरमें व्याप्त हो गया और स्वयं सम्पन्न होकर भी पारितोषिक मांगनेके लिए ही मानो समस्त सुरों तथा असुरोंके भवनोंमें जा पहुँचा ॥ ३२ ॥ जिनके दिव्य शरीर सोलह प्रकारके आभूषणोंसे सुशोभित हैं ऐसे दशों दिव्याल अपनी-अपनी सवारियों पर बैठ अपने-अपने परिवारके साथ ऐसे चले मानो हृदयमें लगे हुए जिनेन्द्र भगवान्के गुणोंका समूह उन्हें बलपूर्वक खीच ही रहा हो ॥ ३३ ॥ तदनन्तर जिसके दौतों पर विद्यमान सरोवरोंके कमलोंकी पंक्तिपर सुन्दर देवाङ्गनाओंका समूह नृत्य कर रहा है ऐसे ऐरावत हाथी पर सौधमेन्द्र आरुढ़ हुआ । वह सौधमेन्द्र अपने विकसित नेत्रोंकी चित्र-विचित्र कान्तिके समूहसे उस हाथी पर चित्र खीचता हुआ-सा जान पड़ता था ॥ ३४ ॥ चब्बल कानोंकी फटकारसे जिसके कपोलों पर बैठे हुए भ्रमर इधर-उधर उड़ रहे हैं ऐसा ऐरावत हाथी ऐसा जान पड़ता था मानो चूँकि वह जिनेन्द्रभगवान्की यात्राके लिए जा रहा था अतः पद-पद पर टूटते हुए पापोंके अंशोंसे ही मानो छूट रहा हो ॥ ३५ ॥ कल्प बृक्षके पुष्पोंके बड़े-बड़े पात्र हाथमें लिये हुए अनेक किंकरोंके समूह इन्द्रके साथ चल रहे थे जिनसे वह ऐसा जान पड़ता था मानो विरहजन्य दुःखको सहनेके लिए असमर्थ हुए कीड़ा बन ही उसके पीछे लग गये हों ॥ ३६ ॥ परत्परके आधातसे जिनके मणि-मय आभूषणोंके अप्रभाग खनक रहे हैं तथा साथ ही जिनके उन्नत स्तनकलश शब्द कर रहे हैं ऐसी देवाङ्गनाएँ बड़े हर्षसे इस प्रकार जा रही थीं मानो प्रारब्ध नृत्यके अनुकूल कांसेकी भाँमें ही बजाती

जाती हों ॥३७॥ उस समय देवोंके भुखडके भुखड चारों ओरसे आकर इकड़े हो रहे थे । उनमें कोई गा रहा था, कोई नृत्य कर रहा था, कोई नमस्कार कर रहा था और कोई चुपचाप पीछे चल रहा था, खास बात यह थी कि हजारों नेत्रोंवाला इन्द्र पृथक्-पृथक् विशेष भावोंको धारण करने वाले अपने नेत्रोंसे उन सबको एक साथ देखता जाता था ॥ ३८ ॥ यद्यपि भय उत्पन्न करने वाले लाखों तुरही बज रहे थे फिर भी चन्द्रमाका हरिण उत्कटरागरूपी रसके समुद्रमें निमग्न हूँ हूँ हा हा आदि किन्नरोंके द्वारा पछवित गीतमें इतना अधिक आसक्त था कि उसने चन्द्रमाको कुछ भी बाधा नहीं पहुँचाई थी ॥ ३९ ॥ यमराजका वाहन क्रूर भैंसा तथा सूर्यके वाहन घोड़े एवं ज्योतिषी देवोंके वाहन सिंह तथा पवनकुमारका वाहन हरिण—ये सब पर-स्परका वैरभाव छोड़कर साथ-साथ जा रहे थे सो [ठीक ही है क्योंकि जिन मार्गमें लीन हुए कौन मनुष्य परस्परका वैरभाव नहीं छोड़ते ? ॥४०॥ पुष्पों, फलों, पङ्क्षियों, मणिमय आभूषणों और विविध प्रकारके अच्छे-अच्छे वस्त्रोंके समूहसे जिनेन्द्रदेवके चरणोंकी पूजा करनेके लिए आकाशमें उतरते हुए वे देव कल्पवृक्षके समान सुशोभित हो रहे थे ॥४१॥ नृत्य करनेवाले देवोंके कठोर वक्षःस्थल परस्पर एक दूसरेके संमुख चलनेसे जब कभी इतने जोरसे टकरा जाते थे कि उससे हारोंके बड़े बड़े मणि चूर चूर हो आकाशसे नीचे गिरने लगते थे और ऐसे मालूम होते थे मानो हस्तिसमूहके चरणोंके संचारसे चूर-चूर हुए नक्षत्रोंके समूह ही गिर रहे हों ॥ ४२ ॥ सूर्यके सभीप चलने वाले देवोंके हाथी अपने संतप्त गण्डस्थल पर सूँ डसे निकले हुए जल समूह के जो छींटे दे रहे थे उन्होंने क्षणभरके लिए कानोंके पास लटकते हुए चामरोंकी सुन्दर शोभा धारण की थी ॥ ४३ ॥ आकाशगङ्गाके किनारे हरे रंगके पत्ते पर यह लाल कमल फूला हुआ है यह समझ-

कर ऐरावत हाथीने पहले तो बिना विचारे सूर्यका विम्ब स्थीच लिया पर जब उषण लगा तब जल्दीसे छोड़कर सूँडको फड़फड़ाने लगा । यह देख आकाशमें किसे हँसी न आ गई थी ? ॥ ४४ ॥ आकाशमें चलनेवाले देव-हस्तियोंके सुल्कारसे निकले हुए सूँडके जलके छीटे देवोंने दूरसे ऐसे देखे थे मानों परस्पर शरीरके सम्बन्धसे ढूटते हुए आमूषणोंके मणियोंके समूह हों ॥ ४५ ॥ कुछ और नीचे आकर देवोंने विष-जल [पक्षमें गरल] से लबालब भरी एवं स्फटिक मणियोंसे जड़ी हुई वह आकाशगङ्गा देखी जो कि विष्णुके तृतीय चरणरूप सर्पके द्वारा छोड़ी हुई कांचुलीके समान अथवा स्वर्ग रूप नगरके गो-पुरकी देहलीके समान जान पड़ती थी ॥ ४६ ॥ जिनेन्द्र भगवान्‌का अभिषेक करनेके लिए आकाशमें आनेवाले देवोंके विमानोंकी शिखरों पर फहराने वाली सफेद-सफेद ध्वजाओंकी पड़क्ति ऐसी जान पड़ती थी मानो अपना अवसर जान आनन्दसे सैकड़ोंरूप धारणकर आकाशगङ्गा ही आ रही हो ॥ ४७ ॥ त्रिभुवनके शासक श्री जिनेन्द्रदेवके उत्पन्न होने पर आकाशमें इधर-उधर घूमते हुए देवोंके हाथियोंने उन काले-काले मेघोंके समूहको खण्डित किया था-तोड़ डाला था जो कि स्वामीके न होनेसे चन्द्रलोककी प्रतोलीमें लगाये हुए लोहेके किवाड़ोंकी तरह जान पड़ते थे ॥ ४८ ॥ तेज वायु द्वारा हिलनेवाले नील अधोवस्थके छिद्रोंके बीचसे जिसका उत्तम ऊरुदरण्ड प्रकाशमान हो रहा है ऐसी रम्भा नामक अपसरा उस रम्भा-कदलीके समान सबका मन हरण कर रही थी जिसके कि वाहरकी मलिन कान्तिके दूर होनेसे भीतरकी सुन्दर शोभा प्रकट हो रही है ॥ ४९ ॥ इन्द्रकी राजधानीसे लेकर जिनेन्द्र भगवान्‌के नगर तक आकाशमें आने वाली देवोंकी पड़क्ति ऐसी जान पड़ती थी मानो जिनेन्द्र भगवान्‌के शासनकालमें स्वर्ग जानेके लिए इच्छुक मनुष्योंके पुण्यसे बनी हुई

नसैनी ही हो ॥ ५० ॥ चञ्चल मेघरूपी बड़ी-बड़ी लहरोंके बीच  
जिसमें मकर, मीन और कर्क राशियाँ [ पक्षमें जलजन्तु विशेष ]  
अनायास सुशोभित हो रही हैं ऐसे आकाशरूप महासागरसे वे देव  
लोग जहाजोंके तुल्य विमानोंके द्वारा शीघ्र ही पार हो गये ॥ ५१ ॥

यद्यपि वह नगर प्रत्येक दरवाजे पर आकाशसे पड़े हुए रबोंके  
समूहसे ऐसा जान पड़ता था मानो अगत्यमुनि द्वारा क्रीड़ावश पिये  
हुए समुद्रका भूतल ही हो फिर भी इन्द्रने जगत्को विभूषित करने  
वाले एक जिनेन्द्र भगवानरूप मणिके जन्मसे ही उस नगरका रत्न-  
पुर यह सार्थक नाम माना था ॥ ५२ ॥ इन्द्रने हाथ जोड़कर नगरकी  
तरह श्री जिनेन्द्रदेवके अत्यन्त सुन्दर एवं त्रिलोकपूज्य भवनकी तीन  
प्रदक्षिणाएँ दी और फिर समस्त संसारके अधिपति श्री जिनेन्द्र-  
देवकी इच्छासे लक्ष्मीके समान सुशोभित इन्द्राणीको भीतर भेजा ॥ ५३ ॥

इस प्रकार महाकवि श्री हरिचन्द्र द्वारा विरचित धर्मशार्माभ्युदय  
महाकाव्यमें छठवां सर्ग समाप्त हुआ ।



## सप्तम सर्ग

अनन्तर इन्द्राणीने प्रसूतिगृहके भीतर प्रवेश किया और सुब्रताकी गोदमें मायामय बालक छोड़कर जिन-बालकको इस प्रकार उठा लिया जिस प्रकार कि पूर्व समुद्रकी लहरीके बीच प्रतिविम्बको छोड़कर नवीन उदित हुए चन्द्रमाको आकाश उठा लेता है ॥ १ ॥ उस समय चूंकि जिन-बालकरूपी चन्द्रमा इन्द्राणीके हस्ततलकी मित्रताको पाकर प्रकाशमान हो रहे थे इस लिए इन्द्रके दोनों हस्तकमल कुट्ठमलताको प्राप्त हो गये थे ॥ २ ॥ इन्द्र हर्षश्रुओंसे भरे हुए अपने हजार नेत्रोंके द्वारा भगवान्‌के एक हजार आठ लक्षणोंको बड़ी कठिनाईसे देख सका था ॥ ३ ॥ उस समय दो नेत्रोंके द्वारा जिनेन्द्र भगवान्‌का अनुपम रूप देखनेके लिए असमर्थ होता हुआ सुर और असुरोंका समूह हजार नेत्रोंवाले इन्द्र होनेकी इच्छा कर रहा था ॥ ४ ॥ जो बालक होने पर भी अपने विशाल गुणोंकी अपेक्षा समर्त संसारसे बृद्ध थे ऐसे जिनेन्द्रदेवको इन्द्राणीने नमस्कार करने वाले इन्द्रके लिए बड़े आदरके साथ सौंप दिया ॥ ५ ॥ इन्द्रने जिन-बालकको ऐरावत हाथीके मस्तक पर रखा और अन्य समर्त देवोंने अपनी हस्ताङ्गलि अपने मस्तक पर रखी— हाथ जोड़ मस्तकसे लगाये ॥ ६ ॥

सुवर्णके समान सुन्दर शरीरको धारण करने वाले जिनेन्द्र भगवान् देवीष्यमान प्रभामण्डलके बीच ऐसे सुशोभित हो रहे थे मानो निर्जल मेघसे उत्त उदयाचलकी शिखर पर नवीन उगा हुआ चन्द्रमा ही हो ॥ ७ ॥ उनके चरणयुगलके नखरूपी चन्द्रमाकी कान्ति ऐरावत हाथीके मस्तक पर पड़ रही थी जो ऐसी जान पड़ती थी मानो उनके

आकरमणके भारसे भस्तक फट गया हो और उससे मोतियोंका समूह उछल रहा हो ॥८॥ तदनन्तर हाथी पर आरुढ़ हुआ सौधमेन्द्र सुमेरु-पर्वतकी शिखर पर अभिषेक करनेके लिए उन तीर्थकरको अपने दोनों हाथोंसे पकड़े हुए सेनाके साथ आकाशमार्गसे चला ॥९॥

उस समय इतने अधिक बाजे बज रहे थे कि इन्द्र-द्वारा की हुई जिनेन्द्रदेवकी स्तुति देवोंके सुननेमें नहीं आ रही थी; हाँ, इतना अवश्य था कि उसके प्रारम्भमें जो ओष्ठरूपी प्रवाल चलते थे उनकी लीलासे उसका कुछ बोध अवश्य हो जाता था ॥१०॥ उस समय देवोंने सुवर्णके अखरण्ड कलशोंसे युक्त जो सफेद छत्रोंके समूह तान रखने थे वे ऐसे जान पड़ते थे मानो प्रभुका अभिषेक करनेके लिए अपने शिरों पर सोनेके कलश रखकर शेषनाग ही आया हो ॥११॥ प्रभुके समीप ही देव-समूहके द्वारा ढोली हुई सफेद चमरोंकी पञ्चक्ति ऐसी जान पड़ती थी मानो रागसे उत्कण्ठित युक्तिरूप लक्ष्मीके द्वारा छोड़ी कठाक्षोंकी परम्परा ही हो ॥१२॥ उस समय जलते हुए अगुरु-चन्दनके धुएँ की रेखाओंसे व्याप आकाश ऐसा सुशोभित हो रहा था मानो उसमें जिनेन्द्र भगवान्‌के जन्माभिषेक सम्बन्धी उत्सवके लिए समस्त नाग ही आये हों ॥१३॥ चन्द्रमाके समान उज्ज्वल पताकाएँ ही जिसमें निर्मल तरङ्गे हैं और सफेद छत्र ही जिसमें फेन का समूह है ऐसा जिनेन्द्र भगवान्‌के पीछे-पीछे जाता हुआ सुर और असुरोंका समूह ऐसा जान पड़ता था मानो अभिषेक करनेके लिए क्षीरसमुद्र ही पीछे-पीछे चल रहा हो ॥१४॥ प्रभुकी सुवर्णोंज्ज्वल प्रभासे ऐरावत हाथी पीला-पीला हो गया था जिससे ऐसा जान पड़ता था मानो प्रभुको आता हुआ देख सुमेरु पर्वत ही भक्तिसे सामने आ गया हो ॥१५॥ असृतके प्रवाहके समान सुन्दर गीतोंसे लहराते हुए आकाशरूपी महासागरमें देवाङ्गनाएँ भुजाओंके संचारसे

उहासित नृत्यलीलाके छलसे ऐसी मालूम होती थीं मानों तैर ही रही हों ॥ १६ ॥ जिस प्रकार तरुण पुरुष वृद्धा रुक्षीकी सकेद वेणीको भले ही वह हाव-भाव क्यों न दिखला रही हो दूरसे ही छोड़ देता है उसी प्रकार उस इन्द्रने अतिशय विशाल एवं पक्षियोंका संचार दिखलाने वाले आकाशकी सकेद वेणीके समान पड़ती हुई आकाश-गङ्गाको दूरसे ही छोड़ दिया था ॥ १७ ॥ जाते-जाते भीतर छिपे हुए सूर्यकी कान्तिसे चित्र-विचित्र दिखने वाला एक मेघका टुकड़ा भगवान्के ऊपर आ पहुँचा जो ऐसा जान पड़ता था मानो सुवर्णकलशसे सहित मयूरपिच्छका छत्र ही हो ॥ १८ ॥ उस समय प्रयाणके वेगसे उत्पन्न वायुसे खिंचे हुए मेघ विमानोंके पीछे-पीछे जा रहे थे जो ऐसे जान पड़ते थे मानो उन विमानोंकी अप्रवेदीमें लगे हुए मणिमण्डलकी किरणोंसे उत्पन्न इन्द्रधनुषको प्रहण करनेकी इच्छासे ही जा रहे हों ॥ १९ ॥

तदनन्तर इन्द्रने मेघोंसे सहित वह सुमेरु पर्वत देखा जो कि समुद्रके बीच शेषनागरूप मृणाल दण्डसे सुशोभित पृथिवी-मण्डल रूपी कमलकी उस कर्णिकाके समान जान पड़ता था जिस पर कि काले काले भौंरे मँडरा रहे हैं ॥ २० ॥ सुमेरुपर्वत क्या था ? मैंने अनन्त-लोक-पाताललोक [ पक्षमें अनन्त जीवोंके लोक ] को तो नीचे कर दिया फिर यह त्रिदशालय-स्वर्ग [ पक्षमें तीस जीवोंका घर ] लक्ष्मी-द्वारा सुझसे उच्च-उच्छृष्ट [ पक्षमें ऊपर ] क्यों है ? इस प्रकार स्वर्गको देखनेके लिए पृथिवीके द्वारा उठाया हुआ मानो भस्तक ही था । उस सुमेरु पर्वत पर जो लाल-लाल कमल थे वे मानो क्रोधसे लाल-लाल हुए नेत्र ही थे ॥ २१ ॥ उस सुमेरु पर्वतका सुवर्णमय शरीर चारों ओरसे चमचमा रहा था और दिन तथा रात्रि उसकी प्रदक्षिणा दे रहे थे इससे ऐसा जान पड़ता था मानो नवीन दम्पतिके द्वारा परिक्रम्य-

माण अग्नि-समूहकी शोभाका अनुकरण ही कर रहा हो ॥ २२ ॥  
 उस पर्वतके दोनों किनारे सूर्य और चन्द्रमासे सुशोभित थे, साथ ही  
 उसका सुवर्णमय शरीर भीतर लगे हुए इन्द्रनील मणियोंकी कान्तिसे  
 समुद्रासित था अतः वह सुमेरु पर्वत चक्र और शङ्ख लिये तथा पीत  
 वस्त्र पहिने हुए नारायणकी शोभा धारण कर रहा था ॥ २३ ॥ उसका  
 अग्र भाग मेघकी बायुसे उड़ी हुई स्थलकमलोंकी परागसे कुछ कुछ  
 ऊँचा उठ रहा था जिससे ऐसा जान पड़ता था मानो आने वाले  
 जिनेन्द्र भगवान्को दूरसे देखनेके लिए वह बार-बार अपनी गर्दन ही  
 ऊपर उठा रहा हो ॥ २४ ॥ बड़ेबड़े इन्द्रधनुषोंसे चित्र-चित्र मेघ  
 दिग्दिगन्तसे आकर उस पर्वत पर छा जाते थे जिससे ऐसा जान  
 पड़ता था कि मानो चूंकि यह पर्वतोंका राजा है अतः रत्नसमूहकी  
 भेट लिये हुए पर्वत ही इसकी उपासना कर रहे हों ॥ २५ ॥ उसका  
 सुवर्णमय आधा शरीर सफेद-सफेद बादलोंसे रुक गया था, उसके  
 शिखर पर [ पक्षमें शिरपर ] पाण्डुक शिला रूप आर्ध चन्द्रमा सुशो-  
 भित था और पास ही जो नक्षत्रोंकी पड़क्कि थी वह मुखडमालाकी  
 तरह जान पड़ती थी अतः वह ऐसा मालूम होता था मानो उसने  
 अर्धनारीश्वर-महादेवजीकी ही शोभा धारण कर रखी हो ॥ २६ ॥  
 ये धूमते हुए ग्रह [ पक्षमें चोर ] मेरे विलृत स्थलोंसे सुवर्णकी कोटियाँ  
 उत्तम कान्तिके समूहको [ पक्षमें करोड़ोंका सुवर्ण ] ले जावेंगे—इस  
 भयसे ही मानो वह पर्वत उनका प्रसार रोकनेके लिए धनुष युक्त  
 मेघोंको धारण कर रहा था ॥ २७ ॥ जो उत्तम नितम्ब-मध्यभाग  
 [ पक्षमें जघन ] से युक्त हैं, जिनपर छाये हुए ऊँचे मेघोंके अग्रभाग  
 सूर्यकी किरणोंके द्वारा स्पष्ट हो रहे हैं [ पक्षमें जिनके उत्तर स्तन  
 देवीप्यमान हाथसे स्पष्ट हो रहे हैं ] और जो निकलते हुए स्वेद-  
 जलके समान नदियोंके प्रवाहसे सदा आर्द्ध रहती हैं—ऐसी तटी-

रुपी ख्लियोंका वह पर्वत सदा आलिङ्गन करता था ॥ २८ ॥ चूँकि वह पर्वत महीधरों-राजाओं [ पक्षमें पर्वतों ] का इन्द्र था अतः असह्य शब्दोंके समूहको धारण करनेवाले [ पक्षमें दूसरोंके असह्य किरणोंके समूहसे युक्त ], शत्रुओंको नष्ट करनेसे सुवर्ण-खण्डोंका पुरस्कार प्राप्त करनेवाले [ पक्षमें वायुके वेगवश सुवर्णका अंश प्राप्त करनेवाले ] एवं शिविरोंमें [ पक्षमें शिखरों पर ] धूमने वाले तेजस्वी सैनिक [ पक्षमें ज्योतिष्क देवोंका समूह ] उसकी सेवा कर रहे थे यह उचित ही था ॥ २९ ॥ वह पर्वत मानों कामका आतङ्क धारण कर रहा था अतः जिसमें वायुके द्वारा वंश शब्द कर रहे हैं, जिनमें ताङ्के अनेक वृक्ष लग रहे हैं, और जिसमें आम-वृक्षोंके समीप मदन तथा इलायचीके वृक्ष सुशोभित हैं ऐसे बनका एवं जिसमें देव लोग बांसुरी बजा रहे हैं, जो तालसे सहित है, रससे अलस है और कामवर्धक गीतबन्ध विशेषसे युक्त है ऐसे देवाङ्गनाओंके गानका आश्रय लिये हुए था ॥ ३० ॥ उस पर्वतके तटोंसे ऊपरकी ओर अनेक वर्णोंके मणियोंकी किरणें निकल रही थीं जिससे अच्छे-अच्छे बुद्धिमानोंको भी संशय हो जाता था कि कहीं ऊपर अपना कलापका भार फैलाये हुए मयूर तो नहीं बैठा है वह पर्वत अपने इन ऊँचे-ऊँचे तटोंसे विलावके बच्चोंको सदा धोखा दिया करता था ॥ ३१ ॥ वह सुमेरु पर्वत समुख आने वाले ऐरावत हाथीके आगे उसके प्रतिपक्षीकी शोभा धारण कर रहा था क्योंकि जिस प्रकार ऐरावत हाथी विशाल-दन्त—बड़े-बड़े दाँतोंसे युक्त था उसी प्रकार वह पर्वत भी विशालदन्त बड़े-बड़े चार गजदन्त पर्वतोंसे युक्त था, जिस प्रकार ऐरावत हाथी वनदानवारि—अत्यधिक मद जलसे सहित था उसी प्रकार वह पर्वत भी घनदानवारि—बहुत भारी देवोंसे युक्त था और जिस प्रकार ऐरावत हाथी अपने उत्कट कराप्रदण्ड—शुणहाप्रदण्डको फैलाये हुए

था उसी प्रकार वह पर्वत भी अपने उल्कट कराप्र-किरणाप्रदण्डको फैलाये हुए था ॥ ३२ ॥ वह पर्वत चन्दन-बृक्षोंकी जिस पड़क्तिको धारण कर रहा था वह ठीक प्रौढ़ वेश्याके समान जान पड़ती थी क्योंकि जिस प्रकार प्रौढ़ वेश्या अधिश्रियं-अधिक सम्पत्तिवाले पुरुष का भले ही वह नीरद—दन्तरहित-बृद्ध क्यों न हो आश्रय करती है उसी प्रकार वह चन्दन-बृक्षोंकी पड़क्ति भी अधिश्रियं-अतिशय शोभा-संपन्न नीरद—मेघका आश्रय करती थी-अत्यन्त ऊँची थी और जिस प्रकार प्रौढ़ वेश्या अतिनिष्कलाभान्—जिनसे धन-लाभकी आशा नहीं रह गई है ऐसे नवीन मुजङ्गान्-प्रेमियोंको शिखिनाम्—शिख-रिहयों-हिजङ्गोंके शब्दों-द्वारा दूर कर देती है उसी प्रकार वह चन्दन-बृक्षोंकी पड़क्ति भी अति निष्कलाभान्—अतिशय कृष्ण नवीन मुजङ्गान्-सर्पोंको शिखिनाम्-मयूरोंके शब्दों-द्वारा दूर कर रही थी ॥ ३३ ॥ वह पर्वत अपनी मेखला पर बिजलीसे सुशोभित जिन मेहोंको धारण कर रहा था वे ऐसे जान पड़ते थे मानो मूर्ख चिंहोंने हाथीके भ्रमसे अपने नखोंके द्वारा उनका विदारण ही किया हो और बिजलीके बहाने उनमें खूनकी धारा ही वह रही हो ॥ ३४ ॥ वह पर्वत उत्तमोत्तम मणियोंकी किरणोंसे ऐसा जान पड़ता था मानो जिनेन्द्र भगवान्का आगमन होनेवाला है अतः हृष्टसे रोमाञ्चित ही हो रहा हो और बायुसे हिलते हुए बड़े-बड़े ताढ़ बृक्षोंसे ऐसा सुशोभित हो रहा था मानो भुजाएँ उठा कर नृत्यकी लीला ही प्रकट कर रहा हो ॥ ३५ ॥ यह पर्वत जिनेन्द्र भगवान्के अकृत्रिम चैत्यालयोंसे पवित्र किया गया है—यह विचार प्रयत्नपूर्वक नमस्कार करनेवाले इन्द्रने जो इसे बड़ी भारी प्रतिष्ठा दी थी उससे ही मानो वह पर्वत अपना शिर-शिखर ऊँचा उठाये था ॥ ३६ ॥ जिसकी सेनाका ध्वजाप्र अत्यन्त निश्चल है ऐसा इन्द्र मार्ग तय कर इतने अधिक वेगसे उस सुमेर

पर्वत पर जा पहुँचा मानो उत्सुक होनेसे वह स्वयं ही सामने आ गया हो ॥ ३७ ॥ उस समय वह पर्वत आकाश-मार्गसे समीप आये हुए निष्पाप देवोंको अपने शिखर [ शिखर पर ] धारण कर रहा था जिससे ऐसा जान पड़ता था मानो सदासे विबुधों-देवों [ पक्षमें विद्वानों ] की जो संगति करता आया है उसका फल ही प्रकट कर रहा हो ॥ ३८ ॥ जिसके गलेमें सुवर्णोंकी सुन्दर मालाएं पड़ी हैं और जिसके भरते हुए मदसे सुमेह पर्वतका शिखर धुल रहा है ऐसा ऐरावत हाथी उस पर्वत पर इस प्रकार सुशोभित हो रहा था मानो विजलीके संचारसे श्रेष्ठ बरसता हुआ शरदूकतुका बादल ही हो ॥ ३९ ॥ जिन ऐरावत तथा वामन आदि हाथियोंके द्वारा तीनों लोक धारण किये जाते हैं उन हाथियोंको भी यह पर्वत अपनी शिखर पर बड़ी ढढ़ताके साथ अनायास ही धारण कर रहा था इसलिए इसने अपना धराधर नाम छोड़ दिया था—अब वह ‘धराधरधर’ हो गया था ॥ ४० ॥

हाथियोंका समूह बड़े पराक्रमके साथ इधर-उधर बूम रहा था फिर भी वह पर्वत रखा मात्र भी चक्कल नहीं हुआ था सो ठीक ही है क्योंकि इसमें कुछ भी संदेह नहीं कि जिनेन्द्र भगवान्‌की हड़ भक्ति ने ही इस पर्वतको महाचल-अत्यन्त अचल [ पक्षमें सबसे बड़ा पर्वत ] बनाया था ॥ ४१ ॥ देवोंके मदोन्मत्त हाथी नेत्र बन्दकर धीरे धीरे मद भरा रहे थे । उनका वह काला-काला मद ऐसा जान पड़ता था मानो मरतकके भीतर खित मणियोंकी प्रभाके द्वारा गण्डस्थलसे बाहर निकाला हुआ अन्तरङ्गका अन्धकार ही हो ॥ ४२ ॥ हाथियोंने अपने मद-जलकी धारासे जिसका शिखर तर कर दिया है ऐसा वह सुवर्णगिरि यद्यपि पहलेका देखा हुआ था फिर भी उस समय सुर और असुरोंको कञ्जलगिरिकी शङ्का उत्पन्न कर रहा था ॥ ४३ ॥

पर्वतकी शिलाओं पर हाथियोंका मद फैला था और घोड़े हिन्दे

हिनाकर उन पर आपनी टापें पटक रहे थे जिससे ऐसा जान पड़ता था मानो हाथियोंके द्वारा मदरूपी अङ्गनसे लिखी हुई जिनेन्द्र देवकी कीर्तिगाथाको घोड़े उपर उठाई हुई टाप रूपी टांकियोंके द्वारा खोद ही रहे हों ॥ ४४ ॥ लगाम खींचनेसे जिनके मुख कुछ कुछ ऊपर उठे हुए हैं ऐसे घोड़े अपने शरीरका पिछला भाग अगले भागमें प्रविष्ट करते हुए कभी ऊँची छलांग भरने लगते थे और कभी तिरछा चलने लगते थे जिससे ऐसे जान पड़ते थे मानो भगवान्के आगे आनन्दसे नृत्य ही कर रहे हों ॥ ४५ ॥ पौँच प्रकारकी चालोंको सीखने वाले जो घोड़े नव प्रकारकी वीथिकाओंमें चलते समय खेद उत्पन्न करते थे वे ही घोड़े इस सुमेरु पर्वत पर ऊँचे-नीचे प्रदेशोंको अपने चरणों-द्वारा पाकर आकाशमें इतने बेगसे जा रहे थे मानो दूसरे ही हों ॥ ४६ ॥ घोड़ोंके अगले खुरोंके कठोर प्रहारसे जो अग्निके तिलगे उछट रहे थे वे ऐसे जान पड़ते थे मानो खुरोंके आघातने पृथिवीका भेदन कर शेषनाशका मरतक भी चिदीरण कर दिया हो और उससे रब्रोंके समूह ही बाहर निकल रहे हों ॥ ४७ ॥

देवोंके रथोंने सुवर्णमय भूमिके प्रदेशोंको चारों ओरसे इस प्रकार चूर्ण कर दिया था कि जिससे सूर्यके रथके मार्गमें अरुणको भी भ्रम होने लगा था ॥ ४८ ॥

महेश नामक देवकी सवारीका बैल चमरी सूर्यके नितम्ब सूँघ मदसे शिर ऊँचा उठा तथा नाकके नशुलोंको फुला कर जब उसके पीछे-पीछे जाने लगा तब महेश उसे बड़ी कठिनाईसे रोक सका ॥ ४९ ॥ नदी-तटके कमलोंसे सुवासित पवन कामी पुरुषोंके समान देवाङ्ग-जायोंके केश खींचते एवं उनके स्तन, ऊरु, जह्ना और जघनका स्वर्ण करते हुए धीरे-धीरे चल रहे थे ॥ ५० ॥

तदनन्तर इन्द्र फूलोंसे सुन्दर उस विशाल पाण्डुक बनमें पहुँचा जो कि ऐसा जान पड़ता था मानो वियोग न सह सकनेके कारण खर्गसे अवतीर्ण हुआ उसका बन ही हो ॥ ५१ ॥

तदनन्तर देवोंके हाथियों परसे बड़ी-बड़ी भूलें उतार कर नीचे रखी जाने लगीं जिससे ऐसा जान पड़ता था कि चूँकि हाथी जिनेन्द्र देवके अनुचर थे अतः मानो चिरकालके लिए रमस्त कर्मचरणोंसे ही मुक्त हो गये हों ॥ ५२ ॥ जिस प्रकार अतिशय कामी मनुष्य निषेध करने पर भी काम-शान्तिकी इच्छा करता हुआ रजत्वला खियोंका भी उपभोग कर बैठता है उसी प्रकार वह देवोंके मत्त हाथियोंका समूह वारितः—जलसे [ पक्षमें निषेध करने पर भी ] इच्छानुसार थकावट दूर होनेकी इच्छा करता हुआ रजत्वला—थूलि युक्त नदियोंमें जा बुसा सो ठीक ही है क्योंकि मदान्ध जीवको विवेक कहाँ होता है ? ॥ ५३ ॥ चूँकि नदीका पानी जंगली हाथीके मदसे युक्त था अतः सेनाके हाथीने प्याससे पीड़ित होने पर भी वह पानी नहीं पिया सो ठीक ही है क्योंकि महापुरुषोंको अपने जीवनकी अपेक्षा अभिमान ही अधिक प्रिय होता है ॥ ५४ ॥ एक हाथीने अपनी सूँडसे कमलका फूल ऊपर उठाया, उठाते ही उसके भीतर छिपे हुए भ्रमरोंके समूह बाहर उड़ पड़े उनसे ऐसा जान पड़ता था मानो वह हाथी प्रतिकूल जाती हुई नदी रूप खीके बाल पकड़ जबर्दस्ती उसका उपभोग ही कर रहा हो ॥ ५५ ॥ किसी गजेन्द्रने विशाल शैवालरूप बख्तों दूर कर ज्यों ही बन-नदीके मध्यभागका स्पर्श किया त्यों ही खीकी जघन-स्थलीके समान उसकी तटाग्रभूमि जलसे आप्लुत हो गई ॥ ५६ ॥ कोई एक हाथी अपनी सूँड ऊपर उठा पानीमें गोता लगाना चाहता था, अतः उसके कपोलके भौंरे उड़ कर आकाशमें बलयाकार भ्रमण करने लगे जिससे ऐसा जान पड़ता था मानो दण्डसहित नील छत्र

ही हो ॥ ५७ ॥ पश्चियोंके संचारसे युक्त [ पक्षमें हाव-भावसे युक्त ] एवं विशाल जलको धारण करने वाली [ पक्षमें स्थूल स्तनोंको धारण करने वाली ] नदीका [ पक्षमें स्त्रीका ] समागम पाकर हाथी दूब गया सो ठीक ही है क्योंकि स्त्रीलम्पटी पुरुषोंका महान उदय कैसे हो सकता है ? ॥ ५८ ॥ कोई एक हाथी जब नदीसे बाहर निकला तब उसके शरीर पर कमलिनीके लाल-लाल पत्ते चिपके हुए थे जिससे ऐसा जान पड़ता था मानो संभोग कालमें दिये हुए नखक्षत ही धारण कर रहा हो । वह हाथी रस-जल [ पक्षमें संभोग जन्य आनन्द ] धारण कर नदीके जल रूप तल्पसे किसी तरह नीचे उतरा था ॥ ५९ ॥ इस बनमें जहाँ-तहाँ सप्तपर्णके वृक्ष थे । उनके फूलोंसे हाथियोंको शत्रु गजकी शान्ति हो गई जिससे वे इतने अधिक बिगड़ उठे कि उन्होंने अंकुशों की मारकी भी परवाह न की । नीतिके जानकार महावत ऐसे हाथियों को शान्तिसे समझाकर ही धीरे-धीरे बाँधनेके स्थान पर ले गये ॥ ६० ॥ जिनके साथ उत्तम नीतिका व्यवहार किया गया है ऐसे कितने ही बड़े-बड़े हाथियोंने अपना शरीर बाँधनेके लिए स्वयं ही रसी उठाकर महावतके लिए दे दी सो ठीक ही है क्योंकि मूर्ख लोग आत्महितमें प्रवृत्ति किस प्रकार कर सकते हैं ? ॥ ६१ ॥

लगाम और पलान दूर कर जो मुखमें लगी हुई चमड़ेकी मजबूत रसीसे बाँधे गये हैं ऐसे घोड़े चूँकि किन्त्री देवियोंके शब्द सुननेमें द्रुतकर्ण थे अतः पृथिवी पर लोटानेके लिए देवों-द्वारा बड़ी कठिनाईसे ले जाये गये थे ॥ ६२ ॥ जब घोड़ा इधर-उधर लोट रहा था तब उसके मुखसे कुछ फेनके टुकड़े निकल कर पृथिवीपर गिर गये थे जो ऐसे जान पड़ते थे मानो उसके शरीरके संसर्गसे पृथिवी रूप स्त्रीके हारके मोती ही टूट-टूट कर बिखर गये हों ॥ ६३ ॥ जिस प्रकार मातःकालके समय आकाशकी ओर जानेवाले सूर्यके हरे-हरे घोड़े

समुद्रके मध्यसे निकलते हैं उसी प्रकार शरीर पर लगे हुए शैवाल-  
दलसे हरे-हरे देखने वाले घोड़े पानी चीरकर नदीके बाहर निकले ॥ ६४ ॥

चूँकि यह वन भरते हुए भरनोंके जलसे सुन्दर तथा बहुत भारी  
कलपवृक्षसे युक्त था अतः स्थल जल और शाखाओं पर चलने वाले  
बाहनोंको इन्द्रने उनकी इच्छानुसार यथायोग्य स्थान पर ही ठहराया  
था ॥ ६५ ॥

उस वनकी प्रथम भूमिमें जिन-बालकका मुख देखनेके लिए कौतुक  
वश समस्त देवोंका समूह उमड़ रहा था अतः पास ही खड़े हुए कलो-  
कले यमराजने दृष्टि-दोषको दूर करने वाले कञ्जलके चिह्नकी शोभा  
धारण की थी ॥ ६६ ॥ तदनन्तर महादेवजीके जटाजूटके अप्रभागके  
समान पीली कान्तिको धारण करनेवाले उस सुवर्णचिलकी शिखर  
पर इन्द्रने चन्द्रमाकी कलाके समान चमचमाती हुई वह पाण्डुक शिला  
देखी जो कि ऐसी जान पड़ती थी मानो चूर्णकुन्तलोंके समान सुशो-  
भित वृक्षोंसे श्यमवर्ण पृथिवी-देवीके शिर पर लीलावश लगाये हुए  
केतकीके पत्रकी शोभा ही प्रकट कर रही हो ॥ ६७ ॥ जिस प्रकार  
अहंकृत ब्रती शुक्ल्यानके द्वारा संसारकी व्यथाको पारकर त्रिमुचन-  
की शिखर पर स्थित सिद्ध-शिलाको पाकर सुखी हो जाता है उसी  
प्रकार वह इन्द्र शुक्ल ऐरावत हाथीके द्वारा मार्ग पार कर इस सुमेरु-  
पर्वतकी शिखर पर स्थित अर्धचन्द्राकार पाण्डुक शिलाको पाकर बहुत  
ही संतुष्ट हुआ ॥ ६८ ॥

इस प्रकार महाकवि श्री हरिचन्द्र द्वारा विरचित धर्मशर्माभ्युदय  
महाकाव्यमें सप्तम सर्ग समाप्त हुआ ।



## आष्टम सर्ग

तदनन्तर इन्द्रने बड़ी शीघ्रताके साथ हिमालयके समान उत्तुङ्ग  
ऐरावत हाथीके मस्तकसे आष्टापदकी तरह श्री जिनेन्द्रदेवको उतारकर  
बड़े ही उत्साहके साथ इस पाण्डुक शिलापर रखे तथा विस्तृत एवं  
देवीप्यमान मणिमय सिंहासनपर विराजमान किया ॥१॥ यदि बाल  
मृणालके समान कोमल शरीरको धारण करनेवाला शेषनाग किसी  
तरह उस पाण्डुक शिलाका वेष रख इन मदनविजयी जिनेन्द्रदेवको  
धारण नहीं करता तो वह अन्य प्रकारसे समस्त पृथ्वीका भार उठाने  
की कीर्ति कैसे प्राप्त कर सकता था जब कि वह उसे अत्यन्त दुर्लभ थी  
॥ २ ॥ क्या यह विशाल पुरुष हैं ? अथवा यश हैं ? अथवा अपने  
अवसरपर उपस्थित हुई क्षीरसमुद्रकी लहरें हैं ?—इस प्रकार जिनके  
विषयमें देवोंको सन्देह उत्पन्न हो रहा है ऐसी पाण्डुक शिलाकी जो  
सफेद-सफेद किरणें भगवान्‌के शिरपर पढ़ रही थीं उनसे वह बहुत ही  
अधिक सुशोभित हो रहे थे ॥ ३ ॥

देवोंने वहाँ भगवान्‌की वह अभिषेक-चिधि प्रारम्भ की जो कि  
उनके प्रभावके अनुकूल थी, वैभवके अनुरूप थी, अपनी भवितके  
योग्य थी, देश-कालके अनुरूप थी, स्वयं पूर्ण थी, अनुपम और निर्दोष  
थी ॥ ४ ॥ हे मेघकुमारो ! इधर बायुकुमारने कचड़ेका समूह दूर  
कर दिया है अतः आप लोग अच्छी तरह सुगन्धित जलकी वर्षा करो,  
और उसके बाद ही दिक्षुमारी देवियाँ मणियों एवं मोतियोंके चूर्ण  
की रङ्गावलीसे शीघ्र ही चौक बनावें । इधर यह ऐशानेन्द्र स्वयं  
छत्र धारण कर रहा है, उसके साथकी देवियाँ मङ्गलद्रव्य उठावें और

ये सनलुकमारस्वर्गके देव भगवान्‌के सभीप बड़े-बड़े चब्बल चमर लेकर खड़े हों। इधर ये देवियाँ अन्नप्राणोंको नैवेद्य, फल, फूल, माला, चन्दन धूप एवं अक्षत आदिसे सजाकर ठीक करें और इधर चूँकि समुद्रसे जल आने वाला है अतः व्यन्तर आदि देव उत्तम नगाड़े एवं मृदज्ज आदिको ठीक करें। हे वाणि ! अपनी बीणा ठीक करो, उदास क्यों बैठी हो ? हे तुम्हुरो ! तुमसे और क्या कहूँ ? तुम तालमें बहुते निपुण हो और हे रङ्गचार्य भरत ! तुम रङ्गभूमिका विस्तार कर निष्कपट रम्भाको नृत्यके लिए शीघ्र प्रेरित क्यों नहीं करते ? इस प्रकार धारण की हुई सुवर्णकी छुड़ीसे जिसका बलशाली भुजदण्ड और भी अधिक तेजस्वी हो गया है ऐसा द्वारपाल कुवेर इन्द्रकी आङ्गासे जिनेन्द्रदेवके जन्माभिषेकका कार्य योग्यतानुसार देवोंको सौंपता हुआ देव-समूहसे कह रहा था ॥५-९॥ उस समय अत्यधिक चन्दनसे मिली कर्पूर-परागके समूहकी सुगन्धिसे अन्धे भ्रमरोंकी पड़क्कियां जहां-तहां ऐसी मालूम होती थीं मानो जिनेन्द्र भगवान्‌का अभिषेक करनेकी इच्छा करनेवाले देवोंकी दृटती हुई बेडियोंके कड़े ही हों ॥ १० ॥

यह अतिशय विशाल [ पक्षमें अत्यन्त वृद्धा ] एवं नदियोंका स्वामी [ पक्षमें नीचे जाने वालोंमें श्रेष्ठ ] समुद्र इस पर्वत पर कैसे चढ़ सकता है ? यह विचार उसे उठाकर सुमेरु पर्वतपर ले जानेके लिए ही मानो देवोंने सुवर्णके कलश धारण करनेवाली पड़क्कि बनाना शुरू की थीं ॥ ११ ॥ देवोंने अपने आगे वह क्षीरसमुद्र देखा जो कि ठीक उस वृद्ध व्यापारीकी तरह जान पड़ता था जो कि काँपते हुए तरङ्ग रूप हाथोंसे नये-नये मणि, मोती, शङ्ख, सीप तथा मूँगा आदि दिखला रहा था, स्थूल पेट होनेसे जो व्याकुल था [ पक्षमें जलयुक्त होनेसे पक्षियों द्वारा व्याप्त था ] और इसी कारण जिसकी काँछ

खुल गई थी [ पक्षमें जिसका जल छलक-छलक करं किनारेसे बाहर जा रहा था ] ॥ १२ ॥ देवोंने उस समुद्रको विजयाभिलाषी राजा की तरह माना था क्योंकि जिस प्रकार विजयाभिलाषी राजा हजारों वाहिनियों-सेनाओंसे युक्त होता है उसी प्रकार वह समुद्र भी हजारों वाहिनियों-नदियोंसे युक्त था, जिस प्रकार विजयाभिलाषी राजा पृथुलहरिसमूह—स्थूलकाय घोड़ोंके द्वारा दिष्ट्मण्डलको व्याप्त करता है उसी प्रकार वह समुद्र भी पृथु लहरि समूह—बड़ी-बड़ी लहरोंके समूहसे दिष्ट्मण्डलको व्याप्त कर रहा था और जिस प्रकार विजयाभिलाषी राजा अकलुषतरवारिको डमजनमहीन्द्र—अपनी उज्ज्वल तलवारके मध्यसे अनेक राजाओंका खण्डन करने वाला होता है उसी प्रकार वह समुद्र भी अकलुषतरवारिको डमजनमहीन्द्र—अत्यन्त निर्मल जलके मध्यमें अनेक पर्वतोंको छुवाने वाला था ॥ १३ ॥ देव लोग निर्मल मोतियोंकी मालाओंसे युक्त जिन बड़े-बड़े सुवर्ण-कलशों को लिये थे वे ऐसे जान पढ़ते थे मानो शेषनागसे सहित मन्दरगिरि ही हो । उन कलशोंको लेकर जब देव समुद्रके पास पहुँचे तब उन्हें देख चख्ल तरङ्गोंके बहाने समुद्र इस भयसे ही मानो कौप उठा कि अब हमारा फिरसे भारी मन्थन होने वाला है ॥ १४ ॥

बचन वैखरीके भाएँडार पालक नामक कौतुकी देवने जब देखा कि इन सब देवोंकी दृष्टि समुद्र पर ही लग रही है तब वह आदेशके बिना ही निम्नलिखित आनन्ददायी बचन बोलने लगा सो ठीक ही है क्योंकि अवसर पर अधिक बोलना किसे अच्छा नहीं लगता ? ॥ १५ ॥ निश्चित ही यह समुद्र जिनेन्द्र भगवान्‌के अभिषेकका समय जानकर उछलती हुई तरङ्गोंके छलसे आकाशमें छलांग भरता है परन्तु स्थूलताके कारण ऊपर चढ़नेमें असमर्थ हो पुनः नीचे गिर पड़ता है बैचारा क्या करे ? ॥ १६ ॥ मेरा तो ऐसा ख्याल है कि

चूंकि इस क्षीरसमुद्रने बड़वानलकी तीव्र पीड़ाको शान्त करनेके लिए रात्रिके समय चन्द्रमाकी किरणोंका खूब पान किया था इसलिए ही मानो यह मनुष्योंके हृदयको हरनेवाला हार और वफके समान सकेद हो गया है ॥ १७ ॥ ऐरावत हाथी, उच्चैःश्वा घोड़ा, लक्ष्मी, अमृत तथा कौस्तुभ आदि मेरे कौन-कौनसे पदार्थ इन धूतोंने नहीं छीन लिये ? इस प्रकार तरङ्ग रूप हाथोंके द्वारा पृथिवीको पीटता हुआ यह समुद्र पागलकी भाँति पक्षियोंके शब्दके बहाने मानो रो ही रहा है ॥ १८ ॥ शङ्खों द्वारा चित्र-विचित्र कान्तिको धारण करने वाली ये समुद्रके जलकी तरङ्गें वायुके वेगवश बहुत दूर उछल कर जो पुनः नीचे पड़ रही हैं वे ऐसी जान पड़ती हैं मानो आकाशमें फैले ताराओं को मोती समझ उनका संग्रह करनेके लिए ही उछल रही हों और लौटते समय तैरते हुए शङ्खोंके बहाने मानो ताराओंके समूहको लेकर ही लौट रही हों ॥ १९ ॥ अत्यन्त सघन वृक्षों और बड़-बड़े पर्यांतोंसे युक्त [ पक्षमें तरुण पुरुष एवं गुरुजनोंसे युक्त ] फिसी भी देशके द्वारा जिनका प्रचार नहीं रोका जा सका ऐसी समस्त नदियां [पक्षमें खियां] अपने आप इसके पास चली आ रही हैं अतः इस समुद्रका यह अनुपम सौभाग्य ही समझना चाहिए ॥ २० ॥ इधर देखो, यह विजली सहित तमालके समान काला-काला मेघ जल लेने के लिए समुद्रके ऊपर आ लगा है जो ऐसा जान पड़ता है मानो चन्द्रमाकी किरणोंके समान सुन्दर शेषनागके पृष्ठ पर इच्छा करने वाले लक्ष्मी द्वारा आलिंगित कृष्ण ही हों ॥ २१ ॥ चूंकि यह समुद्र पृथिवीके हृष्टसे विद्वेष रखने वाला है [ पक्षमें खिले हुए कुमुदोंकी परागसे युक्त है ] अतः संभव है कि कभी हमारी मातारूप समस्त पृथिवीको डुबा देगा इसलिए जलका वेग रोकनेके लिए ही मानो वृक्ष कतार बाँध कर इसका किनारा कभी नहीं छोड़ते ॥ २२ ॥ इस

समुद्रके किनारेके वनमें किञ्चरी देवियां संभोगके बाद अपने उत्तर स्तन-कलशोंको रोमाञ्चित करती हुई चञ्चल हाथियोंके बच्चोंकी क्रीड़ा से खण्डित कवाकचीनी और इलायचीकी सुगन्धिसे एकत्रित भ्रमरों की गुंजारसे भरी वायुका सेवन करती हैं ॥२३॥ इधर, इस समुद्रकी लहरें अशोक-लताओंके पल्लवोंके समान सुन्दर मूंगाकी लताओंसे व्याप्त हैं अतः ऐसा जान पड़ता है मानो अतिशय तृष्णाके संयोगसे बढ़ी बड़वानलकी ज्वालाओंके समूहसे इसका शरीर जल ही रहा हो ॥२४॥ इधर मिली हुई नदीरुपी प्रौढ़ प्रियाके तटरुपी जघन प्रदेशके साथ इस समुद्रका वार-बार सम्बन्ध हो रहा है जिससे ऐसा जान पड़ता है मानो समीप ही शब्द करनेवाले जल-पश्चियोंके शब्दके छलसे संभोगकालमें होने वाले मनोहर शब्दका अभ्यास ही कर रहा हो ॥ २५ ॥ पालकके ऐसा कहने पर देवसमूह और समुद्रके बीच कुछ भी अन्तर नहीं रह गया था क्योंकि जिस प्रकार देवसमूह समस्त संसारके द्वारा अधृत्य-सम्माननीय था उसी प्रकार वह समुद्र भी समस्त संसारके द्वारा अवृत्य-अनाक्रमणीय था, जिस प्रकार देव-समूह मुख्यगाम्भीर्य-धीरताको प्राप्त था उसी प्रकार वह समुद्र भी मुख्यगाम्भीर्य-अधिक गहराईको प्राप्त था; जिस प्रकार समुद्र बहुल-हरियुत—बहुत तरङ्गोंसे युक्त था उसी प्रकार देवसमूह भी बहुलहरियुत अधिक इन्द्रोंके सहित था, और जिस प्रकार देवसमूह शोभायमान कङ्कणों-हस्ताभरणोंसे सहित था उसी प्रकार वह समुद्र भी शोभाय-मान कङ्कणों-जलकरणोंसे सहित था ॥२६॥

देवोंके समूहने सुवर्णके बड़े-बड़े असंख्यात कलशोंके द्वारा जो क्षीरसमुद्रका जल उलीच डाला था उसने नष्ट होने वाले वरुणके नगरकी शियोंको चुल्लूमें समुद्र धारण करनेवाले अग्रत्य महर्षिकी याद दिला दी थी ॥ २७ ॥ जो सुवर्ण-कलश जिनेन्द्र भगवानके

अभिषेकके लिए भरे हुए जलसे पूर्ण थे वे शीघ्र ही ऊपर-आकाशमें जा रहे थे और जो खाली थे वे पत्थरकी तरह नीचे गिर रहे थे। इससे जिनेन्द्र भगवान्‌के मार्गानुसरणका फल रथष्ट्र प्रकट हो रहा था ॥ २८ ॥ उस समय क्षीरसमुद्रसे जल ले जानेवाले देवोंके समूह ने परस्पर मिली हुई भुजाओंकी लीलाके द्वारा प्रारम्भ किये मणिमय घटोंके आदान-प्रदानसे एक नूतन जलधटी यन्त्र बनाया था ॥ २९ ॥ जब पर्वतकी गुफाओंमें व्याप्त होने वाला भेरीका उच्च शब्द घन सुधिर और तत नामक बाजोंके शब्दको द्वा रहा था, एवं नये-नये नृत्योंके प्रारम्भमें बजने वाली किञ्चिणियोंसे युक्त देवाङ्गनाओंके मङ्गल-गानका शब्द जब सब ओर फैल रहा था तब इन्द्रोंने दर्शन-मात्रसे ही पापरूप शत्रुको जीतकर अपने गुणोंकी गरिमासे अनायास सिंहासन पर आरूढ होने वाले जिनेन्द्रदेवका सुवर्णमय कलशोंके जल से मानो त्रिलोकका राज्य देनेके लिए सर्वप्रथम ही अभिषेक किया ॥ ३०-३१ ॥ अत्यन्त सफेद कन्दके समान उज्ज्वल पाण्डुक-शिला पर कुछ-कुछ हिलते हुए लाल मनोहर एवं चिकने हाथ रूप पल्लवों से युक्त जिन-बालक ऐसे सुशोभित हो रहे थे मानो देवोंके द्वारा अमृतके समान मधुर जलसे सीचे गये पुण्य रूप लताके तरीन अड्डकुर ही हों ॥ ३२ ॥ यद्यपि उस समय जिनेन्द्रदेव बालक ही थे और जिस जलसे उनका अभिषेक हो रहा था वह मेरु पर्वतको सफेदीके कारण मानो हिमालय बना रहा था और उस समस्त पृथिवीको एक साथ नहलानेमें समर्थ था फिर भी उसके द्वारा वे रख्नमात्र भी क्षोभको प्राप्त नहीं हुए सो ठीक ही है क्योंकि जिनेन्द्रदेव का स्वाभाविक धैर्य अनिवार्य एवं आश्वर्यकारी होता ही है ॥ ३३ ॥ चूँकि अमृत-प्रवाहका तिरस्कार करने वाले अहंत भगवान्‌के स्नान जलसे देवोंने बड़ी भक्ति और श्रद्धाके साथ अपना-अपना शरीर

प्रक्षालित किया था इसीलिए संसारमें जराके सर्व साधारण होनेपर  
भी उन्होंने वह निर्जरपना प्राप्त किया था जो कि उन्हें अन्यथा  
दुर्लभ ही था ॥ ३४ ॥

तीर्थकर भगवान्के सुवर्णके समान चमकीले कपोलों पर, नृत्य  
करने वाली देवाङ्गनाओंके कटाक्षोंकी जो प्रभा पड़ रही थी उसे  
अभिषेकका बाकी बचा जल समझकर पोछती हुई इन्द्राणीने किसका  
मुख हात्यसे युक्त न किया था ? ॥ ३५ ॥ बज्रकी सूचीसे छिद्रे दोनों  
कानोंमें स्थित निर्मल मणिमय कुण्डलोंसे वह ज्ञानके समुद्र जिन-  
वालक ऐसे सुशोभित हो रहे थे मानो तत्त्व विद्याका कुछ रहस्य  
सीखनेके लिए बृहस्पति और शुक्र ही उनके समीप आये हों ॥ ३६ ॥  
उस समय उनके बक्षःस्थलपर तीन लड़का मोतियोंका बड़ा भारी  
हार पहिनाया गया था उसके बहाने ऐसा मालूम होता था मानो  
प्रेमसे भरी पृथिवी, लक्ष्मी और शक्ति रूप तीन स्त्रियोंने शीघ्रताके  
साथ अपनी-अपनी वरणमालाएँ पहिनाकर उन्हीं एकको अपना  
पति चुना हो ॥ ३७ ॥ उनके मुख रूपी चन्द्रमाके समीय झरती अमृत-  
धाराका आकार प्रकट करनेवाली अनुपम मणियोंकी माला ऐसी  
जान पड़ती थी मानो अपनी निर्मल कान्तिके द्वारा चन्द्रमाको जीत  
कर कैद की हुई उनकी तारा रूप स्त्रियोंका समूह ही हो ॥ ३८ ॥  
जिनके मणिमय कड़ोंके अप्रभागमें खचित रत्न प्रहोंके समान  
सुशोभित हैं, जो सुवर्णकी चुरत करधनीके मण्डलसे रमणीय हैं  
एवं देवोंने आभूषण पहिनाकर जिन्हें अलंकृत किया है ऐसे सुवर्ण  
के समान पीतवर्णको धारण करनेवाले वे जिनेन्द्र ऐसे जान पड़ते थे  
मानो सुमेस्की शिखरपर स्थित दूसरा ही सुमेसु हो ॥ ३९ ॥  
निश्चित ही यह जिनेन्द्र इस भरतन्त्रमें धर्म तीर्थके नायक होंगे-यह  
विचार इन्द्रने उन्हें धर्मनाथ नामसे सम्मोहित किया सो ठीक ही है

क्योंकि बुद्धिके विकास रूप दर्पणमें समस्त पदार्थोंको देखने वाले इन्द्र किसी भी तरह मिथ्या वचन नहीं कहते ॥ ४० ॥

जब सृद्धन्की कोमल ध्वनिके विच्छेद होने पर बढ़नेवाली कर्ण-कमनीय बांसुरी आदि बाजोंकी सुमधुर ध्वनिसे सुशोभित नृत्य हो रहा था, जब गन्धवर्णोंका अमृतमय संगीत जम रहा था और जब नृत्य गीत तथा बादित्रीकी सुन्दर व्यवस्था थी तब इन्द्रने आनन्दसे विवश हो भगवान् धर्मनाथके आगे ऐसा नृत्य किया कि जिसमें सुन्दर चारीके प्रयोगसे कल्पक का पीठ दलमला गया, बुमाई हुई भुजाओंसे दूर-दूरके तारे टूट-टूट कर गिरने लगे एवं आवर्तीकार अमण्डसे जिसमें लिङ्गाकार प्रकट हो गया ॥ ४१-४२ ॥

इस प्रकार अभिषेककी क्रिया द्वारा समस्त इन्द्र अपनी अनु-पम भक्ति और शक्ति प्रकट करते हुए वास्तविक रुतियोंसे रुति करने योग्य श्री जिनेन्द्रकी इस प्रकार रुति करने लगे। रुति करते समय सब इन्द्रोंने हाथ जोड़ कर अपने मस्तकसे लगा रखें थे ॥४३॥ हे जिनेन्द्र ! जब कि चन्द्रमा मलिन पक्ष [ कृष्ण पक्ष ] को उत्तर पक्षमें [ आगमी पक्षमें ] रख कर उदित होता है तब आप समस्त मलिन पक्षको [ दूषित सिद्धान्तको ] पूर्व पक्षमें [ शङ्का पक्षमें ] स्थापित कर उदित हुए है, इसी प्रकार जब कि चन्द्रमा एक कला-रूपमें उदित होता है तब आप उदित होते ही सम्पूर्णमूर्ति हैं इसलिए एक कलाका धारी प्रतिपदाका चन्द्रमा कान्तिके द्वारा जो आपके साथ ईर्षा करता है, वह व्यर्थ ही है ॥ ४४ ॥ हे वरद ! निर्मल ज्ञानके धारक मुनि भी आपकी रुति नहीं कर सकते यही कारण है कि हमलोगोंकी बाणी अनल्प आनन्द समूहके बहाने कुणिठतं सी होकर करण्ठरूप कन्दराके भीतर ही मानो ठिक जाती है ॥ ४५ ॥ हे जिनेन्द्र !

कैसा अनोखा कौतुक है ? कि यद्यपि जनता अपने-अपने कार्यमें लीन है फिर भी ज्यों हीं आप चुम्बकके पत्थरकी तरह उसके चित्त का स्पर्श करते हैं त्यों ही उसके पूर्व जन्मसम्बन्धी पापरूपी लोहेकी मजबूत सांकलें तड़तड़ कर एक दम टूट जाती हैं ॥४६॥ हे निष्पाप ! आपके अपरिमित गुण-समूहका प्रमाण जाननेकी जिस किसीकी इच्छा हो वह पहले आकाश कितने अंगुल है यह नाप कर सरलतासे संख्याका अभ्यास कर ले ॥ ४७ ॥ हे मुनिनायक ! आप मनुष्य हैं यह समझ देवोंके बीच यदि कोई आपका अनादर करता है तो वह अद्वितीय मूर्ख है । सर्वज्ञ, निष्फलक, संसारकी शक्तिसे रहित और भयभीत जनको शरण देने वाला आपके सिवाय इस त्रिमुखनमें दूसरा है कौन ? ॥४८॥ भगवन् ! इसमें कुछ भी आश्वर्य नहीं कि आपने अपने जन्मके पूर्व ही लोगोंको पुण्यात्मा बना किया । क्या वर्षाकाल अपने आनेके पूर्व श्रीष्ट कालमें ही पहाड़ों पर वनोंको लहलहाते पल्लवोंसे युक्त नहीं कर देता ॥ ४९ ॥ हे जिन ! जो आपके [ सम्यग्दर्शन रूप ] धर्मको प्राप्त हुआ है उसे वह स्वर्ग कितना दूर है जो कि साधारण मनुष्यके द्वारा भी प्राप्त किया जा सकता है । हाँ, यदि आपके चारित्रको प्राप्त कर सका तो यह निश्चित है कि वह संसाररूप अटवीके दुर्लभ तीरको प्राप्त कर लेगा । [ हे जिन ! जो आपके बैल पर सवार हुआ है उसे वह स्वर्ग कितना दूर है जो कि एक ही योजन चलने पर प्राप्त हो सकता है । हाँ, यदि यह जन आपके घोड़े पर सवार हो सका तो इस संसार रूप अटवी से अवश्य पार हो जावेगा ] ॥५०॥ हे नाथ ! जिस प्रकार मरुथलमें प्याससे पीड़ित मनुष्योंके द्वारा दिखा स्वच्छ जलभृत-सरोवर उन्हें आनन्द देने वाला होता है, अथवा सूर्यकी किरणोंसे संतप्त मनुष्यों द्वारा दिखा छायादार सघन वृक्ष जिस प्रकार उन्हें सुख पहुँचानेवाला होता है अथवा चिरकालके दरिद्र मनुष्यों-द्वारा दिखा खजाना जिस प्रकार उन्हें आनन्ददायी होता है उसी प्रकार सौभाग्य वश हम भय-

भीत मनुष्योंके द्वारा दिखे हुए आप हम लोगोंगो आनन्द दे रहे हैं ॥५१॥ हे जिनेन्द्र ! आपका चन्द्रोज्ज्वल यश इस पृथिवी और आकाश के बीच अपने गुणोंकी अधिकताके कारण बड़ी संकीर्णतासे रह रहा है । आप ही कहिये; घटके भीतर रखा हुआ दीपक समस्त मन्दिरको प्रकाशित करनेकी अपनी विशाल शक्ति कैसे प्रकट कर सकता है ? ॥५२॥ हे क्षीरादोष ! गुण-समूहको ऊँचा उठाने वाले आपने ही तो इन गुणविरोधी दोषोंको कुपित कर दिया है । यदि ऐसा नहीं है तो आपकी बात जाने दो आपके अनुगामी किसी एक जनमें भी इन दोषोंके प्रे मका थोड़ा भी अंश क्यों नहीं देखा जाता ? ॥५३॥ सर्वथा एकान्तवाद रूप सघन अन्धकारके द्वारा जिसके समस्त पदार्थ आच्छादित हैं ऐसे इस संसाररूप घरमें केवलज्ञानरूप प्रकाशको करनेवाले आप ही एक ऐसे दीपक हैं जिसमें कि कामदेव पतंग-सुलभ लीलाको प्राप्त होगा—पतंगकी तरह नष्ट होगा ॥५४॥ हे जिन ! यदि आपके बचनोंका आस्वादन कर लिया तो अमृत व्यर्थ है, यदि आपसे प्रार्थना कर ली तो कल्पवृक्षकी क्या आवश्यकता ? यदि आपका ज्ञान संसारको अन्धकारहीन करता है तो सूर्य और चंद्रमा से क्या लाभ ? ॥५५॥ पूर्वकृत कर्मोंके उदयसे प्राप्त हुआ दुःख भी अर्हन्त देवकी भक्तिके प्रभाव वश शीघ्र ही अपनी शक्तिका विपर्यय कर लेता है—सुखरूप बदल जाता है । सूर्यकी तीक्ष्ण किरणोंसे भयंकर ग्रीष्म-ऋतु क्या जलके समीपस्थ वृक्षकी छायामें बैठे हुए मनुष्यके आगे शिशिर-ऋतु नहीं बन जाती ? ॥५६॥ इस प्रकार इन्द्रोंने जन्माभिषेकके समय सुमेरु पर्वत पर त्रिभुवनपति श्रीजिनेन्द्र देवकी भक्ति वश आराधना कर उन्हें पुनः माताकी गोदमें सौंपा और आप उनके निर्मल गुणोंकी चर्चासे रोमाञ्चित होते हुए अपने-अपने स्थान पर गये ॥५७॥

इस प्रकार महाकवि श्री हरिहरन्द्र विरचित धर्मशर्माभ्युदय

महाकाव्यमें अष्टम सर्ग समाप्त हुआ ।

## नवम सर्ग

इस प्रकार देवोंके द्वारा अभिषिक्त [ पक्षमें सींचा हुआ ] धुँधुराले बालोंसे शोभित [ रक्षमें मूल और क्यारीसे युक्त ] सुवर्ण जैसी सुन्दर और नूतन कान्तिको धारण करने वाला [ पक्षमें अहुत नूतन छायाको धारण करनेवाला ] वह पुत्र रूपी वृक्ष [ पक्षमें नन्दन बनका वृक्ष ] पिताके लिए [ पक्षमें बोने वालेके लिए ] अतिशय सुखकर हुआ था ॥ १ ॥ इसमें क्या आश्र्य था कि जिनेन्द्र रूपी चन्द्रमा दयों-दयों अविनाशी बुद्धिको प्राप्त होते जाते थे त्यों-त्यों आनन्द रूपी समुद्र सीमाका उल्लंघन कर समस्त संसारको भरता जाता था ॥ २ ॥ ‘संसार-समुद्रको तरनेवाले ऐसे विवेकी स्वामीको हम लोग पुनः कहा पा सकती हैं ?’ यह सोचकर ही मानो बाल्यकालीन शरीर-संस्कारकी विशेष क्रियाएँ शीघ्रताके साथ उनकी सेवा कर रही थीं ॥ ३ ॥ जिस प्रकार ग्रहोंका मण्डल सदा प्रवृत्ताराका अनुसरण करता है उसी प्रकार तीनों लोकोंमें जो भी प्रभापूर्ण मनुष्य थे वे सब प्रभासे परिपूर्ण उसी एक बालकका अनुसरण करते थे ॥ ४ ॥ इन्द्र दिनकी तीनों संघ्याओंमें उत्तमोत्तम मणिमय आभूषणोंसे एक उन्हीं प्रमुकी उपासना करता था सो ठीक ही है क्योंकि दुर्लभ सम्पदाको पाकर ऐसा कौन बुद्धिमान है जो कल्याणके कार्यमें प्रसाद करता हो ॥ ५ ॥ यथापि उस समय भगवान् बालक ही थे फिर भी मुक्ति रूपी लक्ष्मीने उत्कण्ठासे प्रेरित हो उनके कपोलोंका निःसन्देह जमकर चुम्बन कर लिया था इसीलिए तो मणिमय कर्णाभरणकी किरणोंके बहाने उनके कपोलों पर मुक्ति-लक्ष्मीके पानका लालरस

लग गया था ॥६॥ जिस प्रकार सूर्य पूर्व दिशाकी गोदसे उठकर उदया-  
चलका आलम्बन पा पश्चिमोंको चहचहाता और पृथिवीपर पद  
[किरण] रखता हुआ धीरे-धीरे चलता है उसी प्रकार वह बालक भी  
माताकी गोदसे उठकर पिताका आलम्बन पा किंकिरणी रूप पश्चिमों  
को बाचालित करता और पृथिवी पर पैर रखता हुआ धीमे-धीमे  
चलता था ॥७॥ चरणोंके द्वारा आक्रान्त पृथिवीपर चलते हुए वे  
भगवान् नखोंसे निकलनेवाली किरणोंके समूहसे ऐसे सुशोभित हो  
रहे थे मानो शेषनागको बाधा होने पर उसके कुटुम्बके लोग दौड़े  
आकर उनके चरणोंकी सेवा ही कर रहे हों ॥८॥ वह बाल जिनेन्द्र  
कुछ-कुछ कृपते हुए अपने अगले पैरको बहुत देर बाद धीरेसे  
पृथिवी पर रखकर चलते थे जिससे ऐसे जान पड़ते थे मानो सबका  
भार धारण करने वाली पृथिवीमें हमारे पैरका भार धारण करनेकी  
सामर्थ्य है या नहीं—यही देख रहे हों ॥९॥ पुत्रके शरीरका समा-  
गम पाकर राजा आनन्दसे अपने नेत्र बन्द कर लेते थे और उससे  
ऐसे जान पड़ते थे मानो गढ़ आलिङ्गन करनेसे इसका शरीर हमारे  
भीतर कितना प्रविष्ट हुआ ? यही देखना चाहते हों ॥१०॥ उस  
पुत्रको गोदमें रख आलिङ्गन करते हुए राजा हर्षतिरेकसे जब लोचन  
बन्द कर लेते थे तब ऐसे मालूम होते थे मानो स्पर्शजन्य सुखको  
शरीर रूप घरके भीतर रख दोनों किवाड़ ही बन्द कर रहे हों ॥११॥  
जिनूकी अन्तरात्मामें तीनों लोक प्रतिबिम्बित हो रहे हैं ऐसे जिन-  
बालक अपने हाथों-द्वारा धूलि-समूहको बिखेरनेवाले अन्य बालकों  
के साथ ज्यों-ज्यों क्रीड़ा करते थे त्यों-त्यों दर्पणकी तरह वे निर्मल  
ही होते जाते थे—यह एक आश्चर्यकी बात थी ॥१२॥

मयूरको अपना कलाप सुसज्जित करनेकी शिक्षा कौन देता ?  
अथवा हंसको लीलापूर्ण गति कौन सिखाता ? इसी प्रकार स्वा-

भाविक ज्ञानके भाण्डार स्वरूप उन जगद्गुरुको शिक्षा देनेके लिए कौन गुरु था ? वह स्वतः स्वयं बुद्ध थे ॥ १३ ॥ शख, शाख और कलाके विषयमें विद्वानोंका जो चिरसंचित अहंकार था वह ज्ञानके बाजार रूप जिनेन्द्र देवके सामने आने पर स्वेदजलके बहाने उनके शरीरसे निकल जाता था ॥ १४ ॥

जब उन जिनेन्द्रने क्रम-क्रमसे बाल्य अवस्था व्यतीत कर समस्त अवयवोंमें बढ़नेवाली उन्नति धारण की तब वे सोलहों कलाओंसे युक्त चन्द्रमाकी शोभा पुष्ट करने लगे—पूर्ण चन्द्रमाके समान सुशोभित हो उठे ॥ १५ ॥ जिस प्रकार मध्याह्नसे सूर्यका और भारी साकल्यसे महायज्ञकी अग्निका तेज बढ़ जाता है उसी प्रकार बाल्यावस्थाके व्यतीत होनेसे भगवान्‌का स्वाभाविक तेज कुछ अपूर्व ही हो गया था ॥ १६ ॥ पर्वतको उठानेवाला रावण उसीके लिए आनन्ददायी हो सकता है जिसने कि पृथिवीका भार धारण करनेवाला शेषनाग नहीं देखा और जिसने तीनों जगत्‌का भार धारण करनेवाले उन धर्ममाथ जिनेन्द्रको देख लिया था उसे वह दोनों ही आश्वर्यकारी नहीं थे ॥ १७ ॥ चक्र, कमल और शंख आदि चिह्नोंके देखनेसे उत्पन्न अपने पतिके निवास-गृहकी शंकासे ही मानो लक्ष्मी नूतन पल्लवके समान लाल-लाल दिखने वाले उनके चरण-कमलोंके युगलको नहीं छोड़ रही थी ॥ १८ ॥ जिनके मध्यमें पादांगुष्ठके नखोंसे उठनेवाली किरणोंही श्रेष्ठ छड़ी विद्यमान है ऐसी उनकी दोनों जंघाएं सुवर्ण-निर्मित खम्भोंसे सुशोभित नूतन धर्म-लक्ष्मीके भूलाकी हँसी उड़ा रही थीं ॥ १९ ॥ उनकी दोनों जाँधें ऐसी जान पड़ती थीं मानो जिनका वेग और बल कोई नहीं रोक सका ऐसे तीनों लोकोंके नेत्र और मन रुपी हाथीको बाँधनेके लिए ब्रह्माने दो खम्भें ही बनाये हों ॥ २० ॥ सिंहके समान अत्यन्त उन्नत और विशाल नितम्बविम्ब [पक्षमें

पर्वतका कटक ] को धारण करनेवाले उन जिनेन्द्र देवके द्वारा दर्शन मात्रसे ही मनुष्योंके पापरूपी मदोन्मत्त हाथियोंकी घटा विघटा दी जाती थी ॥ २१ ॥ ऐसा जान पड़ता है कि दानसे उक्ट धर्मरूपी हाथी संतम होकर पहले ही श्रीजिनेन्द्रकी नाभिरूप जलाशयमें जायुसा था । यदि ऐसा न होता तो उस समय प्रकट होनेवाली रोमराजिके बहाने तट पर उसके मद-जलकी धारा क्यों होती ? ॥ २२ ॥ यहां पर अन्तःपुरकी श्रेष्ठ सुन्दरी लक्ष्मी अपने गुणरूपी कञ्जुकियोंके साथ फिर चिरकाल तक निवास करेगी—इस प्रकार ब्रह्मा उन दयालु भगवान्के हितकारी विचारको मानो पहलेसे ही जानता था इसीलिए तो उसने उसका वक्षःस्थल खासा चौड़ा बनाया था ॥ २३ ॥ यद्यपि भगवान्की मुजा एक ही शिर [कन्धा] धारण करती थी फिर भी चूंकि उसने तीनों लोकोंका भार अनायास धारण कर लिया था अतः केवल पृथिवीका भार धारण करनेके लिए जिसके हजार शिर व्यापृत हैं ऐसे शेषनागको उसने दूरसे ही अधस्कृत-तिरस्कृत [पक्षमें जीचे] कर दिया था ॥ २४ ॥ जो अपनी तीन रेखाओंके द्वारा मानो यही प्रकट कर रहा है कि मेरी सौन्दर्य-सम्पत्ति तीनों लोकोंमें अधिक है ऐसे भगवान्के कण्ठको देख बेचारा शङ्ख लजासे ही मानो जीर्ण-शीर्ण हो समुद्रमें जा डूबा ॥ २५ ॥ यह निश्चित था कि भगवान्का युखचन्द्र सर्वथा निरुपम है फिर भी चन्द्रमा उसकी बराबरी रूप भयंकर पाप कर बैठा । यही कारण है कि वह अब भी उदित होते समय तो सुवर्ण-जैसी कान्ति वाला होता है पर कुछ समयके बाद ही उस भयंकर पापके कारण कोढ़से सक्रेद हो जाता है ॥ २६ ॥ यमुना-जलके तरङ्गोंके समान टेढ़े-मेढ़े सचिककरण काले केश भगवान्के मरतक पर ऐसे सुशोभित होते थे मानो श्रेष्ठ सुगन्धिसे युक्त मुखरूप प्रफुल्लित कमल पर चुपचाप बैठे हुए भ्रमरोंके समूह ही हों ॥ २७ ॥

वह धर्मनाथ पराक्रम और सौकुमार्य दोनोंके आधार थे मानो ब्रह्माने वज्र और कमल दोनोंका सार लेकर ही उनकी रचना की हो। उन्हें सर्व प्रकारसे योग्य देख पिता महासेनकी न केवल पृथिवीका ही कर [टैक्स] प्रहरण करानेकी इच्छा हुई किन्तु स्त्रीका भी॥ २८॥ नव और शीलसे सुशोभित नवयौवनसम्पन्न पुत्रको राजाने युवराज पद पर नियुक्त किया पर उन्होंने यह नहीं समझा कि यह तो पहलेसे ही त्रिभुवनकी राज्य-सम्पदाके भागडार हैं॥ २९॥ चूंकि युवराज धर्मनाथने अपने गुणोंके द्वारा ही बोध कर अन्य समस्त राजाओंको अपनी आज्ञाके आधीन कर लिया अतः राजा महासेन केवल अन्तः-पुरकी श्रेष्ठ सुन्दरियोंके साथ क्रीडामें तत्पर रहने लगे॥ ३०॥

एक दिन पुत्री शृङ्गारवतीके स्वयंबरमें कुमार धर्मनाथको बुलानेके लिए विदर्भदेशके राजा प्रतापराजके द्वारा भेजा हुआ दूत महाराज महासेनके घर आया॥ ३१॥ द्वारपालने राजाको उसकी खबर दी। अनन्तर सभागृहके भीतर प्रवेश कर उसने नमस्कार किया और भौंहोंके भेदसे अवसर पा कानोंमें अमृत भरानेवाला संदेश कहा॥ ३२॥ साथ ही महाराज महासेनके समाप्त बैठे आकारसे काम-देवको जीतनेवाले कुमार धर्मनाथको देख उस दूतने जगत्के मनको लूटनेमें निपुण चित्रपट यह विचार कर दिखलाया कि यह इनके सौन्दर्यके अनुकूल होगा॥ ३३॥ उस चित्रपट पर नेत्रोंके लिए अमृतके धारागृहके समान कन्याका अद्भुत प्रतिविम्ब देख यथार्थ में यह कन्या क्या ऐसी होगी? इस प्रकार राजा महासेन विचार ही कर रहे थे कि उनकी दृष्टि अचानक सामने लिखे हुए इस श्लोक पर पड़ी॥ ३४॥ इस मृगनयनीका वात्तविक स्वरूप लिखनेके लिए अन्य मनुष्य कैसे समर्थ हो सकता है? जिसका किं प्रतिरूप बनानेमें ब्रह्मा भी जड़ है। एक बार जो वह इसे बना सका था वह केवल

बुणाक्षर न्यायसे ही बना सका था ॥ ३५ ॥ यह श्लोक देख राजाका मन बहुत ही विस्मित हुआ, वह कभी धर्मनाथके शरीरकी ओर देखते थे और कभी चित्रलिखित कन्याकी ओर । अन्तमें उस कन्याके सौन्दर्यरूप मदिराके पानसे कुछ कुछ शिर हिलाते हुए इस प्रकार सोचने लगे ॥ ३६ ॥ जो स्वप्रविज्ञानका अविषय है, जहाँ कवियों के भी वचन नहीं पहुँच पाते और मनकी प्रवृत्ति भी जिसके साथ सम्बन्ध नहीं रख सकती वह पदार्थ भी भाग्यके द्वारा अनायास सिद्ध हो जाता है ॥ ३७ ॥ जगत्के नेत्रोंको प्यारा यह युवराज कहाँ ? और तर्कका अविषय यह कन्यारङ्ग कहाँ ? अतः असंभव कार्योंके करनेमें सामर्थ्य रखनेवाले विधाताको सर्वथा नमस्कार हो ॥ ३८ ॥ स्वयंवरमें वरकी इच्छा करनेवाली यह कन्या निश्चयसे इनको छोड़-कर दूसरेकी इच्छा नहीं करेगी, क्योंकि कौमुदी सदा आनन्द देनेवाले चन्द्रमाको छोड़कर क्या कभी अन्यका अनुसरण करती है ? कभी नहीं ॥ ३९ ॥ कन्यामें बुद्धिमान् पुरुष यद्यपि कुल, शील और वयका विचार करते हैं किन्तु उन सबमें वे सम्बन्धको पुष्ट करनेवाला प्रेम ही विशेष मानते हैं ॥ ४० ॥ चूँकि यह युवराज इस कन्याके प्रत्येक अंगका सौन्दर्य देखनेमें उत्सुक है अतः मालूम होता है कि यह इसे चाहता है । यही क्यों ? रागसे भरी हुई हृषिसे भी तो यह उस हाथीकी तरह जान पड़ता है जो कि भीतर रुके हुए मदके गर्वसे उत्तेजित हो रहा है ॥ ४१ ॥ ऐसा विचार कर राजाने कर्तव्यका निर्णय किया और विवाहके योग्य पुत्रको सेनासहित बड़े आदरके साथ विदर्भराजके द्वारा पालित नगरीकी ओर भेजा ॥ ४२ ॥ इस प्रकार राजा महासेन और दूतने जिन्हें प्रेरणा दी है तथा शृङ्गारबतीके रूप और कामने जिन्हें शीघ्रता प्रदान की है ऐसे धर्मनाथ युवराज सेना और हर्षसे युक्त हो विदर्भ देशकी ओर चले ॥ ४३ ॥

उस समय वह धर्मनाथ हाथों और केशोंसे विभूषित शोभाको धारण कर रहे थे, और सुवर्णके श्रेष्ठ कड़े उनके हाथोंमें चमक रहे थे अतः इतियोंके हितको पूर्ण करनेमें समर्थ सुन्दर वेष धारण कर रहे थे।

[पक्षमें वह धर्मनाथ तलवारसे विभूषित शोभाको धारण कर रहे थे और जहाँ-तहाँ ब्राह्मणादि वरणोंसे युक्त पड़ाव डालते थे अतः शत्रुओंके मनोरथको पूर्ण करनेमें आसमर्थ भयंकर सेना साथ लिये थे ] ॥ ४४ ॥, चूंकि वह धर्मनाथ दानभोगवान्—दान औप भोगोंसे युक्त थे [पक्षमें सदानभोगवान्—सर्वदा आकाशगामी देवीसे युक्त थे] और गुरु—पिता [पक्षमें बृहस्पति] की आज्ञासे गजेन्द्र [पक्षमें ऐरावत] पर आरूढ़ हो मार्गमें जा रहे थे अतः हजार नेत्रोंसे रहित इन्द्रकी सुन्दर शोभाका अनुकरण कर रहे थे ॥ ४५ ॥ उस समय प्रस्थानको सूचित करनेवाला भेरीका वह भारी शब्द सब और बड़ रहा था जो कि पृथिवीको मानो कँपा रहा था, आकाशको मानो खलिहट कर रहा था, दिशाओंको मानो निगल रहा था, पूर्वोंको मानो विचलित कर रहा था और संसारको मानो खींच रहा था ॥ ४६ ॥

उसी समय अकाशमें शहूका शब्द गूँजा जो प्रारम्भ किये जाने वाले मंगलरूप शास्त्रके ओंकारके समान जान पड़ता था और आकाशसे पुष्प-वर्षा हुई जिसके कि छलसे ऐसा जान पड़ा मानो कान्ता शृङ्गरबतीने अभुके गलोंमें वरमाला ही डाली हो ॥ ४७ ॥ जिसे प्रकार विज्ञ पुरुष द्वारा उच्चित और जस आदि विभक्तियोंको धारण करनेवाले एवं उपमा आदि अलंकारोंसे युक्त निर्देष शब्द चित्रमें व्यमत्कार उत्पन्न करनेवाले अर्थके पीछे जाते हैं उसी प्रकार राजा के द्वारा ऐरित अलेक प्रतापी राजा अच्छेऽप्यच्छे आभूषण धारण कर साज्जकी सिद्धिके लिए युवराज धर्मनाथके पीछे पीछे गये ॥ ४८ ॥ नदी-पर्वत अथवा दोनों ही मार्गोंमें चलनेवाले जो भद्र मन्त्र आथवा मृग जातिके

हाथी थे वे सब एकत्रित हो युधराजके आगे ऐरावतके बंशज-से हो परहे थे ॥ ४६ ॥ चित्र-चित्र कदम भरलेवाले काम्बोज, वानायुज, बाहिक और पारसीक देशके जो घोड़े थे वे मार्गमें नृत्य-तिषुण नटोंकी तरह प्रभुकी दृष्टिरूपी नर्तकीको नचा रहे थे ॥ ५० ॥ इस समय वह धर्मनाथ ठीक रामचन्द्रके समान जान पढ़ते थे । क्योंकि जिस प्रकार रामचन्द्रजी अतिशय सुन्दरी सीताको नेत्रोंके द्वारा दर्शनीय सुनकर बड़ी उत्सुकताके साथ सुधामलहामयमान हो रहे थे—उत्तमोत्तम महलोंसे युक्त लङ्घा नगरी को जा रहे थे उसी प्रकार वह धर्मनाथ भी सुधाम् सुन्दरीम् नेत्रपेयां निशम्य लालंकामयमान थे—सुन्दरी-शृङ्खारवती रूपी अमृतको नेत्रोंके द्वारा पान करनेके योग्य सुनकर बड़ी उत्सुकताके साथ उसकी इच्छा कर रहे थे, जिस प्रकार रामचन्द्र हरिसेना—वानरोंकी सेनासे युक्त होकर दक्षिण दिशाकी ओर जा रहे थे उसी प्रकार धर्मनाथ भी हरिसेना-घोड़ों की सेनासे युक्त होकर दक्षिण दिशाकी ओर जा रहे थे और जिस प्रकार रामचन्द्र अस्तदूषण थे—दूषण नामक राक्षसको नष्ट कर चुके थे उसी प्रकार धर्मनाथ भी अस्तदूषण थे—मद मात्सर्य आदि दूषणोंको नष्ट कर चुके थे ॥ ५३ ॥ निश्चित था कि कल्पवृक्ष, चिन्ता-मणि और कामवेनु वानरूप समुद्रके तट पर ही झड़ गये थे, यदि ऐसा न होता तो याचकजन धनके लिए स्तोत्रों द्वारा इन्हीं एकत्रे यशकी क्यों स्वृति करते ? ॥ ५४ ॥ रत्नमयी पूर्णिमीमें जिनके सुन्दर शरीरोंका प्रतिविम्ब पड़ रहा है ऐसे भगवान् धर्मनाथके सैनिक उस समय ऐसे जान पढ़ते थे मानो अपनी सेवाका अवसर जान कर रसातलसे भवनवासी देव ही निकल रहे हों ॥ ५५ ॥ नगरकी क्षियाँ ऊपर उठाई भुजाओंके अप्रभागसे गिराये हुए जिन लाजोंसे उन धर्मनाथकी पूजा कर रही थीं वे ऐसे जान पढ़ते थे मानो सौन्दर्य-

रूप सरोवरकी तरङ्गोंके जलकणोंका समूह ही हों अथवा कामदेव  
रूपी उन्नत वृक्षके फूल ही हों ॥ ५४ ॥ जीव, नन्द, जय—इस प्रकार  
बृद्धा हाथियों द्वारा जिन्हें उच्चचत्वरसे आशीर्वाद दिया जा रहा है ऐसे  
श्रेष्ठ युवराज धर्मनाथ शीघ्र ही नगरके द्वार तक पहुँचे मानो अपनी  
सिद्धिके द्वार तक ही पहुँचे हों ॥ ५५ ॥ जो आगे और पीछे चार  
अङ्गोंके द्वारा विस्तृत है तथा मध्यमें मार्गकी संकीर्णतासे कृश है  
ऐसी उस सेनाको प्रियाकी तरह देखकर धर्मनाथ अत्यन्त प्रसन्न  
हुए ॥ ५६ ॥ मकानोंकी तरह उत्तम कलशोंसे सुशोभित [ पक्षमें उत्तम  
गण्डस्थलोंसे युक्त ], बनी हुई नाना प्रकारकी बलभियों—अद्वालि-  
काओंसे प्रसिद्ध [ पक्षमें नाना प्रकारके बलसे भयंकरता धारण करने  
वाले ] और उत्तुङ्ग प्राकारसे युक्त [ पक्षमें सागौनके वृक्षके समान  
ऊँचे ] हाथियोंसे वह सेना ऐसी जान पड़ती थी मानो वियोमासे  
दुखी हो नगरीसे बाहर जानेवाले युवराजके पीछे-पीछे ही जा रही  
हो ॥ ५७ ॥ जब कि युवराजका मुखचन्द्र आतिशय आनन्ददायी  
था और वह नगर कानन—कुत्सित मुखको धारण करनेवाला था  
[ पक्षमें कानन—वनकी शोभा धारण करने वाला था ] । युवराज  
सत्पुरुषोंके आश्रय थे परन्तु वह नगर सदनाश्रय था—सत्पुरुषोंका  
आश्रय नहीं था [ पक्षमें सदनों-भवनोंका आश्रय था ] इस प्रकार  
वेगपूर्वक मार्गमें जानेवाले धर्मनाथ और उस रत्नसंचय नगरमें  
बड़ा अन्तर था—हेत्रकृत और गुणकृत—दोनों ही प्रकारका अन्तर  
था ॥ ५८ ॥ उस समय सैनिकोंके चलने पर तल्काल गिरनेके कारण  
लाल-लाल दिखनेवाली हाथियोंकी मदसुति ऐसी जान पड़ती थी  
मानो निरन्तर धूल उड़ती रहनेसे पृथिवी समाप्त हो चुकी हो और  
शेषनागके कणोंके मणियोंकी किरणोंका समूह ही प्रकट हो  
रहा हो ॥ ५९ ॥ यदि भारसे भुकी हुई इस पृथिवीका हाथी

दानरूप जलसे अभिषेक न करते तो समस्त पृथिवीके कम्पित होनेसे समस्त समुद्र क्षुभित हो उठते और सारे संसारमें उपद्रव मच जाता ॥ ६० ॥ खुरोंके द्वारा प्रायः पृथिवी तलका स्वर्ण न कर घोड़े आकाशमें चलनेका जो अभ्यास कर रहे थे उससे वे ऐसे जान पड़ते थे मानो मत्त मातझों—हाथियों [ पक्षमें चाएडालों ] की सेनाके भारसे पृथिवीको अस्पृश्य ही समझ रहे हैं ॥ ६१ ॥ लीलापूर्वक गमन करते समय ज्यों-ज्यों घोड़े नखके अप्रभागसे पृथिवीको खुरचते थे त्यों-त्यों उड़ती हुई धूलिके बहाने उसके रोमाञ्च निकल रहे थे ॥ ६२ ॥ भीतर पड़ी लोहेकी लगामके कारण निकलते हुए लार रूप जलसे जिनके मुख फेनिल हो रहे हैं ऐसे पवनके समान वैगशाली घोड़े ऐसे जा रहे थे मानो शत्रुओंके यशका पान ही कर रहे हैं ॥ ६३ ॥ जिसके दोनों ओर बड़े-बड़े चब्बल चमर ढोले जा रहे हैं ऐसी छलांग भरनेको उद्यत घोड़ोंकी पड़क्ति इस प्रकार जान पड़ती थी मानो आकाशमार्गमें गमन करनेका ध्यान आनेसे उसके पहुँच ही निकल आये हैं ॥ ६४ ॥ उन चलते हुए बीर घोड़ोंके समीप जो मयूरपत्र-निर्मित छत्रोंका समूह था वह किसी समुद्रकी तरझों द्वारा उछाले हुए शैवाल-समूहकी शोभाको प्राप्त हो रहा था ॥ ६५ ॥ जब बलपूर्वक समागम करनेसे निकले हुए रज-आर्तवसे खियोंके अम्बर-वस्त्र अदर्शनीय हो जाते हैं तब जिस प्रकार पुरुष अनुराग युक्त होनेपर भी दोषोंके भयसे उनकी ओर कर-हाथ नहीं फैलाता है उसी प्रकार जब युवराज धर्मनाथका बल-सेनाके संसर्गसे उड़नेवाली रज-धूलिसे अम्बर-आकाश अदर्शनीय हो गया तब सूर्यने स्वयं रक्त-लालवरण होने पर भी दोषा-रात्रिके भयसे दिशाओंकी ओर अपने कर-किरण नहीं फैलाये ॥ ६६ ॥ सिन्धु, गङ्गा एवं विजयार्धके मध्यवर्ती समस्त देशों तथा सिंहलद्वीपसे

समुख आने वाली सेना रूपी नदियोंसे भरा हुआ वह श्रीधर्मनाथका सेना रूपी समुद्र अत्यन्त दुर्घर हो गया था । उसका ध्यान आते ही राजाओं और पर्वतोंके बज्रमय पंजर भयसे चब्बल हो उठते थे ॥ ६७ ॥

लोग अपने आगे वह गङ्गा नदी देख बहुत प्रसन्न हुए जो कि संताप दूर करनेके लिए त्रिभुवनमें विहार करनेके खेदसे ही मानो सफेद-सफेद हो रही है और स्वामी धर्मनाथकी कीर्तिकी सहेलीकी तरह जान पड़ती है ॥ ६८ ॥ जिस गङ्गा नदीके जलका प्रवाह पृथिवीमें भी अत्यन्त दुस्तर आवर्तों और तरङ्गोंसे कुटिल होकर चलता है मानो महादेवजीके जटानूटरूप गुफाओंमें संचार करते रहनेके कारण उसे वैसा संस्कार ही पढ़ गया है ॥ ६९ ॥ वह गङ्गा निकटवर्ती बनों की वायुसे उठती हुई तरङ्गों द्वारा फैलाये हुए फेनसे चिह्नित है अतः हिमालय रूपी नागराजके द्वारा छोड़ी हुई लम्बी काँचुलीके समान जान पड़ती है ॥ ७० ॥ जो गङ्गानदी दूधके समान सफेद कान्तिवाली है जिससे ऐसी जान पड़ती है मानो विष्णुके चरण-नखोंकी किरणों से ही व्याप्त है अथवा महादेवजीके मस्तक पर चन्द्रमाकी किरणोंसे ही लालित है अथवा हिमालयकी ऊँची-ऊँची वर्फकी चट्टानोंसे ही मिश्रित है ॥ ७१ ॥ जो गङ्गानदी ऐसी सुशोभित होती है मानो रबोंके समूहसे खचित पृथिवीकी करथनी ही हो, अथवा आकाशसे गिरी निर्मल मोतियोंकी माला ही हो, अथवा शब्दसहित खीची हुई ऐराचत हाथीकी चांदीकी सांकल ही हो ॥ ७२ ॥ जिस गङ्गानदीके जलका सफेद प्रवाह ऐसा जान पड़ता है मानो सूर्यके संतापसे रात-दिन जलनेवाली अष्टविंशोंकी अग्निसे तपे हुए हिमगिरिके खेदका विशाल प्रवाह ही हो ॥ ७३ ॥ तीनों जगत्‌में व्याप्त रहनेवाली जिस तृष्णा रूप नदीके तटमें ही साधारण मनुष्योंकी बात जाने दो, सार्वभौम—

चक्रवर्ती भी निश्चित छब जाते हैं उस तृष्णा नदीको जिस प्रकार संतोषी मनुष्य अतिशय विस्तृत बुद्धिके द्वारा पार कर लेता है उसी प्रकार तीनों जगतमें विहार करनेवाली जिस गङ्गा नदीके तटमें ही साधारण जीवोंकी बात जाने दो सार्वभौम—दिग्गज भी छब जाता है उस गङ्गाको भी धर्मनाथने काष्ठ-निर्मित नौकाके द्वारा पार कर लिया था ॥७४॥ लीलापूर्वकतैरते हुए ऊँचे-ऊँचे हस्तिसमूहके कपोल-प्रदेशसे निर्गत भद्र-जलसे गङ्गाका पानी कज्जलके समान काला कर दिया गया था अतः वह यमुनाके जलका संदेह उत्पन्न कर रहा था ॥७५॥ उस विशाल गङ्गाको कितने ही सैनिकोंने भुजाओंसे, कितने ही सैनिकोंने हाथीरूप पुलोंसे और कितने ही सैनिकोंने नौकाओंसे पार किया । इस प्रकार सभी सैनिकोंने इच्छानुसार प्रतिज्ञाकी तरह शीघ्र ही गङ्गाको पार किया ॥७६॥ चूंकि धर्मनाथकी सेना उत्साह-श्रील एवं असंख्यात मार्गोंसे गमन करनेवाली थी और गङ्गा नदी जडात्मक-आलस्य पूर्ण [पक्षमें जलपूर्ण] एवं तीन मार्गोंसे ही गमन करने वाली थी अतः सेनाके द्वारा गङ्गानदी पीछे क्यों न छोड़ दी जाती—पराजित क्यों न की जाती ? ॥७७॥ इस प्रकार श्री धर्मनाथ तीर्थकर ऊँचे-ऊँचे हाथियोंके द्वारा पर्वतोंको, कपड़ेके तम्बूओंसे समस्त नगरियोंको, फहराती हुई पताकाओंसे बड़े-बड़े बनों और सेनाओंके द्वारा नदियोंको विडम्बित करते हुए आगे बढ़े ॥७८॥

जो बड़े-बड़े पर्वत मार्गको मिथ्या कर रहे थे एवं अपनी शिखरों के विस्तारसे दिशाओं और आकाशका दर्शन रोक रहे थे उन ऊँचे-ऊँचे गिरिराजोंको खण्डित कर उत्तम सेनासे युक्त धर्मनाथ जिनेन्द्र अपना मार्ग सरल करते हुए आगे-आगे जा रहे थे [जो स्वयं प्रमाण ज्ञानसे हीन होकर जैनदर्शनको मिथ्या बतला रहे थे और अपने मायाचारसे दिग्म्बर सिद्धान्तको रोक रहे थे उन समस्त प्रकारण

विद्वानोंको परास्त कर उत्तम गुणस्थानोंके बलसे युक्त श्री धर्मनाथ जिनेन्द्र अपना मार्ग सरल करते हुए आगे जा रहे थे ] ॥७६॥ इस प्रकार श्री धर्मनाथ स्वामी अत्यन्त उत्तम लताओंके शिखररूप आभूषणोंसे युक्त लियोंके समान सुशोभित, अत्यन्त उन्नत प्राकार रूप आभूषणोंसे युक्त नगरियोंका आश्रय लेते, पर्वतों पर, वनमें खड़े हुए शत्रुओंके समान सुशोभित लियोंकी आसक्तिको प्राप्त किन्तरोंको देखते और मगर-मच्छसे सहित नदियोंके प्रवाहके समान कर-टैकससे युक्त देशोंका उल्लङ्घन करते हुए उस विन्ध्य गिरिकी भूमिमें जा पहुँचे जो कि किसी प्रेमवती षष्ठीकी तरह मदन-काम [पक्षमें मदनवृक्ष] से युक्त थी ॥८०॥

इस प्रकार महाकवि श्री हरिचन्द्र विरचित धर्मशार्माभ्युदय

महाकाव्यमें नवम सर्ग समाप्त हुआ ।



## दशम सर्ग

तदनन्तर श्रीधर्मनाथ स्वामीने वह विन्ध्यपर्वत देखा जो कि ऊपरसे रथके मार्गकी याचना करनेके लिए ही मानो चरणोंमें मुके हुए सूर्यके द्वारा सेवित हो रहा था ॥१॥ उस पर्वतका ऊर्ध्वभाग ऊँची उठी शिखरोंकी परम्परासे व्याप्त था और अधोभाग बड़ी-बड़ी गुफाओंसे । अतः ऐसा जान पड़ता था मानो विधाताने आधा भाग पृथिवीका और आधा भाग आकाशका लेकर ही उसे बनाया हो ॥ २ ॥ वह पर्वत बड़ी-बड़ी नदियोंको जन्म देने वाला था एवं दान और भोगसहित देव त्वर्गसे आकर सदा उस पर्वत पर विहार किया करते थे ॥ ३ ॥ रात्रिके समय उस पर्वतकी शिखरों पर जो नक्षत्रों का समूह लग जाता है उसके छलसे ऐसा जान पड़ता है मानो उस पर्वतने अपनी वृद्धिको रोकने वाले अगस्त्य महर्षिका मार्ग खोजनेके लिए उत्सुक हो हजार नेत्र ही खोल रखेहे हों ॥४॥ वह पर्वत यद्यपि बड़े-बड़े प्रस्थों-मापक पदार्थोंसे सहित था फिर भी प्रमाणारहित था [पक्षमें बहुत ऊँचा था], बड़े-बड़े पादों—चरणोंसे सहित था फिर भी नहीं चलनेवालोंमें श्रेष्ठ था [पक्षमें श्रेष्ठ पर्वत था], बनोंसे सहित था फिर भी आश्रित पुरुषोंके लिए अवन था, बन नहीं था [पक्षमें उनका रक्षक था] ॥ ५ ॥ वह पर्वत कामदेवकी निवास-भूमि है, वहां आमोंका सुन्दर बन देख रससे अलसाई देवाङ्गना मान छोड़ कर आनेवाले पतिके साथ सहसा रमणकी इच्छा करने लगती थी ॥ ६ ॥ वह पर्वत कहीं सिंहोंके द्वारा उकेरी हुई हाथियोंके चर्मसे सहित था, कहीं गुहाओंसे युक्त था, कहीं शिवा-शृगालियोंको आनन्द-

दे रहा था और कहीं साँपों पर प्रहार करनेमें उत्कट नीलकण्ठोंसे संयुक्त था इस प्रकार रुद्रपना प्रकट कर रहा था क्योंकि रुद्र भी तो हाथियोंका चर्म ओढ़ते हैं, गुह-कार्तिकेयसे सहित हैं, शिवा—पार्वतीके लिए आनन्द देने वाले हैं और सर्पोंके प्रहारसे उत्कट नीलकण्ठ-कृष्णकण्ठ वाले हैं ॥७॥ अनन्त आकाशमें विहार करनेसे थके हुए सूर्यके घोड़े जिस पर्वतके नागकेशर, नारंगी, लौंग, जामुन और जिमरियोंके क्रीडाबनोंसे सुशोभित शिखरों पर सदा आश्रय लेते हैं ॥८॥ जिस पर्वतकी शिखर पर लतागृहोंसे सुशोभित पृथिवी में स्थित हस्तिनी सहित हाथीको देखकर औरकी तो बात क्या, मुनि-राज भी कामके खेदसे अपनी प्रियाका स्मरण करने लगते हैं ॥९॥ मेघमण्डलमें विरे हुए उस पर्वतके मध्य भागसे वप्रक्रीड़ाके प्रहारके समय हाथियोंके दांतोंका प्रबल आधात पा चमकती हुई बिजलियोंके बड़े-बड़े खण्ड गिरने लगते थे जो ऐसे जान पड़ते थे मानो पक्षच्छेद के समय उत्पन्न घावोंके मध्य उलझे हुए बज्रके टुकड़े ही हों ॥१०॥ यदि मेरे, लवण-समुद्रको आनन्द देने वाली नर्मदाके समान दूसरी सन्तान होती तो मैं कृतकृत्य हो जाती—ऐसा विचार कर ही मानो जिस पर्वतकी चन्द्रकान्तमणिमय दीवाल रात्रिके समय सैकड़ों सोमोद्धव—चन्द्रमासे उत्पन्न होनेवाली [पक्षमें नर्मदाओंको] नदियोंको उत्पन्न करती है ॥११॥ जिस पर्वत पर मृगोंकी पड़क्कि पानी पीनेके लिए सरोवरके समीप पहुँचती थी परन्तु वहां कमलोंमें स्थित भ्रमर-समूहके सुन्दर शब्द सुननेमें इतनी आसक्त हो जाती थी कि बड़ी-बड़ी तरङ्गोंसे त्यड़ित जल किनारे पर आकर वापिस चला जाता था पर वह उसे पीती नहीं थी ॥१२॥ उस पर्वतकी शिखरके अग्रभागमें जो मेघमालाएँ छाई थीं, गर्भका पानी बरस जानेसे वे दुर्बल पड़ गई थीं और उनका स्वाभाविक इन्द्रधनुष यद्यपि नष्ट हो गया।

था तो भी वह पर्वत अपने अनेक देवीप्यमान मणियोंकी किरणोंके समूहसे इन्द्रधनुषकी शोभा प्रतिदिन पूर्ण करता रहता था ॥१३॥ वह विशाल पर्वत दिखते ही भगवान् धर्मनाथके लिए आनन्ददायी हो गया सो ठीक ही है क्योंकि अभीष्ट सिद्धिके लिए सुन्दरताका स्वरूप किसी दूसरे गुणकी अपेक्षा नहीं रखता ॥१४॥

तदनन्तर वह मित्र प्रभाकर जो कि सभाओंमें हृदयगत अन्धकारको नष्ट करनेके लिए साक्षात् प्रभाकर—सूर्य था, जगच्चन्द्र भगवान् धर्मनाथको पर्वतकी शोभामें व्यापृत नेत्र देख बड़े उल्लासके साथ इस प्रकार बोला ॥ १५ ॥ जिसके मध्यभाग पूर्वापर समुद्रके तटकी तरङ्गोंके समूहसे स्पष्ट हैं ऐसा यह पर्वत आपके सैनिकोंसे आक्रान्त हो ऐसा जान पड़ता है मानो नमस्कार करता हुआ अन्य राजा ही हो ॥ १६ ॥ यह पर्वत आपके आगे ठीक इन्द्रकी शोभा धारण कर रहा है क्योंकि जिस प्रकार इन्द्र समस्त देवाङ्गनाओंके नेत्रोंको प्रिय होता है उसी प्रकार यह पर्वत भी समस्त देवाङ्गनाओंके नेत्रोंको प्रिय है—आनन्द देने वाला है । जिस प्रकार इन्द्र मदोन्मत्त एवं अतिशय सुन्दर भ्रमरोंके समान कान्तिवाले हजार नेत्र धारण करता है उसी प्रकार यह पर्वत भी मदोन्मत्त एवं अत्यन्त सुन्दर भ्रमरोंसे सुशोभित सहस्राक्ष—हजारों बहेड़ेके वृक्ष धारण कर रहा है और जिस प्रकार इन्द्र आपके स्तवनकी भक्तिसे अपने देवीप्यमान हस्त मुकुलित कर लेता है उसी प्रकार यह पर्वत भी आपकी भक्तिसे भास्वल्कर—सूर्यकी किरणोंको मुकुलित कर रहा है ॥ १७ ॥ अनेक प्रकारकी अतुच्छ कान्तिको धारण करनेवाली कौन-सी देवी इस पर्वतके उन बनाकीर्ण तटोंका आश्रय नहीं लेती जो कि अनेक धातुओंकी कान्तिसे देवीप्यमान हैं और अगल्य ऋषि द्वारा सूर्यमण्डलसे बल-पूर्वक लौटाई गई हैं ॥१८॥ जरा इधर देखिए, इस उज्ज्वल रत्नोंकी

दीवालमें अपना प्रतिविम्ब देख यह हाथी क्रोधपूर्वक यह समझ कर बड़े जोरसे प्रहार कर रहा है कि यहां हमारा शत्रु-दूसरा हाथी है। और इस प्रहारसे जब इसके दांत ढूट जाते हैं तब उसी प्रतिविम्बको अपनी प्रिया समझ बड़े संतोषके साथ लीलापूर्वक उसका स्वर्ण करने लगता है ॥ १६ ॥ मद-जलकी घारा बहाते हुए हाथी दौड़-दौड़ कर इस पर्वतके समीप जा रहे हैं जो ऐसे जान पड़ते हैं मानो आपकी तुरहीके शब्दसे विशाल जड़ ढूट जानेसे इस पर्वतके शिखर ही लुढ़क रहे हों ॥ २० ॥ हे नाथ ! यहां नये प्रेममें बँधी शिखर पर धूमती कामकी तीव्र बाधा वश पतिका स्मरण करती एवं नेत्रोंसे क्षण एकमें आंसू नाँखती हुई कौन-सी ली दशमी-सृत्युदशाको नहीं प्राप्त होती ? ॥ २१ ॥ जिस प्रकार कामवाणोंके समूहसे चिह्नित शरीर वाला मनुष्य उठे हुए स्थूल स्तनोंसे सुन्दर एवं सरस चन्दनकी सुगंधि से सुशोभित सौभाग्यशाली खियोंका आलिङ्गन करता है उसी प्रकार यह पर्वत भी चूंकि मदनवाणों—कामवाणोंके समूहसे [पक्षमें मेनार और वाण बृक्षोंके समूहसे] चिह्नित था अतः उठे हुए विशाल पयोधरों-स्तनों[पक्षमें मेघों] से सुन्दर एवं सरस चन्दनकी सुगन्धिसे सुशोभित मनोहर नटियोंका आलिङ्गन कर रहा था ॥२२॥ यह गेरुके रङ्गसे रँगी हुई पर्वतकी गुफासे बहने वाली नदी ऐसी जान पड़ती है मानो बज्रके प्रहारसे खण्डित विशाल पक्षोंके मूलसे बहती हुई नदीन रुधिरकी नदी ही हो ॥२३॥ अपने रङ्गोंकी कान्तिके द्वारा मेरु पर्वत की शिखरमें लगे हुए बड़े-बड़े मणियोंकी दीप्तिको जीतने वाले इस पर्वतके द्वारा वह ली कभी भी धारण नहीं की जाती जो कि खियोंके बीच मन्द रससे अनुग्रह—नीरस होती है ॥२४॥ चूंकि सूर्यके घोड़े इसके लतागृहोंकी लताओंके पत्तोंको समीपस्थ होनेके कारण शीघ्र ही खण्डित कर देते हैं अतः यह शिखरोंसे ऊपर उठते हुए उन्नत

मेघोंसे ऐसा जान पड़ता है मनो फिरसे सूर्यका मार्ग रोकनेके लिए  
अगस्त महीने के समक्ष की हुई प्रतिज्ञाका उल्लंघन ही कर रहा हो ?  
॥ २५ ॥ जिस प्रकार महादेवजीके मरतकसे निकली हुई अग्निने  
पुष्परूप वाणोंसे सुन्दर मदन—कामको क्षणभरमें जला दिया था  
उसी प्रकार सूर्यके द्वारा संतापित सूर्यकान्त मणिसे निकली हुई  
अग्निने पुष्पोंके रहनेसे सुन्दर दिखनेवाले मदन—मेनार वृक्षको  
मूल सहित क्षणभरमें जला दिया है ॥ २६ ॥ इधर यह पर्वत इन ऊँची  
और मनोहर वृक्षोंकी श्रेणियोंसे मनको हरण कर रहा है अतः देवा-  
ज्ञनाएं को यलकी कूकके बाद ही अत्यन्त उत्कण्ठित हो अपने पतियोंके  
साथ रमण करने लगती हैं ॥ २७ ॥ मार्गमें आगे चल अधिक विस्तार  
धारण करनेवाली, कुटिलता प्रदर्शित करनेवाली एवं विषम विषसे  
भरी यह नर्मदा नदी सर्पिणीकी तरह इस पर्वतरूपी बामीसे निकल  
रही है ॥ २८ ॥ जिसमें कमल-बनके नये-नये फूल खिल रहे हैं ऐसा  
इस पर्वत पर स्थित नर्मदाका यह निर्मल नीर ऐसा जान पड़ता है  
मानो पर्वतकी सैकड़ों शिखरोंसे खण्डित हो नक्षत्रोंसे देवीव्यमान  
आकाशका खण्ड ही आ पड़ा हो ॥ २९ ॥ इधर ये भीलोंकी खियां  
खियोंके स्नेह तथा अनुग्रहकी भूमि और हाथियोंसे युक्त आपको  
आनन्दसे चाह भी रही हैं और उधर भयसे बन, शिखर तथा ग्रहों  
की बहुत भारी दीप्तिसे युक्त पर्वत पर चढ़ भी रही हैं ॥ ३० ॥ इस  
पर्वत पर जब कि वृक्षोंके निकटवर्ती लतागृहोंकी वेदिकारूप पाठशा-  
लाओंमें कोयलरूप अध्यापक विना किसी थकावटके निरन्तर सभी-  
चीन सूत्रोंका उच्चारण करते रहते हैं तब ऐसा स्त्रीयुक्त कौन पुरुष  
होगा ? जो कि कामशास्त्रका अध्ययन न करता हो ॥ ३१ ॥ पृथिवी  
अपने स्थल-कमलरूप नेत्रोंके द्वारा जिन्हें बड़े भयसे देख रही है और  
और जिनके सींगों पर बहुत भारी कीचड़ लग रहा है ऐसा यह

जंगली भैंसाओंका समूह इधर आगे ऐसा कीड़ा कर रहा है मानो पर्वतके उन बच्चोंका समूह ही हो जिनकी कि शिखरों पर मेघ रूप कीचड़ लग रहा है ॥३२॥ खड़, चक्र और वाणोंके द्वारा उत्कृष्ट युद्ध करनेवाले आपके सैनिक पुरुषोंने समान रूपसे सबको बहुत भारी अभय दिया है यही कारण है कि सिंहादि दुष्ट जीवोंका समूह नष्ट हो जाने पर यहाँ सूकर और वानर भी निर्भय हो भ्रमण कर रहे हैं ॥३३॥ यह छलरहित है, सीधा है और पुरुषोंमें श्रेष्ठ है—ऐसा जानकर मैंने जिस संतरा, देवदारु और नागकेशरके वृक्षका सरस स जलसे [पक्षमें दूधसे] पालन-पोषण किया था वह भी अपने अंकुरोंके अप्रभाग रूप हाथोंके द्वारा हमारा गुप्त खजाना बतला रहा है—क्या यह उचित है ?—ऐसा सोचता हुआ ही मानो यह पर्वत व्याकुल—व्यग्र हो [पक्षमें पक्षियोंसे युक्त हो] रो रहा है ॥३४॥ यह चन्दन-वृक्षोंकी पंक्ति, वृद्धावस्थाके कारण जिनके शिर सफेद हो रहे हैं ऐसे कच्चु-कियोंकी तरह अनेक खिले हुए वृक्षोंसे घिरी है, साथ ही यह पर्वत ग्रेमीकी तरह इसे अपनी गोदमें धारण किये हैं फिर भी यह चूंकि भुजङ्गों—विटोंका [पक्षमें सर्पोंका] स्पर्श कर बैठती है इसलिए कहना पड़ता है कि हम खियोंके अतिशय दुरुह—भायापूर्ण चरित को दूरसे ही नमस्कार करते हैं ॥३५॥ शोभासम्पन्न लजीली नवीन उत्कृष्ट स्त्री इस पर्वत पर कामदेवसे तभी तक व्याप्त नहीं होती जब तक कि वह कोयलके नवीन शब्दके आधीन नहीं हो पाती—कोयल का शब्द सुनते ही अच्छी-अच्छी लज्जावती छियां कामसे पीड़ित हो जाती हैं ॥३६॥ इधर कुपित सिंह-समूहके नखाधात-द्वारा हाथियोंके गण्डस्थलसे निकाल-निकालकर जो मोती जहां तहां चिखेरे गये हैं वे ऐसे जान पड़ते हैं मानो वृक्षोंमें उलझ कर गिरे हुए नक्षत्रोंका समूह ही हो ॥३७॥ इधर इस गुफामें रात्रिके समय जब प्रेमीजन नीवी

की नवीन गाँठ खोल लजीली खियोंके बख छीन लेते हैं तब रक्षमय  
दीपकों पर उनके हस्तकमलके आधात व्यर्थ हो जाते हैं—लज्जावश  
वे दीपक बुझाना चाहती हैं पर बुझा नहीं पाती ॥३८॥ जो नवीन  
धनवान् मदशाली नायक संसारमें अन्यत्र कामयुक्त न हुआ हो वह  
सज्जनोत्तम होने पर भी इस वनमें खियोंके नेत्रोंके विलाससे शीघ्र ही  
कामयुक्त हो जाता है ॥ ३९ ॥ हे जिनेन्द्र ! जन्म-भरण रूप भयं-  
कर तनुओंके जालको नष्ट कर आप जैसे अभयदायी सार्थवाहको पा  
मोक्ष-नगरके अतिशय कठिन मार्गमें प्रस्थान करनेके लिए उद्यत  
मनुष्योंकी यह प्रथम भूमि है ॥ ४० ॥ इधर इस वनमें ये वानर सूर्यः-  
सारथिके दण्डप्रसे रोक जाने पर भी नवीन उदित सूर्यको अत्यन्त  
पक अनारका फल समझ ग्रहण करनेकी इच्छासे भपट रहे हैं ॥४१॥  
इधर पास ही कमल-वनसे संकीर्ण पर्वतके मध्यभागमें हरिणोंको  
खदेड़ कर हाथरूप टाँकीके द्वारा गण्डस्थल विदारण करनेवाले सिंहने  
हाथियोंको मानो रत्नोंकी खान ही बना दिया है ॥४२॥ अरे ! इधर  
यह आकाश कहाँ ? दिशाएं कहाँ ? सूर्य, चन्द्रमा कहाँ और ये  
अत्यन्त चञ्चल कान्तिको धारण करने वाले तारा कहाँ ? मैं तो ऐसा  
समझता हूँ मानो इस पर्वतरूपी राक्षसने सबको निगल कर अपने  
आपको ही खूब मोटा बना लिया है ॥४३॥ इधर ये हरिण लालमणि-  
समूहकी कान्तिको दावानल समझ दूरसे ही छोड़ रहे हैं और इधर  
ये शृगाल उसे छल-छलाते खूनका भरना समझ बड़े प्रेमसे चाट  
रहे हैं ॥ ४४ ॥ चूंकि यहाँ रसहीन वियोगिनी स्त्री पतिद्वारा पूर्वमें  
प्राप्त हुए संभोगका आँख बन्द कर स्मरण करने लगती है अतः क्षण  
भरमें मूर्छारूप भयंकर अन्धकारको प्राप्त हो जाती है ॥ ४५ ॥ इधर  
यह पर्वत सुवर्णर्णकी ऊँची-ऊँची शिखरोंसे युक्त है, इधर चांदीका है,  
इधर साक्षात् स्फटिककी उत्तमोत्तम शिलाओंका ढेर है, इधर इस

बनमें सुवर्णमय है, और इधर रत्नोंके द्वारा चित्र-विचित्र कूटोंसे युक्त है—इस प्रकार यह पर्वत एक होने पर भी मानो अनेक पर्वतोंसे युक्त है ॥४६॥ यह पर्वत इस भारतवर्षमें पूर्व तथा पश्चिम दिशाका विभाग करनेके लिए प्रमाण-दण्डका काम करता है और उत्तर तथा दक्षिण दिशाके बीच स्थूल एवं अलड़व्य सीमाकी भाँति स्थित है ॥४७॥ यह जो आपकी नई-नई भेरी बज रही है वह यहाँ छिपे हुए शत्रुओंका विनाश सूचित करती और इधर जब किन्नरेन्द्र उच्चस्वरसे आपका निर्मल यश गाने लगता है तब हरिणोंका कल्याण दूर हो जाता है ॥४८॥ यह पर्वत चब्बल वायुके द्वारा कम्पित चम्पेके सुन्दर-सुन्दर फूलोंसे अर्घ और भरनोंके जलसे पादोदक देकर मणिमय शिलाओं का आसन बिछा रहा है—इस प्रकार यह आपके पधारने पर मानो सभस्त्र अतिथि-सल्कार ही कर रहा है ॥ ४९ ॥ बड़े-बड़े हाथियोंकी चिंगाढ़ोंकी जो प्रतिष्ठनि गुफाओंके मुखसे निकल रही है उससे ऐसा जान पड़ता है मानो यह पर्वत आपके सैनिकोंके संमर्द्दसे समुत्पन्न दुःखके कारण बार-बार रो ही रहा हो ॥ ५० ॥ हे याचकोंका मनोरथ पूर्ण करने वाले ! आप हितकारी होनेसे सदा दान देते हैं, सदा समृद्धि-सम्पन्न हैं, सदा प्रशस्त बचन बोलते हैं और सदा देदीप्यमान ललाटके धारक हैं । इधर देखिए इस शिखर पर यह देवोंकी सभा समीचीन धर्मके द्वारा प्रसिद्ध कीर्तिको प्राप्त कराती हुई आपको नमस्कार कर रही है ॥ ५१ ॥ इस प्रकार प्रभाकरके बचन सुन धर्मनाथ भी उस सभाकी ओर देखने लगे । उसी समय एक किन्नरेन्द्रने शिखरसे उत्तर विनयपूर्वक जिनेन्द्रदेवको प्रणाम किया और फिर निश्च प्रकार निवेदन किया ॥५२॥

भगवन् ! वही दिशा पुरुषकी जननी है, वही देश धन्य है, वही पर्वत, नगर और बन सेवनीय हैं जो कि आप अर्हन्त देवके द्वारा

किसी भी तरह अधिष्ठित होता है। उसके सिवाय इस संसारमें अन्य तीर्थ है ही क्या ? ॥५३॥ हे स्वामिन् ! अमूल्य रत्नत्रय भव्य समूहके अलंकारोंमें सर्वश्रेष्ठ अलंकार है जो भव्य उसे प्राप्त कर चुकता है वह भी अन्तमें श्वण भरके लिए आपके चरण-कमलोंके युगलका आश्रय पाकर ही कृत-कृत्य होता है ॥५४॥ चूंकि यहाँ पर विपङ्गवोंका-विपदाओंके अंशोंका प्रचार नहीं है, हां, यदि विपङ्गवों—पत्ररहितोंका प्रचार है तो वृक्षोंका ही है अतः आप हमारे घरके समीप ही अलकापुरीकी हँसी करते हुए निवास प्रदान करें ॥५५॥ भगवन् ! यह वनस्थली ठीक सीताके समान है क्योंकि जिस प्रकार सीता कुशोपरुद्धा—कुश नामक पुत्रसे उपरुद्ध थी उसी प्रकार यह वनस्थली भी कुशोपरुद्धा—डाभोंसे भरी है, जिस प्रकार सीता द्रुत मालपल्लवा—जलदी-जलदी बोलने वाले लब नामक पुत्रसे सहित थी उसी प्रकार यह वनस्थली भी द्रुतमालपल्लवा—तमाल वृक्षोंके पत्तों से व्याप्त है, जिस प्रकार सीता वराप्सरोभिर्महिता—उत्तमोत्तम अप्सराओंसे पूजित थी उसी प्रकार यह वनस्थली भी उत्तमोत्तम जलके सरोवरोंसे पूजित है और जिस प्रकार सीता स्वयं अकल्पिषा—निर्दोष थी उसी प्रकार यह वनस्थली भी पक्ष आदि दोषोंसे रहित है। चूंकि आप राजाओंमें रामचन्द्र हैं [ पक्षमें-रमणीय हैं ] अतः सीताकी समानता रखनेवाली इस वनस्थलीको स्वीकृत कीजिये, प्रसन्न हूंजिए ॥५६॥ इस प्रकार भगवान् धर्मनाथ, उस किन्नरेन्द्रके भक्तिपूर्ण वचन सुन सेनाको थका जान और हाथियोंके विहार योग्य भूमिको देखकर ज्यों ही वहाँ ठहरनेका विचार करते हैं त्यों ही कुबेर ने तत्काल शाला, मन्दिर, धुड़शाला, अद्वालिका, छपरी और कोटसे सुन्दर नगर बना दिया ॥५७॥

इस प्रकार महाकवि हरिचन्द्र द्वारा विरचित धर्मशार्माभ्युदय  
महाकाव्यमें दशम सर्ग समाप्त हुआ



## एकादशा सर्ग

तदनन्तर चार प्रकारकी सेनासे युक्त होने पर भी जिन्होंने मोह  
रूप अन्धकारको नष्ट कर दिया है ऐसे श्री धर्मनाथ स्वामीने कुबेरके  
द्वारा निर्मित नगरमें प्रवेश किया ॥१॥ वह नीतिके भाण्डार जिते-  
द्रिय जिनेन्द्र स्वयं मित्रों, मन्त्रियों और सेवकोंको यथायोग्य स्थान  
पर ठहरा कर देदीप्यमान रत्नोंके भवनमें अपने स्थान पर पहुँचे ॥२॥  
सेनाके भारसे उड़ी हुई जिस धूलिसे आच्छादित होकर लोग ऐसे  
लग रहे थे मानो मिट्टीके ही बने हों, उसी धूलिसे नरोत्तम धर्मनाथ  
दर्पणकी तरह अत्यन्त सुन्दर लगने लगे थे ॥ ३ ॥ न तो भगवान्‌के  
शरीरमें पसीनाकी बूँद ही उठी थी और न कृशता ही उत्पन्न हुई  
थी अतः मार्गका परिश्रम जगजीवोंके उत्सवको पुष्ट करनेवाले  
उनके शरीरकी सामर्थ्यको नष्ट नहीं कर सका था ॥४॥ फिर भी रुद्धि  
वश उन्होंने स्नान किया और मार्गका वेष बदला । उस समय सुवर्ण  
के समान चमचमाती कान्तिको धारण करने वाले भगवान् किस  
नयनहारी शोभाको धारण नहीं कर रहे थे ? ॥५॥

तदनन्तर आकाश, दिशाओं और वनमें—सर्वत्र संचार करता  
हुआ ऋतुओंका समूह उन गुणवान् जिनेन्द्रकी सेवा करनेके लिए  
बहाँ ऐसा आ पहुँचा मानो सेवा-रससे भरा हुआ अपना कर्तव्य ही  
समझता हो ॥ ६ ॥ सर्वप्रथम हिमकी महा महिमाको नष्ट करने  
और प्राणियोंमें सरसताका उपदेश देनेके लिए प्रशंसनीय गुणोंसे  
प्राप्त ऋतुओंमें प्रधानताको धारण करनेवाला वसन्त वनको अलंकृत  
करने लगा ॥७॥ दाँतोंकी तरह कहीं-कहीं प्रकट हुई कुरबककी बोंदियों

से जिसका मुख हँस रहा है ऐसे वसन्तने बालककी तरह मद-हीन भ्रमरोंसे युक्त बनमें अपना लड़खड़ाता पैर रकमा ॥ ८ ॥ जब सूर्य मलयाचलके तटसे चलने लगा तब निश्चित ही मलय समीर उसका मित्र बन गया था । यदि ऐसा न होता तो सूर्यके उत्तर दिशाकी ओर जाने पर वह भी उसके रथके आगे चल उत्तर दिशाको क्यों प्राप्त होता ॥ ९ ॥ उस समय भ्रमर आम्रमज्जरियोंका नवीन रस पान कर अलस हो रहे थे, और मनोहर बकुल वृक्षकी केशर जहाँ-तहाँ उड़ रही थी इससे ऐसा जान पड़ता था मानो कोकिलाओंकी पंक्तिसे सुशोभित बनमें वसन्त अपनी श्रेष्ठ सेनासे युक्त हो धूम रहा हो ॥ १० ॥ बड़े खेदकी बात है कि कमलोंको कम्पित करने वाले मलय-समीरके भोकोंसे बार-बार प्रज्वलित हुई कामाग्नि वियोगी मनुष्योंके सुन्दर शरीरको जला रही थी ॥ ११ ॥ नामाक्षरोंकी तरह दिखनेवाले भौंरोंसे चित्रित आम्रवृक्षकी मखरी कामदेवरूप धानुषके सुवर्णमय भालेकी तरह ऊरहित मनुष्यको निश्चय ही विदीर्ण कर रही थी ॥ १२ ॥ ऐसा जान पड़ता है कि लाल-लाल फूलोंके बहाने कामाग्नि अशोक वृक्षके ऊपर चढ़ कर छियोंके कोपका अनादर करनेवाले पथिकोंको मार्गमें ही जला देनेकी इच्छासे मानो सब आर देख रही थी ॥ १३ ॥ युवतियोंके बड़े-बड़े कटाक्षोंसे अवलोकित तिलकवृक्ष फूलोंके छलसे पुलकित हो ऐसा जान पड़ता था मानो बायुके आघातसे पत्तोंको कँपाता हुआ भगवान्‌के उपवनमें थिरक-थिरककर नृत्य ही कर रहा हो ॥ १४ ॥ मधुपो—भ्रमरों [पक्षमें मद्यपायियों] की पंक्ति चन्द्रमुखी खीके मुखकी मदिरामें लालसा रखनेवाले पुष्पित बकुल वृक्ष पर बहुत ही आनन्द पाती थी सो ठीक ही है क्योंकि समान गुण वाले में क्या अनुपम प्रेम नहीं होता ? ॥ १५ ॥ टेसूके वृक्षने ‘पलाश’ [पक्षमें मांस खानेवाला] यह उचित ही नाम प्राप्त किया है । यदि

ऐसा न होता तो वह फूलोंके बहाने पथिकोंको नष्ट कर मनुष्योंके गलेका मांस खानेमें क्यों उत्सुकतासे तत्पर होता ? ॥ १६ ॥ भ्रमर यद्यपि प्याससे पीड़ित हो रहा था फिर भी सधन लतागृहोंकी लताओं से अन्तरित भ्रमरीकी चुपचाप प्रतीक्षा करता हुआ पुष्पस्थ मधुका पान नहीं करता था ॥ १७ ॥ जब कि मूरगनयनीके नेत्रोंके सम्बन्धसे अचेतन वृक्ष भी खिल उठते हैं तब रस-विलासकी विशेषताको जानने वाले ये मनुष्य क्यों न क्षण भरमें विलीनताको प्राप्त हो जावें ॥ १८ ॥ मलय-समीर, आम्रमञ्जरी तथा कोयलकी कूक आदि वाणोंका समूह समर्पित करता हुआ वसन्त कामदेव रूपी धानुष्को मनुष्योंकी क्या बात, देव—महादेवके भी जीतनेमें बलाद्य बना रहा था ॥ १९ ॥ इस समय जो यह पथिक सहसा श्वास भर रहा है, रो रहा है, मूर्छित हो रहा है, कँप रहा है, लड़खड़ा रहा है, और बेचैन हो रहा है सो क्या वसन्तके द्वारा अपने अखण्ड पक्षवाले वाणोंके द्वारा हृदयमें घायल नहीं किया गया है ? ॥ २० ॥ वसन्तने क्या नहीं किया ? यह अनाथ खियोंका समूह नष्ट कर दिया, उन उत्त-मोत्तम मुनियोंके समूहको विधुर-दुःखी बना दिया और इधर खियों का मान तुल्य मदोन्मत्त हाथी नष्ट कर दिया ॥ २१ ॥ इस प्रकार चारों ओर प्रहार करनेवाले वसन्त रूपी वनचरसे पराभवकी आशङ्का कर ऐसा कौन-सा रसिक जन था जिसने अपने वक्षःस्थल पर खियोंका उन्नत स्तनरूप कवच धारण नहीं किया था ॥ २२ ॥ जिनके उन्नत नितम्बोंके तट चब्बल वेणीरूप लताओंके अन्त भागसे ताड़ित हो रहे हैं ऐसी तरुण खियाँ मानो कामरूप भीलके कोड़ोंसे आहत हो कर ही उत्तम भूला द्वारा चिरकाल तक क्रीड़ा कर रही थीं ॥ २३ ॥ कामदेवके वशीकरण ओषधिके चूर्णकी तरह फूलोंका पराग ऊपर ढालते हुए वसन्तने औरकी तो बात क्या, उन जितेन्द्रिय मुनियोंको

भी अपने नामसे वश कर लिया था ॥२४॥ स्वयं पतियोंके घर जाने लगीं, कलह छोड़ दीं, और प्रिय कामियोंके मुख पर दृष्टि देने लगीं—इस प्रकार लियोंने कोयलरूप अध्यापककी शिक्षासे बहुत कुछ चेष्टाएं की थीं ॥२५॥

वसन्त समाप्त हुआ, ग्रीष्मका प्रवेश हुआ, उस समय सर्वत्र विचकिलके फूलोंकी सफेद-सफेद पंक्ति फूल रही थी जो ऐसी जान पड़ती थी मानो शुचि—ग्रीष्म ऋतुके समागमसे [पक्षमें पवित्र पुरुषोंके संसर्गसे] मधु—वसन्त [पक्षमें मदिरा] का त्याग करने वाले प्रसन्न चित्त वनरूप सम्पदाओंके मुख पर हास्यकी रेखा ही प्रकट हुई हो ॥ २६॥ मालतीके उत्तमोत्तम फूलों पर बैठे हुए भ्रमर आनन्दसे गुज्जार कर रहे थे, उसके छलसे ऐसा जान पड़ता था मानो दिव्यिजयके समय होनेवाली शङ्खकी नई-नई घोषणा प्रत्येक मनुष्यको कामरूपी राजा के वश कर रही थी ॥२७॥ मदिरा पान करनेसे लाल-लाल दिखने वाली लियोंकी दृष्टिकी तरह जो गुलाबके नये-नये फूल खिल रहे थे वे ऐसे जान पड़ते थे मानो कामदेवरूप राजाने लियोंके विस्तृत मानका पराजय कर दिया अतः मधुपों—भ्रमरों [पक्षमें मद्यपायियों] के द्वारा बजाये हुए काहल नामक बाजे ही हों ॥२८॥ शरीर पर चन्दन, शिर पर मालतीकी निर्मल माला और गलेमें हार—लियोंका यह उत्कृष्ट वेष पुरुषोंमें नया-नया मोह उत्पन्न कर रहा था ॥२९॥ ग्रीष्म ऋतुमें निर्जल सरोवरकी भूमि सूख कर फट गई थी जो ऐसी जान पड़ती थी मानो आगत रुषातुर मनुष्यको निराश देख लज्जासे उसका हृदय ही फट गया हो ॥ ३०॥ इस ऋतुमें नवीन पल्लवोंके समान लपलपातीं जिहाएं कुत्तोंके मुखसे बाहर निकल रही थीं जो ऐसी जान पड़ती थीं मानो सूर्यकी किरणोंके समूहसे हृदयमें उत्पन्न हुई अग्निकी बड़ी-बड़ी ज्वालाएं ही थीं क्या ? ॥३१॥

तदनन्तर कामियोंको आनन्द देनेवाला वह वर्षाकाल आया जो कि ठीक दुर्जनके समान जान पड़ता था क्योंकि जिस प्रकार दुर्जन द्विजराज—त्राह्णणको भी नष्ट कर देता है उसी प्रकार वर्षाकाल भी द्विजराज—चन्द्रमाको भी नष्ट कर रहा था, जिस प्रकार दुर्जन मित्रके गुणको नष्ट करने वाला होता है उसी प्रकार वर्षाकाल भी मित्र—सूर्यके गुणको नष्ट करने वाला था और जिस प्रकार दुर्जन नवकन्दल होता है—नूतन सुखको खण्डित करने वाला होता है उसी प्रकार वर्षाकाल भी नवकन्दल था—नये-नये अंकुरोंसे सहित था ॥३२॥ जहाँ-तहाँ कुटजके फूल फूले हुए थे उनके छलसे ऐसा जान पड़ता था मानो काले-काले [पक्षमें दुष्ट हृदय] मेघोंके द्वारा खदेढ़ी नक्षत्रों की पड़कि ही भ्रमर-ध्वनिके बहाने रोती हुई बड़े खेदके साथ आकाश से इस विन्ध्याचलके बनमें अवतीर्ण हुई हो ॥३३॥ मेघोंसे [पक्षमें स्तानोंसे] सुकी आकाश-लक्ष्मी हारके समान दूट-दूट कर गिरनेवाली जलधारासे ऐसी जान पड़ती थी मानो कदम्बके फूलोंसे सुवासित वायु रूप नायकके साथ प्रथम समागम ही कर रही हो ॥३४॥ बड़े-बड़े मेघोंकी पड़कि ऐसी जान पड़ती थी मानो विजली रूप सुन्दर दीपक ले संसारको संतापित करनेवाले सूर्यको खोजनेके लिए ही किसानोंके आनन्दके साथ प्रत्येक दिशामें धूम रही हो ॥३५॥ ऐसा जान पड़ता है कि समुद्रका जल पीते समय मेघने मानो बड़वानल भी पी लिया था । यदि ऐसा न होता तो विजलीके नामसे अग्निकी सुन्दर ज्योति क्यों देवीप्यमान होती ? ॥३६॥ सावनके माहमें निकली कामदेवके वाराणोंके समान तीक्ष्ण मालतीकी कोमल कलिकाओंसे मानो हृदयमें घायल हुआ भ्रमरोंका समूह आगे किन लताओंको देखनेके लिए जा सका था ॥३७॥ जिसमें सफेद-सफेद फूलोंके अंकुर प्रकट हुए हैं ऐसा निश्चल भ्रमर-समूहसे व्याप्त केतकीका वृक्ष दाँतोंके

द्वारा तीनों लोकोंको रौंदनेवाले कामदेवके मदोन्मत्त हाथीके समान अत्यन्त सुशोभित हो रहा था ॥३८॥ हे सर्व ! दूसरेकी बात जाने दो जब तुम नाथ होकर भी अपना स्नेहपूर्ण भाव छिपाने लगे तब मेरी उस सखीको निश्चित ही अनाथ-सा समझ वह मेघ शत्रुकी तरह विष [पक्षमें जल] देता हुआ मार रहा है और विजलियाँ जला रही हैं । पति के आभावमें असहा संतापसे पीड़ित रहनेवाली इस सखीने सरोवरोंके जलमें प्रवेश कर उसके कीड़ोंको जो अपने शरीर से संतापित किया था वह पाप क्या उसके पतिको न होगा ? इस पावसके समय सरोवर अपने आप कमलरहित हो गया है और वनको उसने पल्लवरहित कर दिया है यदि चुपचाप पड़ी रहनेवाली उस सखीके मरनेसे ही तुम्हें सुख होता है तो कोई बात नहीं, परन्तु वन पर भी तुम्हें दया नहीं । हे सुभग ! न वह क्रीड़ा करती है, न हँसती है, न बोलती है, न सोती है, न खाती है और न कुछ जानती ही है । वह तो सिर्फ नेत्र बन्दकर रतिरूप श्रेष्ठ गुणोंको धारण करने वाले एक तुम्हारा ही स्मरण करती रहती है । इस प्रकार किसी दयावती स्त्रीने जब प्रेमपूर्वक किसी युवासे कहा तब उसका काम उत्तेजित हो उठा । अब वह जैसा आनन्द धारण कर रहा था जैसा सौन्दर्यका अहङ्कार नहीं ॥३९-४३॥ जब वृणकी कुटीके समान छियों के हृदयमें तीव्र वियोगरूप अग्नि जलने लगी तब शब्द करनेवाले मयूर और मेंढक ऐसे जान पड़ते थे मानो घबड़ाये हुए कुदुम्बियोंके समान रुदन ही कर रहे हों ॥४४॥

प्रलाप करनेवाले वियोगियों पर दयाकर ही मानो यह शरद क्रहुतु प्रकट हुई है और उनके दाह रूप तीव्रज्वरको शान्त करनेके लिए ही मानो उसने सरोवरोंका जल निरन्तर बड़े-बड़े कमलोंसे युक्त कर दिया है ॥ ४५ ॥ किरणों द्वारा [पक्षमें हाथोंके द्वारा] कमलरूप

मुखको ऊपर उठा चुम्बन करनेवाले सूर्य पर इस शरदूङ्घतुने अधिक आदर प्रकट नहीं किया किन्तु उसके विपरीत चन्द्रमाके साथ केलि करनेमें सुख-पूर्वक तत्पर रही। शरदूने अपनी इस प्रवृत्तिसे ही मानो सूर्यको अधिक संताप दिया था ॥ ४६ ॥ जिसके सफेद मेघमण्डल पर [ पक्षमें-गौरवर्ण स्तनमण्डल पर ] इन्द्रधनुष रूप नवक्षतका चिह्न प्रकट है ऐसी शरदूङ्घतुने गम्भीर चित्तवाले मुनियों को भी काम-बाधा उत्पन्न कर दी थी ॥ ४७ ॥ जिस प्रकार नवीन समागमके समय लज्जा धारण करनेवाली कुलवती स्त्रियाँ धीरे-धीरे अपने स्थूल नितम्ब मण्डल वस्त्ररहित कर देती हैं उसी प्रकार इस शरदूङ्घतुमें बड़ी-बड़ी नदियाँ अपने विशाल टट जलरूप वस्त्रसे रहित कर रही थीं ॥ ४८ ॥ इस शरदूके समय चमचमाती विजलीकी विशाल कान्तिसे देवीप्यमान सफेद मेघको देख पीली-पीली जटाओंसे सुशोभित सिंहकी शङ्कासे मेघोंके समूह क्षणभरके लिए अपनी गर्जना बन्द कर देते हैं ॥ ४९ ॥ इधर भ्रमर-पंक्तिका नवीन धानके साथ सम्बन्ध हो गया अतः उसने बड़े-बड़े खेतोंके जलमें खिले हुए उस कमल-समूहका जो कि मनोहर हंसीके मुखसे खण्डित था निकट होनेपर भी सिरस्कार कर दिया ॥ ५० ॥ यह कामदेव रूप हस्तीके मद-जलकी बास है, सप्तपर्ण वृक्षकी नहीं और वह कमलिनीके चारों ओर उसी हस्तीके पैरकी दूटी जंजीर है, भ्रमरियोंकी पंक्ति नहीं है ॥ ५१ ॥ लोग बागमें धूमनेवाले तोताओंकी कौतुक उत्पन्न करनेवाली पंक्तिको आँख उठा-उठा कर ऐसा देखते थे मानो आकाश-लक्ष्मीकी लालमणि खचित हरे-हरे मणियोंकी मनोहर कण्ठी ही हो ॥ ५२ ॥ मगशिरमें वर्फसे मिली दुःसह वायु चल रही थी अतः निरन्तर की शीतसे डर कामदेव जिसमें वियोगाभि जल रही थी ऐसे किसी सुन्दराङ्गीके हृदयमें जा बसा था ॥ ५३ ॥ यदि अत्यन्त तरुण

खियोंके स्थूल स्तनोंका समूह शरण न होता तो उस हेमन्तके समय कीर्तिको हरनेवाला वर्फ मनुष्योंके शरीर पर आ ही पड़ा था ॥ ५४ ॥ चूँकि उस समय खियाँ बड़े आदरके साथ केशरका खूब लेप लगाती थीं, ओठोंमें जो दन्ताधातके ब्रण थे उन्हें मेनसे बन्द कर लेती थीं और घनी-मोटी चोली पहिनती थीं अतः उन्होंने घोषणा कर दी थी कि यह हेमन्त काल तो संसारके उत्सवका काल है ॥ ५५ ॥ चूँकि वर्फसे भरे दिन, संसारमें बार-बार कामदेवके तेजकी अधिकता बढ़ा रहे थे अतः उन्होंने सूर्यके तेजकी महिमा घटा दी थी ॥ ५६ ॥

जब कोई दुष्ट राजा अपनी महिमाके उद्यसे प्रजाकी कमला—लक्ष्मीको छीन उसे दरिद्र बना देता है तब जिस प्रकार दूसरा दयालु उदार राजा पदासीन होने पर प्रजासे करोपचय—टैक्सका संप्रह नहीं करता उसी प्रकार जब शिशिरने निरन्तर वर्फकी वर्षासे प्रजाके कमल छीन उसे कमल रहित कर दिया तब दयालु एवं उदार [पक्षमें दक्षिण दिशास्थ] सूर्यने करोपचय—किरणोंकी संप्रह नहीं किया था ॥ ५७ ॥ उस समय सूर्य किसी तपस्वीकी समता धारण कर रहा था क्योंकि जिस प्रकार तपस्वी समस्त इन्द्रियोंकी सामर्थ्य नष्ट कर देता है उसी प्रकार सूर्य भी समस्त इन्द्रियोंका सामर्थ्य नष्ट कर रहा था, जिस प्रकार तपस्वी धर्मदिक्—धर्मका उपदेश देने वालोंका आश्रय प्रहण करता है उसी प्रकार सूर्य भी धर्मदिक्—यमराजकी दक्षिण दिशाका आश्रय कर रहा था, और जिस प्रकार तपस्वी तपसा—तपश्चरणके द्वारा शरीरमें कृश तेज धारण करता है उसी प्रकार सूर्य भी तपसा—माघ मासके द्वारा शरीरमें कृश तेज धारण कर रहा था ॥ ५८ ॥ इस शिशिरके समय मृगनयनी खियोंके सीत्कृतसे कम्पित ओठोंके बीच प्रकट दाँतोंके समान कान्तिवाली कुन्दकी खिली हुई नवीन लताओंने जिस किसी तरह मनुष्योंके हृदयमें धैर्य

उत्पन्न किया था ॥ ५६ ॥ जिस प्रकार मनुष्य सुन्दर रूपवाली स्त्रीके प्रसिद्ध एवं माननीय अन्य गुणोंमें निःस्पृह हो जाते हैं उसी प्रकार लोग सुगन्धित पत्तों वाले मरुवक वृक्षके फूलोंमें निःस्पृह हो गये थे ॥ ६० ॥ इस शिशिर ऋतुमें पृथिवी लोध्र पुष्पकी पराग और जगद्विजयी कामदेव रूप राजाकी उज्ज्वल कीर्तिको एक ही साथ क्या स्पष्ट रूपसे नहीं धारण कर रही थी ? ॥ ६१ ॥ इस माघके महीनेमें कामियोंका समूह अनेक आसनोंका साक्षात् करनेवाली सुरत योग्य बड़ी-बड़ी रात्रियाँ पाकर प्रसन्नचित्त युवतियोंके साथ अत्यन्त रमण करता था ॥६२॥

तदनन्तर एक साथ उपस्थित ऋतुसमूहकी सुन्दरता देखनेके इच्छुक और नयसे तीनों लोकोंको संतुष्ट करनेवाले जिनेन्द्रदेवसे किन्नरेन्द्र बड़ी विनयके साथ इस प्रकार बोला ॥ ६३ ॥ भगवन् ! ऐसा जान पड़ता है मानो यह ऋतुओंका समूह एक साथ सुनाई देनेवाले भ्रमर, कोयल, हंस और मयूरोंके रसाभिराम समस्त शब्दोंके द्वारा आपका आह्वान ही कर रहा हो—आपको बुला ही रहा हो ॥ ६४ ॥ हे स्वामिन् ! देवोंकी जो सेना निर्मनस्क परिमित आरम्भ वाली एवं गमनसे रहित थी वही आज वसन्तके कारण कामवश सुन्दर शब्द कर रही है और भाग्यके समूहसे मेरे प्रति अत्यन्त नम्र बन गई है ॥ ६५ ॥ हे मदनसुन्दर ! जिसने अनेक लताओं और वृक्षोंका विस्तार भले ही देखा हो तथा जो प्रभाके समूहमें सुन्दरताको भले ही प्राप्त होती हो पर वह स्त्री इस वसन्तके समय क्या उत्तम पुण्यवती कही जा सकती है जो कि अपने पतिको प्राप्त नहीं है । अरे ! वह तो स्पष्ट पुण्यहीन है ॥ ६६ ॥ हे विशाल नेत्र ! जिस प्रकार यह समुद्रान्त पृथिवी शत्रुओंको नष्ट करनेवाले आपमें गुण देख अनुराग सहित है उसी प्रकार यह स्त्री इस वनमें उत्तम तिलक वृक्षोंको देख

विलास मुद्राके स्थान-स्वरूप अपने पतिमें अनुराग-सहित हो रही हैं ॥ ६७ ॥ चूँकि वह पुरुष इस ऊँचे-ऊँचे वृक्षोंसे युक्त बनमें कोयलों का मनोहर शब्द सुन चुका है अतः पद-प्रहार द्वारा उत्तम तरुणीसे आहृत हो मद धारण कर रहा है ॥ ६८ ॥ हे वरनाथ ! हे राजाओंकी उत्तम लक्ष्मीसे युक्त ! आप पाप-रहित हैं इसीलिए यह जलके उदय को चाहने वाला वर्षाकाल मयूर-ध्वनिके बहाने सुन्दर स्तवनसे आज आपकी स्तुति कर रहा है ॥ ६९ ॥ मन्दरगिरिकी शिखर पर स्थित चन्द्रमाकी कला भी मेघखण्डसे युक्त नहीं है और वे मयूर भी जो कि वर्षा कालमें अमन्द रससे युक्त थे इस समय मन्द रसके अनुगामी हो रहे हैं इन सब कारणोंसे अनुमान होता है कि शरद् ऋतु आ गई ॥ ७० ॥ जिस प्रकार प्रत्यञ्चा-रूप लता धनुषके पास जाती है उसी प्रकार भ्रमरोंकी पंक्ति जलमें प्रफुल्लित कमलोंके पास पहुँच गई है, यही कारण है कि इस शरद् ऋतुके समय अप्सराओंकी पंक्ति कामदेवके वाणोंसे खण्डित हो देवोंकी अधिकाधिक सङ्गति कर रही है ॥ ७१ ॥ इस प्रकार इन्द्रने जब आनन्दके साथ उत्कृष्ट वचन कहे तब फूलोंमें छिपी मधुर गान करनेवाली भ्रमर-पंक्तिको देख पाप-रहित जिनेन्द्रदेवकी वृक्ष-समुदायके बीच कीड़ा करनेकी इच्छा हुई ॥ ७२ ॥

इस प्रकार महाकवि श्री हरिचन्द्र द्वारा विरचित धर्मशर्माभ्युदय  
महाकाव्यमें ग्यारहवां सर्ग समाप्त हुआ



## द्वादश सर्ग

तदनन्तर इक्ष्वाकु वंशके अधिपति भगवान् धर्मनाथ वन-वैभव  
देखनेकी इच्छासे नगरसे बाहर निकले सो ठीक ही है क्योंकि जब  
साधारण मनुष्य भी अनुयायियोंके अनुकूल प्रवृत्ति करने लगते हैं  
तब गुणशाली उन प्रभुकी तो कहना ही क्या है ? ॥ १ ॥ उस ऋतु-  
कालमें पुष्पवती वनस्थली [ पक्षमें मासिकधर्मवाली खी ] का सेवन  
करनेके लिए जो मनुष्य उत्कर्पित हो उठे थे उसमें अपने ऋमकी  
हानिका विचार न करने वाला मनका बड़ा अनुराग ही कारण था ॥ २ ॥  
खिले हुए पुष्प-वृक्षोंसे युक्त वनमें मनुष्योंने स्त्री-समूहके साथ ही  
जाना अच्छा समझा क्योंकि जब कामके पाँच ही वाण सह्य नहीं  
होते तब असंख्यात वाण सह्य कैसे हो सकेंगे ॥ ३ ॥ उस समय  
महावरसे रँगे हुए स्त्रियोंके चरण-कमलोंका युगल ऐसा जान पड़ता  
था मानो गुलाबके अग्रभागके करण्टकसे क्षत हो जानेके कारण निकलते  
हुए खूनके समूहसे ही लाल-लाल हो रहा था ॥ ४ ॥ खियोंकी भुजाएँ  
यद्यपि सुवृत्त थीं—गोल थीं [ पक्षमें सदाचारी थीं ] फिर भी आने-  
जानेमें रुकावट डालनेवाले जड़—स्थूल [ पक्षमें धूर्त ] नितम्बके  
साथ कड़णोंकी ध्वनिके बहाने मानो कलह कर रही थीं ॥ ५ ॥ मार्गमें  
चलते समय किसी मृगनयनीकी करधनी किङ्किणियोंके मनोहर  
शब्दोंसे ऐसी जान पड़ती थी मानो वह यह जानकर रो ही रही थी  
कि यह कुशोदरी स्थूल स्तन-मण्डलके बोझसे मध्यभागसे जल्दी ही  
टूट जावेगी ॥ ६ ॥ मार्गमें दक्षिणका पवन चतुर नायककी भाँति  
नितम्ब-संमर्द्दन, भुजाओंका गुदगुदाना एवं पसीना दूर करना आदि

क्रियाओंसे मृगनयनी त्रियों की बार-बार चापलूसी कर रहा था ॥ ७ ॥  
 कोई स्त्री चलती-फिरती लताके समान लीलापूर्वक बनको जा रही थी ।  
 क्योंकि जिस प्रकार लता प्रवालशालिनी—उत्तम पल्लवोंसे सुशोभित  
 होती है उसी प्रकार खी भी प्रवालशालिनी—उत्तम केशोंसे सुशोभित  
 थी । जिस प्रकार लता अनपेतविभ्रमा—पक्षियोंके संचारसे सहित होती  
 है उसी प्रकार खी भी अनपेतविभ्रमा—विलास-चेष्टाओंसे सहित  
 थी । जिस प्रकार लता उच्चतनगुच्छलाञ्छिता—ऊँचे भागमें लगे हुए  
 गुच्छोंसे सहित होती है उसी प्रकार खी भी उच्चतनगुच्छलाञ्छिता—  
 गुच्छोंके समान सुशोभित उन्नत स्तनोंसे सहित थी और जिस प्रकार  
 लता उद्यतरुणावलम्बिता—उन्नत वृक्षसे अवलम्बित होती है उसी प्रकार  
 खी भी उद्यतरुणावलम्बिता-उत्कृष्ट तरुण पुरुषसे अवलम्बित थी ॥ ८ ॥  
 मार्गमें मलय पर्वनका जो वायु त्रियोंके नितम्ब-स्थलके आवातसे  
 झक गया था तथा स्तनोंके ताड़नसे मूर्छित हो गया था वह उन्हींके  
 श्वास-निश्वाससे जीवित हो गया था ॥ ९ ॥ कोई मृगलोचना पति  
 के गलेमें भुजबन्धन डाल नेत्रोंके बन्द होनेसे गिरती-पड़ती मार्गमें  
 इस प्रकार जा रही थी मानो कामसे होनेवाली अन्धताको ही प्रकट  
 करती जाती हो ॥ १० ॥ बन जानेवाली मृगलोचनाओंके नूपुर और  
 हस्त-कङ्कणोंके शब्दसे मिश्रित रवमयी किङ्गिणियोंका जैसा-जैसा  
 शब्द होता था वैसा-वैसा ही कामदेव उनके आगे नृत्य करता जाता  
 था ॥ ११ ॥ हे तन्वि ! तेरी भृकुटि-रूप लता बार-बार ऊपर उठ रही  
 है और ओष्ठ-रूप पहव भी कँप रहा है इससे जान पड़ता है कि तेरे  
 हृदयमें मुखकान-रूप पुष्पको नष्ट करनेवाला मान-रूप वायु बढ़ रहा  
 है ॥ १२ ॥ हे मृगनयनि ! इस समय, जो कि संसारके समस्त प्राणियों  
 को आनन्द करनेवाला है, तू ने व्यर्थ कलह कर रखली । मानवती  
 स्त्रियोंको अभिमान सदा सुलभ रहता है परन्तु यह क़स्तुओंका क्रम

हुलभ होता है ॥१३॥ पतिसे किसी कार्यमें अपराध बन पड़ा है—इस निर्हेतुक बातसे ही तेरा मन व्याकुल हो रहा है । पर हे भामिनि ! यह निश्चित समझ कि परस्पर उन्नतिको प्राप्त हुआ प्रेम अस्थानमें भी भय देखने लगता है ॥ १४॥ अन्य स्त्रियोंसे प्रेम न करनेवाले पतिमें जो तूने अपराधका चिह्न देखा है वह तेरा निरा भ्रम है क्योंकि जो स्नेहसे तुझे सब और देखा करता है वह तेरे विरुद्ध आचरण कैसे कर सकता है ॥ १५॥ जिस प्रकार स्नेह—तेलसे भरा हुआ दीपक चन्द्रमाकी शोभाको दूर करनेवाली प्रातःकालकी सुषमा से सफेदीको प्राप्त हो जाता है—निष्प्रभ हो जाता है उसी प्रकार स्नेह—प्रेमसे भरा हुआ तेरा बल्लभ भी चन्द्रमाकी शोभाको तिरस्कृत करनेवाली तुम दूरवर्तिनीसे सफेद हो रहा है—विरहसे पाण्डु वर्ण हो रहा है ॥ १६॥ उसने अपना चित्त तुझे दे रखवा है । इस ईर्झीसे ही मानो उसकी भूख और निद्रा कहीं चली गई है और यह चन्द्रमा शीतल होने पर भी मानो तुम्हारे मुखकी दासताको प्राप्त होकर ही निरन्तर उसके शरीरको जलाता रहता है ॥ १७॥ मालूम होता है उसके वियोगमें तुम्हारा हृदय भी तो कामके बाणोंसे खण्डित हो चुका है अन्यथा श्रेष्ठ सुगन्धिको प्रकट करनेवाले ये निश्वासके पवन क्यों निकलते ? ॥१८॥ अतः मुझपर प्रसन्न होओ और संतप्त लोह-पिण्डोंकी तरह तुम दोनोंका मेल हो—इस प्रकार सखियों द्वारा प्रार्थित किसी खीने अपने पतिको अनुकूल किया था—कृत्रिम कलह छोड़ उसे स्वीकृत किया था ॥ १९॥

उस समय जब कि कोयलकी मिठी कूक मान नष्ट कर खी-पुरुषोंका मानसिक अनुराग बढ़ा रही थी तब जगद्विजयी काम-देव केवल कौतुकसे ही धनुष द्विला रहा था ॥ २०॥ महादेवजीके युद्धके समय भागा हुआ वसन्त कामदेवका विश्वासपात्र कैसे हो

सकता था ? हाँ, पार्वतीका विश्वास प्राप्त कर खियोंको अवश्य अपना जीवन प्रदान करनेमें परिणित मानता है ॥ २१ ॥ स्वामि-द्रोही वसन्तका आश्रय करनेवाली कोयले विवरण्ता—वर्णराहित्य [ पक्षमें कृष्णता ] और लोक-बहिष्कार [ पक्षमें वनवास ] को प्राप्त हुईं तथा स्वामिभक्त खियोंके चरणयुगलकी छायाको प्राप्त कमल लक्ष्मीका स्थान बन गया ॥ २२ ॥ तरकसोंकी तरह वृक्षोंको धारण करनेवाले इस वसन्तने कामदेवके लिए कितने फूलोंके बाण नहीं दिये ? फिर भी यह जगत्के जीतनेमें खीके कटाक्षको ही समर्थ वाण मानता है ॥ २३ ॥ कामदेव वसन्त-कीड़ा और मलय-समीर आदिके साथ आचार मात्रसे मेल रखता है यथार्थमें तो समस्त दिविवजयके समय स्त्रियाँ ही उसकी निरन्तर सहायता करती हैं ॥ २४ ॥ इस प्रकार प्रकरणवश पतियों द्वारा प्रशंसित खिचाँ वसन्तका तिरस्कार करने वाली अपनी शक्तिको सुन सौन्दर्यके गर्वसे गर्वन ऊँचा उठाती हुई लड़खड़ाते पैरोंसे मार्गमें जा रही थी ॥ २५ ॥

कान्तिके उदयसे मनुष्योंके नेत्रोंको आनन्दित करनेवाले एवं विलासिनी-खियोंसे धिरे उत्तर कोसलाधिपति भगवान् धर्मनाथने वनमें इस प्रकार प्रवेश किया जिस प्रकार कि ताराओंसे अलंकृत चन्द्रमा मेघमें प्रवेश करता है ॥ २६ ॥ यह गिरीश-महादेवजीका [ पक्षमें भगवान् धर्मनाथका ] कीड़ा-वन है ऐसा सुननेसे वहाँ धूमता हुआ कामदेव मानो दाहके भयसे ही कान्ति-रूप अमृतके कोश-कलशके समान सुशोभित खियोंके तत्नोंका सन्निधान नहीं छोड़ रहा था ॥ २७ ॥ ऐसा जान पड़ता है कि कामदेव जबसे महादेवजीके नेत्रानलसे जला तबसे प्रज्वलित अग्निमें द्वेष रखने लगा था । यही कारण है कि वह सघन वृक्षोंमें जिसमें सदा दुर्दिन बना रहता है ऐसे इस वनमें निवास करनेका प्रेमी हो गया था ।

॥२८॥ इस वनमें जो सब और वायुके द्वारा कम्पित केतकीकी पराग रूप धूलीका समूह उड़ रहा था वह ऐसा जान पड़ता था मानो कामरूप दावानलसे जले विरही मनुष्योंकी भस्मका समूह ही हो ॥२९॥ इधर-उधर धूमती कज्जलके समान काली भ्रमरियोंकी पड़क्ति जगद्विजयी मदन महाराजके हाथमें लपलपाती पैनी तलवारका भ्रम धारण कर रही थी ॥३०॥ उस समय वनमें ऐसा जान पड़ता था कि भ्रमरूपी चारण वाणोंके द्वारा समस्त संसारको जीत एकच्छत्र करनेवाले कामभूपालकी मानो अविनाशी विरुद्वाली ही गा रहे हों ॥३१॥ यदि यह परागके समूह फूलोंके हैं, कामरूप मन्त्र हस्तीके धूलिमय विस्तर नहीं हैं तो यह भ्रमरोंके बहाने, पथिकोंको मारनेके लिए दौड़नेवाले उस हाथीकी पादशृङ्खला बीचमें ही क्यों टूट जाती ? ॥३२॥ पलवरूपी ओठको और पुष्परूपी बछको खींचनेमें उत्सुक तरुण वसन्त ऐसा दिखाई देता था मानो कोयलकी कूकके बहाने लतारूपी लियोंके समागमके समय हर्षसे शब्द ही कर रहा हो ॥३३॥ हे तन्वि ! यदि तेरे चित्तमें यहाँ मयूरोंका ताएङ्गवनृत्य देखनेका कौतुक है तो हे सुकेशि ! स्थूल नितम्बका चुम्बन करनेवाले इन मालाओं सहित केश-समूहको ढक ले ॥३४॥ जलमें खिला हुआ सुन्दर कमलोंका समूह तेरे मुख-कमलसे पराजित हो गया था इसी लिए वह लज्जित हो अपने पेटमें भ्रमरावलिरूप छुरीको भोकता हुआ-सा दिखाई देता था ॥३५॥ तेरे विलासपूर्ण नेत्रोंका युगल देख नील कमल लज्जासे पानीमें जा छूबे और जिसमें मणिमय नूपुर शब्द कर रहे हैं ऐसा गमन देख हम लज्जासे शीघ्र ही आकाश में भाग गये ॥३६॥ यदि यह अशोकके पलव तेरे ओष्ठकी कान्तिके आगे कुछ समय तक प्रकाशमान रहेंगे तो अन्तर समझकर लज्जित हो अवश्य ही विवर्णताको प्राप्त हो जावेंगे ॥३७॥ हे चर्चिड ! क्षण

भरके लिए वियोगिनी खियों पर दयालु हो जा और अपनी सुन्दर बाणी प्रकट कर दे जिससे यमराजके दूतके समान दीखनेवाले ये दुष्ट कोयल चुप हो जावें ॥३८॥ इस प्रकार अनेक तरहके चाढ़वचन कहनेमें निपुण किसी तरुण पुरुषने अमृतकी प्याऊके हुल्य मीठे-भीठे वचन कह अपनी मानवती प्रियाको क्षणभरमें बढ़ते हुए आनन्दसे क्रोध-रहित कर दिया ॥३९॥

लतागृहरूप क्रीड़ा-भवनोंमें सञ्चित एवं सूर्यकी भी किरणोंके अगोचर अन्धकारको अपनी प्रभाओंके द्वारा, लताओंको आलोकित करनेवाली, काम-दीपिकाओंने क्षणभरमें नष्ट कर दिया था ॥४०॥ फूल तोड़नेकी इच्छासे इधर-उधर घूमती हुई कमलनयना खियों पूजा-द्वारा जिनेन्द्रदेवकी अर्चा करनेके लिए प्रयत्नशील वन-देवियोंके समान सुशोभित हो रही थीं ॥ ४१ ॥ ऊँची डाली पर लगे फूलके लिए जिसने दोनों एड़ियां उठा अपनी भुजाएं ऊपर की थीं परन्तु बीचही में पेटके पुलख जानेसे जिसके नितम्ब स्थलका वस्त्र खुल-कर नीचे गिर गया ऐसी स्थूलनितम्बवाली खीने किसे आनन्दित नहीं किया था ? ॥४२॥ उस समय वन पवनसे ताड़ित हो कमित हो रहा था अतः ऐसा जान पड़ता था मानो हाथोंसे पल्लवोंको, नेत्रोंसे फूलोंको, और नखोंकी किरणोंसे मङ्गरियोंको जीत ग्रहण करनेकी इच्छा करनेवाली खियोंके भयसे ही मानो कौप उठा हो ॥४३॥ चूंकि सदा आगमाभ्यासरूप रससे उज्ज्वल रहनेवाले [प्रकृतमें सदा वृक्षोंकी शोभाके अभ्यास रूपसे प्रकाशमान रहनेवाले] सुमनोगण—विद्वानोंके समूह भी [प्रकृतमें पुष्पोंके समूह भी] प्रमत्त खियोंके हाथके समागमसे क्षण भरमें पतित हो गये [प्रकृतमें—नीचे आ गिरे] अतः वह वन-लज्जासे ही मानो कान्तिहीन हो गया था ॥ ४४ ॥ और क्या ? यह कोयलका पञ्चम स्वर आदि अन्य सेवक

पुण्यसे ही यश प्राप्त करते हैं परन्तु कामदेव रूप राजाका कार्य उसी एक आमवृक्षके द्वारा सिद्ध होता है—यह विचार किसी खीने पतिको वश करनेवाली औषधिके समान आमकी नई मञ्जरी बड़े आनन्दसे धारण की परन्तु उस भोलीने यह नहीं जाना कि इनके दर्शन मात्रसे मैं स्वयं पहलेसे ही इनके वश हो चुकी हूँ ॥४५-४६॥ कोई एक खी लताओंके अप्रभागसे भूला भूल रही थी, भूलते समय उसके स्थूल नितम्ब-मण्डल वारचार नत-उन्नत हो रहे थे जिससे ऐसी जान पड़ती थी मानो पुरुषायित क्रियाको बढ़ानेके लिए परिश्रम ही कर रही थी ॥४७॥ कोई एक खी चूड़ामणिकी किरण रूप धनुषसे युक्त अपने मस्तक पर कदम्बके फूलका नवीन गोलक धारण कर रही थी जिससे ऐसी जान पड़ती थी मानो वनमें मर्मभेदी को यल के लिए उसने निशाना ही बाँध रखदा हो ॥४८॥ किसी खीने खिले हुए चम्पेके सुन्दर फूलोंकी मालाको इस कारण अपने हाथसे नहीं उठाया था कि वह कामदेव रूप यमराजके द्वारा ग्रस्त विरहिणी खीकी गिरी हुई सुवर्ण-मेखलाकी बिंदम्बना कर रही थी—उसके समान जान पड़ती थी ॥ ४९ ॥ किसी खीने ऊँची डालीको मुकानेके लिए अपनी चब्बल अंगुलियोंवाली भुजा ऊपर उठाई ही थी कि पतिने छलसे उसके बाहुमूलमें गुदगुदा दिया इस क्रियासे खीको हँसी आ गई और फूल टूट कर नीचे आ पड़े । उस समय वे फूल ऐसे जान पड़ते थे मानो खीकी मुसकान देख लजित ही हो गये हों और इसी-लिए आत्मघातकी हच्छासे उन्होंने अपने आपको वृक्षके अप्रभागसे नीचे गिरा दिया हो ॥५०॥ उस समय परत्पर एक दूसरेकी दी हुई पुष्प-मालाओंसे खी-पुरुष ऐसे सुशोभित हो रहे थे मानो कामदेवने उन्हें तीव्र कोपसे अपने अव्यर्थ वाणोंके द्वारा ही व्याप्त कर लिया हो ॥५१॥ सपलीका नाम भी मृगनयनी खियोंके लिए मानो आभि-

चारिक—बलिदानका मन्त्र हो रहा था । यही कारण था कि सप्तती का नाम लेकर पतियोंके द्वारा दी हुई पुष्पमाला भी उनके लिए वज्र हो रही थी ॥ ५२ ॥ संभोगके बाद लतागृहसे बाहर निकलती स्वेद-युक्त कपोलोंवाली स्त्रियोंको वृक्ष वायुसे कम्पित पल्लवरूपी पङ्कोंके द्वारा मानो हवा ही कर रहे थे ॥ ५३ ॥ चकोरके समान सुन्दर नेत्रों-वाली स्त्रियोंके वक्षःस्थल पर पतियोंने जो चित्र-विचित्र मालाएं पहिनाई थीं वे ऐसी जान पड़ती थीं मानो उनके भीतर प्रवेश करनेवाले कामदेवकी बन्दन-मालाएं ही हों ॥ ५४ ॥ मनुष्योंने स्त्रियोंके मस्तक पर स्थित मालाओंको विलासकी मुस्कान, रति के कटाक्षोंका विलास, कामदेवकी अमृतरसकी छटा अथवा यौवनरूपी राजाका यश माना था ॥ ५५ ॥ कोई एक सुलोचना पतिके देखनेसे काम-विहळ हो गई थी अतः फूल-रहित वृक्ष पर भी फूलोंकी इच्छासे बार-बार अपना हस्तरूपी पल्लव डालती हुई स्त्रियोंको हास्य उत्पन्न कर रही थी ॥ ५६ ॥ उस समय पुष्पमालारूप आभरणोंसे मृगनयनी स्त्रियोंके शरीरमें जो सौन्दर्य उत्पन्न हुआ था, कामदेव ही उसका वर्णन करना जानता है और वह भी तब जब कि किसीके प्रसादसे कवित्व-शक्ति प्राप्त कर ले ॥ ५७ ॥ सब ओरसे फूल तोड़ लेने पर भी लताओं पर लीला-पूर्वक हरतकमल रखनेवाली स्त्रियाँ अपने देवीष्यंमान नखोंकी किरणोंके समूहसे क्षण भरके लिए उनपर फूलोंकी शोभा बढ़ा रही थीं ॥ ५८ ॥ पुष्परूपी लक्ष्मीको हरण कर जाने एवं भीति चपल नेत्रों को धारण करनेवाली स्त्रियोंके पास विषमेषु—कामदेव [पक्षमें तीक्षण वाणों] से सुशोभित बनके द्वारा छोड़े हुए शिलीमुख—भ्रमर [पक्षमें वाण] आ पहुँचे ॥ ५९ ॥ उस समय परिश्रमके भारसे थकीं स्त्रियाँ जलसे आर्द्ध शरीरको धारण कर रही थीं और उससे ऐसी जान पड़ती थीं मानो जिनमें हर्षाश्रुकी बूँदे छलक रही हैं ऐसे

पुरुषोंके नेत्र ही शरीरके भीतर लीन हो रहे हों ॥ ६० ॥ उस समय  
खियोंके शरीरमें कामदेवको जीवित करनेवाला जो स्वेद-जलकी  
बूँदोंका समूह उत्पन्न हुआ था वह श्वेत कमलके समान विशाल लोचन-  
युगलके समीप तत्काल फटी हुई सीपके समीप निकले मोतियोंका  
आकार धारण कर रहा था और स्तनरूप कलशोंके मूलमें भरते  
हुए अमृतरूपी जलके कणोंका अनुकरण कर रहा था ॥ ६१ ॥ जो  
अपने हाथोंसे विकसित कमलकी कीड़ा प्रकट कर रही हैं, जिन्होंने  
अपने मुखसे पूर्णचन्द्रकी तुलना की है, और पुष्पावचयके परिश्रमसे  
जिनका समस्त शरीर पसीनेसे आद्र हो रहा है ऐसी खियाँ लक्ष्मी  
की तरह आश्चर्य उत्पन्न करती हुईं कामदेवके स्नेही [ पक्षमें मकर-  
रूप पताकासे युक्त ] बनसे [ पक्षमें जलसे ] बाहर निकलीं ॥ ६२ ॥  
तदनन्तर घामकी मर्मवेधी पीड़ा होने पर सैनिकोंने बड़ी-बड़ी तरङ्गोंके  
समूहसे व्याप एवं तलवारके समान उज्ज्वल नर्मदा नदीके जलका वह  
महा प्रवाह देखा जो कि ऐसा जान पड़ता था मानो उन सुन्दरी  
खियोंके चरण-कमलोंके स्पर्शसे जिसे काम-व्यथा उत्पन्न हो रही  
है ऐसे विन्ध्याचलके शरीरसे निःसृत स्वेद-जलका प्रवाह ही हो  
॥ ६३ ॥

इस प्रकार महाकवि श्री हरिचन्द्र द्वारा विरचित धर्मशार्माभ्युदय  
महाकाव्यमें बारहवाँ सर्ग समाप्त हुआ ।



## त्रयोदश सर्ग

तदनन्तर वनविहारसे जो मानो दूना हो गया था ऐसा स्तन तथा  
जघन धारण करनेका खेद वहन करनेवाली तस्णि छियाँ जल-क्रीड़ा  
की इच्छासे अपने-अपने पतियोंके साथ नर्मदा नदीकी ओर चलीं ॥ १ ॥ जिनका चित्त जलसमूहके आलिङ्गनमें लग रहा है ऐसी वे  
छियाँ स्वेद-समूहके छलसे ऐसी जान पड़ती थीं मानो जलने अनु-  
रागके साथ शीघ्र ही सामने आकर पहले ही उनका आलिङ्गन कर  
लिया हो ॥ २ ॥ पृथिवीतल पर रखनेसे जिसके नख-रूपी मणियों  
की लाल-लाल किरण फैल रही है ऐसा उन सुन्दर भौहों वाली  
छियोंका चरण-युगल इस प्रकार सुशोभित हो रहा था मानो खेद  
समूहके कारण उसकी जिह्वाओंका समूह ही बाहर निकल रहा हो ॥ ३ ॥ उन छियोंके पीछे पतियोंके हाथमें स्थित नवीन मयूर-पत्रके  
छत्रोंका जो समूह था वह ऐसा जान पड़ता था मानो कोमल हाथोंके  
सर्पसे सुख प्राप्त कर वन ही प्रेमवश उन स्त्रियोंके पीछे लग गया  
था ॥ ४ ॥ हरिणियाँ इन मृगनयनी छियोंमें पहले तो अपने नेत्रोंकी  
सदृशता देख विश्वासको प्राप्त हुईं थीं परन्तु बादमें भौहोंके अनुपम  
विलाससे पराजित होकर ही मानो चौकड़ी भर भाग गईं थीं ॥ ५ ॥  
किसी मृगनयनी छीके मुखकी ओर गन्धलोभी भ्रमरोंका जो समूह  
वृक्षके अग्रभागसे शीघ्र ही नीचे आ रहा था वह पृथिवी पर स्थित  
चन्द्रमाकी भ्रान्तिसे आकाशसे उतरते हुए राहुकी शोभाको हरण  
कर रहा था ॥ ६ ॥ ऊपर सूर्यकी किरणसे और नीचे तुषाग्निकी  
तुलना करनेवाली परागसे तपते हुए अपने शरीरको उन छियोंने

किसी सौचिके भीतर रखे हुए सुवर्णके समान माना था ॥ ७ ॥  
 अत्यन्त स्थूल स्तनोंको धारण करनेवाला तेरा शरीर बन-विहारके  
 खेदसे बहुत ही शिथिल हो गया है—ऐसा कह कोई रागी युवा उसे  
 अपनी भुजाओंसे उठाकर निश्चिन्तताके साथ जा रहा था ॥ ८ ॥ जब  
 कि यौवन-रूपी सूर्य प्रकाश फैला रहा था तब जिनमें स्तन-रूपी चक्र-  
 वाक पक्षियोंके युगल परस्पर मिल रहे हैं तथा नूपुर-रूपी कलहंस पक्षी  
 स्पष्ट शब्द कर रहे हैं ऐसी स्त्रियाँ नदियोंके समान नर्मदाके पास जा  
 पहुँचीं ॥ ९ ॥ नर्मदा नदी उन स्त्रियोंको परिश्रमके भारसे कान्ति-  
 हीन देख मानो करुणा रससे भर आई थी इसीलिए तो जलके छोटोंसे  
 युक्त कमलोंके बहाने उसके नेत्रोंमें माझो अशुकण छलक उठे थे  
 ॥ १० ॥ तुम भले ही तट प्रकट करो, आवर्त दिखलाओ और तरङ्गों  
 को बार-बार ऊपर उठाओ फिर भी छीके स्थूल नितम्ब, गम्भीर नाभि  
 और नाचती हुई भौंहोंकी तुलना नहीं प्राप्त कर सकती । तुम जो  
 समझ रही हो कि मेरा नील कमल छीके नेत्रके समान है और कमल  
 मुखके समान । सो यह दोनों ही उन दोनोंके द्वारा चिलासोंकी  
 विशेषतासे जीत लिये गये हैं, व्यर्थ ही उन्हें धारण कर क्यों उछल  
 रही हो?—इस प्रकार पश्चिम समुद्रकी वधू-नर्मदा नदीसे जब किन्हींने  
 बार-बार सच बात कही तब वह लज्जासे ही मानो क्षणभरके लिए  
 स्थिर नहीं रह सकी और नीचा मुखकर शीघ्रताके साथ पर्वतकी  
 गुफाओंकी ओर जाने लगी ॥ ११—१३ ॥ वह नदी शैवाल समूह  
 की खिली हुई मञ्चरियोंसे ऐसी जान पड़ती थी मानो उन स्त्रियों  
 को देख रोमाञ्चित ही हो उठी हो, सीधी-सीधी चब्बल तरङ्गोंसे  
 ऐसी जान पड़ती थी मानो उनका आलिङ्गन करनेके लिए भुजाएँ  
 ही ऊपर उठा रही हो, नवीन फेनसे ऐसी जान पड़ती थी मानो मन्द-  
 हास्य ही धारण कर रही हो, बहुत भारी कमलोंसे ऐसी लगती थी

मानो अर्ध ही दे रही हो, पक्षियोंकी अव्यक्त मधुर ध्वनिसे ऐसी जान पड़ती थी मानो वार्तालाप ही कर रही हो और जलके द्वारा ऐसी सुशोभित हो रही थी मानो पादोदक ही प्रदान कर रही हो ॥ १४-१५ ॥

कोई एक चञ्चललोचना स्त्री नदीके समीप मोती और मणि-मय आभूषणोंसे युक्त पतिके वक्षःस्थलकी तरह किनारे पर पड़कर रागसे बार-बार नेत्र चलाने लगी ॥१६॥ स्त्रियोंके चपलता पूर्वक घूमते हुए नेत्रोंके विलासमें जिनके मन लग रहे हैं ऐसे तरुण पुरुषोंने नदीके बीच चञ्चल मछलियोंके उल्केपमें क्षणभरके लिए अधिक लालसा धारण की थी ॥१७॥ नदीके समीप ही कमलिनियोंके बनमें भ्रमर शब्द कर रहे थे, आँख बन्द कर खड़ा हुआ हरिण किनारे पर स्थित सेनाको नहीं देख रहा था सो ठीक ही है क्योंकि विषयान्ध मनुष्य कुछ भी नहीं जानता ॥१८॥ कितनी ही चञ्चल-लोचना स्त्रियाँ नदीके पास जाकर भी उसमें प्रवेश नहीं कर रही थीं परन्तु पानीमें उनके प्रतिविम्ब पड़ रहे थे जिससे ऐसी जान पड़ती थीं मानो उनकी भुजाएँ पकड़नेके लिए जलदेवता ही उनके सन्मुख आये हों ॥१९॥ जल-क्रीड़ाके उपकरणोंको धारण करनेवाली कितनी भी रुख स्त्रियाँ नदीमें पहुँचकर भी गहराईके कारण भीतर प्रवेश नहीं कर रहीं थीं परन्तु बादमें जब पतियोंने उनके हाथ पकड़े तब कहीं प्रविष्ट हुईं ॥२०॥ फेन-रूपी सफेद वालों और तरङ्ग-रूपी सिकुड़नोंसे युक्त शरीरको धारण करनेवाली नदी-रूपी बृद्धा स्त्री लाक्षारङ्गसे रँगे स्त्रियोंके चरण-प्रहारोंके द्वारा क्रोधसे ही मानो लाल वर्ण हो गई थी ॥२१॥ यह हंस अनेक बार शब्दों द्वारा जीता जा चुका फिर भी निलंज हो मेरे आगे क्यों शब्द कर रहा है ? इस प्रकार मानो उचित सभ्यताको जाननेवाला तरुण स्त्रीका नूपुर

पानीके भीतर चुप हो रहा ॥२२॥ जब लोग जल-ऋड़ा करते हुए इधर उधर फैल गये तब हंस अपने मुँहमें मृणालका दुकड़ा दाढ़े हुए आकाशमें उड़ गया जो ऐसा जान पड़ता था मानो कमलिनीने नूतन पराभवके लेखसे युक्त दूत ही अपने पति—सूर्यके पास भेजा हो ॥२३॥ पानीका प्रवाह छियोंके स्थूल नितम्बोंसे टकराकर रुक गया सो ठीक ही है क्योंकि छियोंके नितम्ब स्थलको प्राप्त हुआ सरस मनुष्य आगे कैसे जा सकता है ॥२४॥ किसी छियोंके नितम्ब-रूप शिलापटकसे जब जलने चपलता वश वस्त्र दूर कर दिया तब नखक्षत-रूप लिपिके छलसे उसपर लिखी हुई कामदेव की जगद्विजयकी प्रशस्ति प्रकट हो गई—साफ साफ दिखने लगी ॥२५॥ यह मृगनयनी मुझ वनवासिनी-जलवासिनी (पक्षमें अरण्यवासिनी) के ऊपर अधिक गुणोंसे युक्त [पक्षमें कई गुणा अधिक] कर—हाथ [पक्षमें टैक्स] क्यों डालती है—इस प्रकार पराभवका अनुभव कर ही मानो लक्ष्मीने शीघ्र ही कमलोंमें निवास करना छोड़ दिया था ॥२६॥ नवीन समागम करनेवाले पुरुषने वस्त्र की तरह शैवालको दूरकर त्यों ही मध्यभागका स्पर्श किया त्यों ही मानो मुख ढँकनेके लिए जिसने तरङ्ग-समूह रूपी हाथ ऊपर उठाये हैं ऐसी नदी रूपी छी सिहर उठी ॥२७॥ छियों द्वारा स्थूल नितम्बों से आलोड़ित होनेके कारण कलुषताको प्राप्त हुई नदी मानो लज्जित हो कर ही बढ़नेवाले जलसे अपने पुलिन-तटप्रदेशको छिपा रही थी ॥२८॥ उस समय रेवा नदी प्रत्येक छियोंके नाभिरूप चिलमें प्रवेश कर विन्ध्याचलकी नई-नई गुफाओंमें प्रवेश करनेकी लीला का अनुभव कर रही थी और स्तनोंके अग्रभागसे टकराकर बड़ी गोल चट्टानोंसे टकरानेका आनन्द पा रही थी ॥२९॥ यद्यपि नर्मदाका जल अत्यन्त गमीर प्रकृतिका था [पक्षमें धैर्यशाली था]

फिर भी ख्रियोंके नितम्बोंके आघातसे क्षोभको प्राप्त हो गया सो ठीक ही है क्योंकि जब परिणत पुरुष भी ख्रियोंके विषयमें विकार भाव को प्राप्त हो जाता है तब जड़ख्वभाव वाला [ पक्षमें जलस्व-भाववाला ] क्यों नहीं प्राप्त होगा ? ॥३०॥

कोई एक पुरुष हाथोंसे पानी उछालकर अपनी भोली भाली नई रुक्षीके स्तनाग्र भागको बार-बार सींच रहा था जो ऐसा जान पड़ता था मानो उसके कोमल हृदय-चेत्रमें जसे हुए कामरूपी नवीन कल्प-बृक्षको बढ़ानेके लिए ही सींच रहा हो ॥३१॥ स्तन-तटसे टकराये हुए जलने शीघ्र ही ख्रियोंको गले लगकर आलिंगन कर लिया सो ठीक ही है क्योंकि ख्रियोंका हृदय समझनेवाले कामी मनुष्य क्या नहीं करते ॥३२॥<sup>1</sup> स्थूल स्तन-मण्डलसे सुशोभित कोई एक रुक्षी पानीमें बड़े विभ्रमके साथ तैर रही थी जो ऐसी जान पड़ती थी मानो उसने अपने हृदयके नीचे घट ही रख छोड़े हों अथवा शरीर रूप लाताके नीचे तुम्हीके दो फल ही बाँध रखें हों ॥३३॥ नदीने ख्रियोंके गलेसे गिरी हुई चम्पेकी सुन्दरमालाको तरङ्गोंके द्वारा किनारे पर ला दिया था मानो उसे यह आशंका हो रही थी कि यह हमारे पति-समुद्रके शत्रु बड़वानलकी बड़ी ज्वाला ही है ॥३४॥ प्रियतमके हाथके द्वारा किसी मृगनयनीके शरीरमें अङ्गराग लगाये जानेपर पहले सपत्नीको उतना खेद नहीं हुआ था जितना कि नदी में जलके द्वारा अङ्गरागके धुल जानेपर नखक्षतरूप आभूपणके देखनेसे हुआ था ॥३५॥ किसी कमललोचनाके वक्षःख्यल पर जल की बिन्दुओंसे व्याप्त नवीन नखक्षतोंकी पंक्ति ऐसी सुशोभित हो रही थी मानो उत्तम नदीने उसे मूंगाओंमें मिली छोटे-बड़े रत्नोंकी कण्ठी ही भेंटमें दी हो ॥३६॥ ज्यों ही पतिने अपनी प्रियाके स्थूल स्तन-मण्डल सहसा पानीसे सींचे त्यों ही सपत्नीके दोनों तन

पसीनाके छलसे बड़े खेदके साथ आंसू छोड़ने लगे ॥३७॥ पतिके हाथों द्वारा उछाले हुए जलसे सिक्त किसी छीके स्थूल स्तन-भण्डल से उछटे हुए जलके छीटोंसे सपल्ती ऐसी मूर्छित हो गई मानो अर्थवैदेके श्रेष्ठ मन्त्राक्षरोंके समूहसे ही मूर्छित हो गई हो ॥३८॥ भाई भ्रमर ! मैं तो इस बड़ी लज्जाके द्वारा ही मारा गया पर विवेक के भण्डार तुम्ही एक हो जो कि सब लोगोंके समक्ष ही मुखके पास हाथ हिलानेवाली इस सुमुखीका बार-बार चुम्बन करते हो—इस प्रकार कमलोंके भ्रमसे खियोंके मुखका अनुगमन करनेवाले भ्रमर की रतिरूप रसके रसिक किसी कामी पुरुषने लज्जित होते हुए भी हृदयमें बहुत इच्छा की थी ॥३९-४०॥ पतियोंके हाथों द्वारा उछाले हुए जलसे मानवती खियोंके हृदय की कोपरूपी अग्नि प्रबल होनेपर भी तुम गई थी इसलिए तो उनके नयन-युगलसे धुएँ की तरह मलिन अज्ञनका प्रवाह निरन्तर निकल रहा था ॥४१॥ जलके द्वारा जिसका वस्त्र दूर हो गया है ऐसे नितम्ब पर दृष्टि डालने वाले प्रिय को कोई एक छी हाथके क्रीड़ा-कमलसे ही वक्षःस्थल पर मार रही थी मानो वह यह प्रकट कर रही थी कि यथार्थमें कामदेवका शस्त्र ऊसुम ही है ॥४२॥ यह स्तन-युगल तो मुखरूपी चन्द्रमाके रहते हुए भी परस्पर मिले रहते हैं फिर तुम इनके साथ तुलापर क्यों आरूढ़ हुए ?—यह चिचार कर ही मानो खियोंके नितम्बसे ताढ़ित जलने चकवा-चकवियाँको हटा दिया था ॥४३॥ कितनी ही खियाँ बड़े वेगके साथ तटसे कूदकर निर्भय हो जलके भीतर जा घुसी थीं उससे उठते हुए बबूलोंसे जलका मध्य भाग ऐसा जान पड़ता था मानो सघन रोमाञ्च ही निकल रहे हों ॥४४॥ किसी एक तरुणीके वक्षः-स्थलपर उड़ते हुए भ्रमरका प्रतिविम्ब पड़ रहा था जिससे ऐसा जान पड़ता था मानो पतिके हाथों द्वारा किये हुए जलरूप असृतके सिङ्गन

से महादेवके कोपानलसे जला हुआ भी कामदेव पुनः सजीव हो उठा हो ॥४५॥ किसी एक खीके अत्यन्त दुर्लभ कर्ण-प्रदेशसे गिर कर कमल चञ्चल जलमें आ पड़ा था जो कि भ्रमर-समूहके शब्दके बहाने ऐसा जान पड़ता था मानो शोकसे व्याकुल हो रो ही रहा हो ॥४६॥ अविरल तरङ्गोंसे फैले हुए किसी चञ्चलाक्षीके केशजालसे डरकर ही मानो उसकी पत्ररचनाकी भक्ती स्तन-कलशके तटसे कूदकर नदीके गहरे पानीमें ढूब गई थी ॥४७॥ जलसमूह विटकी तरह कभी खियोंके नितम्बस्थलकी सेवा करता था, कभी वक्षःस्थलका ताङ्गन करता था और कभी चञ्चल तरङ्गरूप हाथोंसे उनके केश खींचता था । बदलेमें जब खियों अपने हस्ततलसे उसे ताङ्गित करती थीं तब वह आनन्दसे कूज उठता था, आखिर जड़समूह ही तो ठहरा ॥ ४८ ॥ नदी अपने प्रबल जलसे खियोंके मुखकी पत्ररचनाको अपहृत देख मानो डर गई थी इसीलिए उसने तरङ्ग समूहरूपी हाथोंसे अर्पित शैवालके अंकुरोंसे उसे पुनः ठीक कर दिया था ॥ ४९ ॥ कीड़ाके समय आलिङ्गन करनेवाले जलने किसी सुन्दराङ्गीके हृदयमें जो राग उत्पन्न किया था वह उसके स्फटिकके समान उज्ज्वल नेत्रोंके युगलमें सहसा प्रकट हो गया था ॥५०॥ जिसने केश विखेर दिये हैं, बल्ल खोल दिये हैं, मालाएँ गिरा दी हैं, तिलक मिटा दिया है, और अधरोष्ठका लाल रंग छुटा दिया है ऐसा वह जल पतियोंके साथ सेवन रूक्ये हुए सुरतकी तरह खियोंके आनन्दके लिए हुआ था ॥ ५१ ॥ यद्यपि खियोंकी दृष्टि श्वरणमार्गमें लीन थी [पक्षमें शाख सुननेमें तत्पर थी], निर्मल गुणवाली और दुष्टोंसे राहित थी फिर जलके समागमसे [पक्षमें मूर्खके समागमसे] राग-लालिमा [पक्षमें विषयानुराग] को प्राप्त हो गई थी अतः मनुष्योंके नीचजनोंके आश्रयसे होनेवाले रागको विकार हो, धिकार हो ॥५२॥ किसी एक खीने भ्रमर-द्वारा खण्डित

ओष्ठ वाली सपनोंके कम्पित हाथके बलयका शब्द सुन चुपचाप गर्दन घुमाकर ईर्ष्यके साथ पतिकी ओर देखा ॥५३॥ जब खियोंकी नई-नई पत्रलताएँ स्वच्छ जलसे धुलकर साफ हो गई तब स्तनोंकी मध्यभूमिमें नखक्षतोंकी पड़तिने अवशिष्ट लाल कन्दकी शोभा धारण की ॥ ५४ ॥ उस समय निरन्तर जलक्रीडामें चपल खियोंके स्तन-कलशसे छूटी हुई केशरसे नर्मदा नदी इतनी रक्त हो गई थी मानो उसने शरीरमें बहुत भारी अङ्गराग ही लगाया हो और इसोलिए मानो उसके नदीपति-समुद्रको अत्यन्त रक्त-लालवर्ण [पक्षमें प्रसन्न] किया था ॥ ५५ ॥ मैं यद्यपि नीचमार्गमें आसक्त हूँ [पक्षमें नीचे बहनेवाली हूँ] फिर भी अभ्युदयशाली मतुख्योंने मेरा इच्छानुसार उपभोग किया—यह विचार कर नर्मदा नदी तरङ्गरूप बाहुदण्ड फैला-कर आनन्दके भारसे मानो नृत्य ही कर रही थी ॥ ५६ ॥ अब दिन क्षीण हो गया है, आपलोग घर जावें, मैं भी क्षण भर निर्भय हो अपने पतिका उपभोग कर लूँ—इस प्रकार चक्रवाकीने दयनीय शब्दों द्वारा उन खियोंसे मानो प्रार्थना की थी इसलिए उन्होंने घर जानेका इच्छा की ॥५७॥

इस प्रकार जलक्रीडाका कौतुक कर वे सुलोचनाएँ अपने पतियों के साथ नदीसे बाहर निकलीं। उस समय नदीका हृदय [मध्यभाग] मानो उनके वियोग-रूप दुखसे ही कल्पित-दुःखी [पक्षमें मलीन] हो गया था ॥५८॥ जलविहारकी क्रीडा छोड़नेवाली किसी कमल-नयनाके केशोंसे पानी भर रहा था उससे वे ऐसे जान पड़ते थे कि अबतक तो हमने खुले रहनेसे नितम्बके साथ समागमके सुखका अनुभव किया पर अब फिर बाँध दिये जावेंगे इस भयसे मानो रो ही रहे थे ॥ ५९ ॥ उस समय उदार हृषिवाली खियोंने जलसे भीगे बछोंका स्नेह क्षण भरमें छोड़ दिया था सो ठीक ही है क्योंकि चतुर

मनुष्य जाड्य-शैत्यके भयसे [पक्षमें जड़ताके भयसे] नीरसमागत—जलसे युक्त वस्त्रोंको [पक्षमें आगत नीरस मनुष्यको] स्वयं ही छोड़ देते हैं ॥६०॥ ऐसा जान पड़ता था मानो वे स्त्रियाँ अधिक कालतक उपभोग करनेके कारण जलक्रीड़ाके रससे तन्मयताको ही प्राप्त हो चुकी थीं इसीलिए तो सफेद वस्त्रोंके छलसे लहराते हुए क्षीरसमुद्रमें पुनः जा पहुँची थी ॥६१॥ उस समय किसी स्त्रीके कंकण [पक्षमें जलकरण] वायुने अपहृत कर लिये थे फिर भी उसके हाथमें उज्ज्वल कङ्कण थे । यद्यपि वह कन्चनिचय—केश समूहसे विभूषित थी फिर भी विकचसरोजमुखी—केशरहित कमलरूप मुखसे सुशोभित थी [पक्षमें लिले हुए कमलके समान मुखसे सुशोभित थी] यह बड़ा आश्चर्य था ॥६२॥ गुणोंसे [पक्षमें तनुओंसे] सहित पुष्प-समूहका सौमनस्य—पारिष्ठत्य [पक्षमें पुष्पपना] प्रकट ही था इसीलिए तो स्त्रियोंने उसे बड़ी शीघ्रताके साथ संब्रमपूर्वक अपने मस्तक पर धारण किया था ॥६३॥ किसी मृगनन्यनीने योग्य विधिसे त्रिभुवनके राज्य में प्रतिष्ठित कामदेवके मुख पर कस्तूरीके तिलकके छलसे मानो नवीन नीलमणिमय छत्र धारण किया था ॥६४॥ नये चन्द्रमाके भ्रमसे मेरे मुखके साथ मृगका समागम न हो जावे—इस विचारसे ही मानो किसी स्त्रीने मणिमय कुण्डलोंके छलसे अपने कानोंमें दो पाश धारण कर रखेथे ॥६५॥ जिसके कलश तुल्य स्तन कस्तूरी और कपूरके श्रेष्ठ पङ्कसे लिप हैं ऐसी कोई स्त्री मानो अपनी सखियों को यह दिखला रही थी कि मेरे हृदयमें धूली और मदसे युक्त काम-देवरूपी गजेन्द्र विद्यमान है ॥६६॥ किसी एक स्त्रीने गलेमें मोतियों और मणियोंसे बनी वह हारलता धारण की थी जो कि सौन्दर्यरूपी जलसे भरी नाभिरूपी वापिकाके समीप घटीयन्त्रकी रस्सियोंकी शोभा धारण कर रही थी ॥६७॥ कामाधीन पतिके साथ अभिसार करनेमें

जिनका मन लग रहा है ऐसी तरुण स्त्रियों सन्मुख जलते हुए काला-  
गुरुके सघन धूमके छलसे मानो अन्धकारका ही आलिङ्गन कर रही  
थीं ॥६८॥ काम-विलाससे पूर्ण लीलाओंमें सत्रुष्ण स्त्रियों विविध  
प्रकारका उत्तम शृङ्गार कर मनमें नये-नये मनसूबे बांधती हुई अपने-  
अपने पतियोंके साथ अपने-अपने स्थानोंपर गईं ॥६९॥ इस प्रकार  
पुरुषात्माओंमें श्रेष्ठ जगद्रान्धव-सूर्य जलविहारकी क्रीड़ामें वस्त्रहीन इन  
पर-स्त्रियोंको देख, दोष-समूहको दूर करनेके अभिप्रायसे सांशुक—  
सवल [ पक्षमें किरणसहित ] स्नान करनेके लिए ही मानो पश्चिम  
समुद्रकी ओर चल पड़ा ॥७०॥

इस प्रकार महाकवि श्री हरिचन्द्र द्वारा विरचित धर्मशर्माभ्युदय  
महाकाव्यमें तेरहवाँ सर्ग समाप्त हुआ ।



## चतुर्दश सर्ग

तदनन्तर रथके घोड़ोंके बहाने अपने आपको सात प्रकार कर वृद्धिके लिए आराधना करनेवाले अन्धकारको दयापूर्वक अवसर देनेके लिए ही मानो सूर्य अस्ताचलके सन्मुख हुआ ॥१॥ सूर्य, पूर्व-दिशा [पक्षमें पहली छी] को छोड़ पाशधर—वरुण [पक्षमें बन्धन को धारण करने वाले पुरुष] के द्वारा सुरक्षित—पश्चिम दिशा [पक्ष में अन्य छीके] साथ अभिसार करना चाहता था अतः नीचे लटकती हुई किरणोंसे ऐसा जान पड़ता था मानो पाशधरकी पाशोंसे स्तिंचकर ही नीचे गिर रहा हो ॥२॥ उस समय सूर्य, स्वच्छन्दता-पूर्वक ग्रेमियोंके पास आना-जाना रूप उत्सवमें रुकावट डालनेके कारण अत्यन्त कुपित व्यभिचारिणी शियोंके लाल-लाल लाखों कटाक्षोंसे ही मानो रक्तवर्ण हो गया था ॥३॥ चूंकि सूर्य, पूर्वगोत्र—उदयाचलकी स्थितिको [पक्षमें अपने बंशकी पूर्व परम्पराको] छोड़ नीचे स्थानोंमें आसक्त हो [पक्षमें नीच मनुष्योंकी संगतिमें पड़] वारुणी—पश्चिम दिशा [पक्षमें मदिरा] का सेवन करने लगा था अतः महान् [पक्षमें उच्च कुलीन] आकाशने उसे अपने संपर्कसे हटा दिया था ॥४॥ सूर्य संताप छोड़ पश्चिम दिशामें जिस-जिस प्रकार रक्त—लालवर्ण [पक्षमें अनुराग-युक्त] होता जाता था उसी उसी प्रकार कामीलोग भी संघर्षसे ही मानो अपनी-अपनी ग्रेमिकाओंमें अनुरक्त होते जाते थे ॥५॥ सायंकालके समय जानेके इच्छुक सूर्यने प्रत्येक पर्वत पर औषधियोंके बीच अपनी किरणोंकी क्या धरोहर रक्खी थी और जो कुछ वाकी वची थीं उन्हें भी रखनेके लिए क्या अस्ता-

चलकी ओर आ रहा था ॥६॥ सूर्य दिनान्तके समय भी [पक्षमें पुण्य क्षीण हो जाने पर भी] उस अस्ताचल पर जो कि क्रीडावनरूप केशोंसे युक्त पृथ्वीके मस्तकके समान जान पड़ता था, चूड़ामणि-पनेको प्राप्त हो रहा था । अहा ! महापुरुषोंका माहात्म्य अचिन्त्य ही होता है ॥७॥ सूर्य एक धीवरकी तरह अस्ताचल प्रर आरूढ़ हो समुद्रमें अपनी किरण रूपी जाल डाले हुए था, ज्यों ही कर्क—केंकड़ा, मकर और मीन, [पक्षमें राशियाँ] उसके जालमें फँसे त्यों ही उसने खींच कर उन्हें क्रम-क्रमसे आकाशमें उछाल दिया ॥८॥ प्रकट होते हुए अन्धकार-रूपी छुरीके ढारा जिसका मूल काट दिया गया है और जिसका सूर्यरूपी पका फल नीचे गिर गया है ऐसी दिनरूपी लालने गिरते ही सारे संसारको व्याकुल बना दिया था ॥९॥ समुद्र में आधा छबा हुआ सूर्यविम्ब पतनोन्मुख जहाजका भ्रम उत्पन्न कर रहा था अतः चञ्चल किरणरूप काष्ठके अग्रभाग पर बँठा हुआ दिनरूपी वणिक मानो पानीमें छूबना चाहता था ॥१०॥ उस समय लाल-लाल सूर्य समुद्रके जलमें विलीन हो गया जो ऐसा जान पड़ता था मानो विधातारूपी स्वर्णकारने फिरसे संसारका आभूषण बनाने के लिए उज्ज्वल सुवर्णकी तरह सूर्यका गोला तपाया हो और किरणाम् [पक्षमें हस्ताम्] रूप संदर्शीसे पकड़ कर उसे समुद्रके जलमें डाल दिया हो ॥११॥ रथके घोड़ोंका वेष धारण करनेवाले अन्धकारके समूहने शूरवीर सूर्यको भी ले जाकर समुद्रके आवर्त रूप गर्तमें डाल दिया सो ठीक ही है क्योंकि बलवानोंके साथ विरोध करना अच्छा नहीं होता ॥१२॥ चूंकि कमल-वनकी लक्ष्मी सूर्यका विरह सहनेमें असमर्थ थी अतः अपने घरमें पत्ररूपी किवाड़ बन्द कर लाल-लाल कान्तिके छलसे प्रवासी सूर्यके साथ ही मानो चली गई थीं ॥१३॥ यद्यपि वियोगका दुःख सभी दिशाओंको समान था

फिर भी जो पहले पूर्व दिशा मलिन हुई थी उससे वह प्रवासी सूर्यका अपने आपमें चुपचाप अतुल्य प्रेम प्रकट कर रही थी ॥ १४ ॥ सघन अन्धकारमें लक्ष्यका ठीक-ठीक ज्ञान नहीं हो सकेगा—यह विचार कर ही मानो कामदेव उस समय बड़ी शीघ्रताके साथ अपने बाणोंके द्वारा प्रत्येक स्त्री-पुरुष पर प्रहार कर रहा था ॥ १५ ॥ चकवा-चकवियोंके युगल परस्पर दिये हुए मृणालके जिन दुकड़ोंको बड़े प्रथलसे अपने मुखमें धारण किये हुए थे वे ऐसे जान पढ़ते थे मानो सायंकालके समय शीघ्र ही उड़ने वाले जीवको रोकनेके लिए वज्रके आगल ही हों ॥ १६ ॥ लम्बा मार्ग तय करने वाले सूर्यने सायंकालके समय समुद्रके जलमें अवगाहन कर उत्तम किरणरूप वस्त्र प्राप्त कर लिया था अतः अन्धकारसे मलिन आकाश रूप मार्गका वस्त्र छोड़ दिया था ॥ १७ ॥ सूर्य सायंकालके समय समुद्रमें गोता लगा कर नक्षत्र रूप रत्नोंको निकालनेके लिए जो प्रयत्न करता है वह व्यर्थ है क्योंकि प्रातःकाल उसकी किरणोंका स्पर्श पाकर वे पुनः समुद्र ही में चले जाते हैं ॥ १८ ॥ यह कूटनिधि-कपटका भण्डार [पक्षमें शिखरोंसे युक्त] अस्ताचल, वसुओं-किरणों [पक्षमें धन] का अपहरण कर मित्र-सूर्य [पक्षमें सखा] को कहीं नष्ट कर देता है—इस प्रकार ज्योंही उसका लोकमें अपवाद फैला त्योंही उसने खूनसे रँगी छुरीकी तरह लालिमासे आरक्ष संध्याको शीघ्र ही अपने भीतर छिपा लिया ॥ १९ ॥ इधर आकाश रूपी प्रौढ़ हाथीका मोतियोंके समान उज्ज्वल ताराओंके समूहको बखरने वाला सूर्य-रूपी एक गण्डस्थल सायंकाल रूपी सिंहके नखाधातसे नष्ट हुआ उधर चन्द्रमाके छलसे दूसरा गण्डस्थल उठ खड़ा हुआ ॥ २० ॥

तदनन्तर जिसने संध्याकी लालिमारूप रुधिर पीनेके लिए ताराओं-रूप दाँतोंसे युक्त मुँह खोल रखवा है और कालके समान

जिसकी भयंकर मूर्ति है ऐसा अन्धकार वेतालके समान सहसा प्रकट हुआ ॥ २१ ॥ जब काल रूपी बानरने मधुके छत्तेकी तरह सूर्य-विश्वको अस्ताचलसे उखाड़ कर फेंक दिया तब उड़ने वाली मधु मक्खियोंकी तरह अन्धकारसे यह आकाश निरन्तर व्याप्त हो गया ॥ २२ ॥ जब सूर्य-रूपी हंस अपने साथियोंके साथ यहाँसे किसी दूसरे जलाशयमें जा बुसा तब यह आकाश-रूपी सरोवर कभी न कटनेके कारण बड़ी-बड़ी अन्धकार रूप शैवालकी मञ्जरियोंसे व्याप्त हो गया ॥ २३ ॥ उस समय ऐसा जान पड़ता था कि आकाश रूपी स्त्री सूर्यरूप पतिके नष्ट हो जाने पर अन्धकार-समूहके बहाने केश विलेकर तारारूप अश्रुबिन्दुओंके समूहसे मानो रो ही रही हो ॥ २४ ॥ जब अपने तेजके द्वारा द्विजराज-चन्द्रमा [पक्षमें ब्राह्मण] का प्राण-बात करने एवं संसारको संताप देनेवाला सूर्य वहाँसे चला गया तब आकाश-रूपी छाने उसके निवास गृहको शुद्ध करनेके लिए अन्धकारसे क्या मानो गोबरसे ही लीपा था ॥ २५ ॥ ऐसा जान पड़ता है कि उस समय प्रकाश अन्धकारके भयसे आँख बचाकर मानो लोगोंके चित्तमें जा छिपा था इसीलिए तो वे नेत्रोंकी परवाह न कर केवल चित्तसे ही ऊँचे-नीचे स्थानको देख रहे थे ॥ २६ ॥ उस समय कामदेवकी आज्ञाका उल्लंघन कर जो पथिक शीघ्र ही जाना चाहते थे उन्हें रोकनेके लिए अन्धकार नील पत्थरके बने ऊँचे प्राकारका काम कर रहा था ॥ २७ ॥ चूंकि अनेक दोषोंसे युक्त अन्धकार केवल घोर और राक्षसोंके लिए ही आनन्द दे रहा था अतः यह बात स्वाभाविक है कि मलिन पुरुष सम्पत्ति पाकर मलिन पुरुषोंके लिए ही आनन्ददायी होते हैं ॥ २८ ॥ सुईकी अनीके अप्रभागके द्वारा दुर्भेद्य उस सघन अन्धकारके समय भी कोई एक स्त्री अपने प्रेमीके घर जा रही थी मानो हृदयरूपी बनमें लगी हुए कामदाह-रूपी अरिन्से

ही उसे मार्ग विदित हो रहा था ॥ २९ ॥ रात्रिके समय स्त्रियोंके द्वारा एक घरसे दूसरे घर ले जाये जाने वाले दीपक ऐसे सुशोभित हो रहे थे मानो अतिशय वृद्धिको प्राप्त हुए अन्धकारने तेजो गुणके साथ द्वेष होनेके कारण उन्हें बिलकुल अन्धा ही बना दिया हो ॥ ३० ॥ रात्रिके समय स्त्रियोंके द्वारा घर-घर बड़ी इच्छाके साथ ऊँची-ऊँची शिखाओंसे सुशोभित जो दीपक जलाये गये थे वे कुपित कामदेवके द्वारा छोड़े संतप्त बाण-समूहकी शोभाको धारण कर रहे थे ॥ ३१ ॥

तदनन्तर पूर्वाचलकी दीवालसे छिपे हुए चन्द्रमा-रूपी उपपतिने अपना परिचय देनेके लिए पूर्व दिशाके समुख किरणोंके अग्रभागसे अपनी लाल-लाल कान्ति फेंकी ॥ ३२ ॥ जब ऐरावत हाथीने अन्धकारसे मलिन पूर्वाचलको प्रतिहस्ती समझ नष्ट कर दिया तब चन्द्रमा की किरणोंसे व्याप्त पूर्व दिशा ऐसी सुशोभित होने लगी मानो पूर्वाचलके तटसे उड़ी धातुके चूर्णसे ही व्याप्त हो ॥ ३३ ॥ उद्याचल, चन्द्रमाकी उद्योन्मुख कलासे ऐसा जान पड़ता था मानो अन्धकार समूह रूप हाथीको नष्ट करनेके लिए धनुषपर बाण रख निशाना बांधे ही खड़ा हो ॥ ३४ ॥ उस समय दिशाओंमें जो लाल-लाल कान्ति फैल रही थी वह ऐसी जम्हा पड़ती थी मानो पूर्वदिशा रूपी पार्वतीके द्वारा चलाये हुए अर्धचन्द्र—बाणने अन्धकार रूपी महिषा-सुरको नष्ट कर उसके रुधिरकी धारा ही फैला दी हो ॥ ३५ ॥ उस समय उद्याचलपर अर्धोदित चन्द्रमाका तोताकी चोंचके समान लाल शरीर ऐसा सुशोभित हो रहा था मानो प्रदोष (सायंकाल) रूप पुरुषके साथ समागम करनेवाली पूर्व दिशा रूपी स्त्रीके स्तनपर दिया हुआ नखक्षत ही हो ॥ ३६ ॥ ऊँकि चन्द्रमा अन्य तिथियोंमें अपनी कलाएँ क्रम-क्रमसे प्रकट करता है परन्तु पूर्णिमा तिथिमें

एक साथ सभी कलाएँ प्रकट कर देता है अतः मालूम होता है कि पुरुष खिलोंके प्रेमानुसार ही अपने गुण प्रकट करता है ॥ ३७ ॥ समुद्रसे पीतवर्ण चन्द्रमाका उदय हुआ मानो उक्त अन्धकार रूपी कीचड़से आकाशका भी उद्धार करनेके लिए दयाका भाष्टार एवं पृथिवी उद्धारकी लीलासे उत्पन्न घटेकी कालिमासे युक्त शरीरका धारक कच्छप ही समुद्रसे उठ रहा हो ॥ ३८ ॥ ज्योही चन्द्रमा-रूपी चतुर [ पक्षमें कलाओंसे युक्त ] पतिने जिसमें नेत्र रूपी नील कमल निमीलित हैं ऐसे रात्रिरूपी युवतीके मुखका रांगपूर्वक चुम्बन किया त्योही उसकी अन्धकार-रूपी नील साढ़ीकी गाँठ खुल गई और यह स्वयं चन्द्रकान्त मणिके छलसे द्रवीभूत हो गई ॥ ३९ ॥ एक ओर यह चन्द्रमा अपनी शक्तिसे दुःखी कर रहा है और दूसरी ओर वह रात्रिमें चलनेवाला [ पक्षमें राक्षस रूप ] पवन दुःखी कर रहा है अतः नेत्र कमल बन्दकर कमलिनी जिस किसी तरह पतिका वियोग सह रही थी ॥ ४० ॥ जिस चन्द्रमाने उदयाचल पर लाल कान्ति प्राप्त की थी मानो भीलोंने उसके हरिणको वारोंसे धायल ही कर दिया हो वही चन्द्रमा आगे चलकर खिलोंके हृषीशु जलसे धुल कर ही मानो अत्यन्त उज्ज्वल हो गया था ॥ ४१ ॥ जब रात्रिके समय चन्द्रमा आकाश-रूप आंगनमें आया तब तरङ्ग-रूप भुजाओंको हिलाता हुआ समुद्र ऐसा जान पड़ता था मानो पुत्रवत्सल होनेके कारण चन्द्रमा-रूप पुत्रको गोदमें लेनेके लिए ही उम्मग रहा हो ॥ ४२ ॥ अपने तेजसे समस्त संसारको व्याप्त करनेवाले चन्द्रमाने मानो अन्धकारको उतना कृश कर दिया था जिससे कि वह अनन्यगति हो कलंकके छलसे उसीकी शरणमें आ पहुँचा ॥ ४३ ॥ रात्रिके समय ज्योही ओषधिपति चन्द्रमा कुमुदिनियोंके साथ विलासपूर्वक हास्य कीड़ा करनेके लिए प्रवृत्त हुआ त्योही प्रभावशाली महोषधियोंकी

पड़क्ति मानो ईर्ष्यासे ही प्रज्वलित हो उठी ॥ ४४ ॥ जब दिन भर सूर्यके द्वारा तपाये हुए कुमुदोंने मित्रताके नाते चन्द्रमाको अपना हृदय खोलकर दिखाया तब सुशोभित किरणोंका धारक चन्द्रमा ऐसा जान पड़ता था मानो क्रोधसे सूर्यके मित्रभूत कमलोंकी सफेद-सफेद जड़ें ही उखाड़ रहा हो ॥ ४५ ॥ जो कामदेवरूपी सर्व समस्त जगत्‌में धूमते रहनेसे मानो खिन्न हो गया था और इसीलिए दिनके समय स्त्रियोंके चित्र रूपी पिटारेमें मानो सो रहा था वह उस समय किरण रूप दण्डोंसे ताढ़ित कर शीघ्र जगाया जा रहा था ॥ ४६ ॥ ऐसा जान पड़ता है कि चन्द्रमा, समस्त जगत्‌को ताढ़ित करनेसे भोथल हुए कामदेवके बाणोंको पुनः तीक्षण करनेका पटक है इसी-लिए तो 'इसके द्वारा तीक्षण किये हुए बाणोंको कामदेव संसार पर पुनः चलाता है ॥ ४७ ॥ जिस प्रकार दक्षिण नायक अपने हाथोंसे अपनी समस्त स्त्रियोंको अलंकृत करता है उसी प्रकार चन्द्रमाने भी अपनी किरणोंके अप्रभागसे आकाश और पृथिवी दोनोंको ही चन्द्रनमित्रित कपूरके समूहसे अथवा मालती-मालाओंके समूहसे ही मानो अलंकृत किया था ॥ ४८ ॥ चन्द्रमाका शरीर कामदेवरूपी राजाका मानरूपी आतपको नष्ट करनेवाला मानो सफेद छत्र था इसीलिए तो कामवती मानिनी स्त्रियोंके मुखपर कोई अद्भुत छाया—कान्ति थी ॥ ४९ ॥ ओर ! इस कलाकृति चन्द्रमाकी यह अनिर्वचनीय धृष्टता तो देखो ! यह निर्देषपताके द्वारा द्वारकर भी तरुण स्त्रियोंके सामने खड़ा है, कैसा निर्लंज है ? ॥५०॥ मानवती स्त्रियोंका जो मन सघन अन्धकारके समय पतियोंके सन्मुख धीरे-धीरे जा रहा था अब वह चन्द्रमाके उदित होनेपर मानो मार्ग मिल जानेसे ही दौड़ने लगा था ॥ ५१ ॥ ऐसा जान पड़ता है कि स्त्री तभी तक सती रहती है जब तक कि वह अन्य

पुरुषके हाथका स्पर्श नहीं करती । देखो न, ज्योंही चन्द्रमाने अपने कराप्रसे [पक्षमें हस्ताप्रसे] लक्ष्मीका स्पर्श किया त्योंही वह कमलको छोड़ उसके पास जा पहुँची ॥ ५२ ॥

तदनन्तर पतियोंके आने पर खियोंने आभूषण धारण करना शुरू किया । ऐसा जान पड़ता था कि चन्द्रमा-रूप पतिके आने पर तारा-रूप मणिमय आभूषण धारण करनेवाली दिशाओंने ही मानो उन्हें यह उपदेश दिया था ॥ ५३ ॥ मैं तो अमूल्य हूँ, लोगोंने मेरे लिए यह कितनेसे सुवर्णके पैजना पहिना रखले—यह सोच कर ही मानो किसी कमलनयनाके नवीन महावरसे गीले चरणयुगल क्रोधसे लाल हो गये थे ॥ ५४ ॥ किसी ल्लीने महादेवजीकी ललाटाग्निकी दाहसे डरनेवाले कामदेवके कीडानगरके समान सुशोभित अपने नितम्बस्थितके चारों ओर मेखलाके छलसे सुवर्णका ऊँचा प्राकार बाँध रखवा था ॥ ५५ ॥ कृष्णाय भागसे सुशोभित खियोंके स्तनोंकी ऊँचाई हिलते हुए हारके सम्बन्धसे किस पुरुषके हृदयमें सातिशय कामोद्रैक नहीं कर रही थी ? [ कृष्ण मेघोंका आगमन भरती हुई धाराओंके सम्बन्धसे नदियोंके प्रभाव द्वारा जलकी विशेष उन्नति कर रहा था ] ॥ ५६ ॥ रात्रिके समय धाससे काँपते एवं लाक्षा रससे रँगे खियोंके ओठको लोगोंने ऐसा माना था मानो चन्द्रमाके उदयमें बढ़नेवाले राग रूपी समुद्रकी तट पर छलकती हुई तरझ ही हों ॥ ५७ ॥ ऐसा जान पड़ता है कि कामदेव रूपी कायस्थ [ लेखक ] किसी सुलोचना ल्लीकी दृष्टि रूपी लेखलीको कज्जलसे मनोहर कर तारुण्य लक्ष्मीका शृङ्खार-भोगसम्बन्धी शासन-पत्र ही मानो लिख रहा था ॥ ५८ ॥ खियों आवरणके लिए जो भी सुकोमल नूतन बछ धारण करती थीं उनके शरीरकी बढ़ती हुई कान्ति मानो क्रोधसे ही उच्छृङ्खल हो उसे अपने द्वारा अन्तर्हित कर लेती थी ॥ ५९ ॥ किसी

एक खीने अच्छी-अच्छी पत्रलताओंको आरोपित कर चन्दनका उत्तम तिलक लगाया [ पक्षमें पत्ते वाली लताएँ लगा कर चन्दन और तिलकका बृक्ष लगाया ] और इस प्रकार अच्छे-अच्छे विटोंके द्वारा [ पक्षमें संतरे और नागकेसरके बृक्षोंके द्वारा ] सेवनीय मुख की नई शोभा कर दी [ पक्षमें नवीन बनकी शोभा बढ़ा दी ] ॥६०॥ इस प्रकार वेषधारण कर उत्सुकताको प्राप्त हुई खियोंने कामदेवरूपी राजाकी मूर्तिक आज्ञाओंके समान अलझनीय अतिशयचतुर दृतियाँ पतियोंके पास भेजी ॥ ६१ ॥

तू दीनताको छिपा अन्य कार्यके बहाने उस अधमके पास जा और उसका अभिप्राय जान प्रकरणके अनुसार इस प्रकार निवेदन करना जिस प्रकार कि उसके सामने मेरी लघुता न हो । अथवा हे दृति ! प्रेम प्रकट कर दुःख प्रकाशित कर और चरणोंमें भी गिर कर उस प्रियको इधर ला, क्योंकि क्षीण मनुष्य कौन-सा अकृत्य नहीं करते ? अथवा अर्थी मनुष्य दोष नहीं देखता, तू ही इस विषयमें प्रमाण है, जो उचित समझे बह कर—इस प्रकार कामके संतापसे व्याकुल हुई किसी खीने अपनी सखीको संदेश दिया ॥ ६२-६४ ॥ [ विशेषक ] उधर पतिका अपराध मैंने स्वयं देखा है और इधर ये मेरे प्राण शीघ्र ही जानेकी तैयारी कर रहे हैं अतः इस कार्यके करने में हे दृति ! तू ही चतुर है—ऐसा किसीने कहा ॥ ६५ ॥ बह तुम्हारे निवासगृहके सम्मुख भरोखेमें प्रतिक्षण दृष्टि डालती और तुम्हारा चित्र लिख बार-बार तुम्हारे चरणोंमें पड़ती हुई दिन बिताती है । खी होनेके कारण विना रुकावटके कामदेव अपने अमोघ बाणों द्वारा जिस प्रकार इस पर प्रहार करता है उस प्रकार आप अहंकारी पर नहीं करता क्योंकि आप पौरुषसम्पन्न हैं अतः आपसे मानो डरता है । चूँकि उस मृगनयनीका हृदय ध्यासोच्छावससे कम्पित हो-

रहा है और कुछ-कुछ उब्बण अशु धारण करता है इससे जान पड़ता है कि मानो उसका हृदय आपके वियोगमें कामच्चरसे जर्जर हो रहा है। काम-रूपी सूर्यके संतापके समय उस चञ्चलाक्षीके शरीरमें उयों-ज्यों हारावली-रूपी मूल जड़े प्रकट होती जाती हैं त्यों-त्यों आपके नाममें लीन रहनेवाली यह करठरूपी कन्दली अधिक सूखती जाती है। वह कुशाङ्गी पहले तो दिनके समय रात्रिकी और रात्रिके समय दिनकी प्रशंसा किया करती थी परन्तु अब उत्तरोत्तर अधिक संताप होनेसे वहाँ रहना चाहती है जहाँ न दिन हो न रात्रि। अब जब कि वह तुम्हारे विरह-च्चरसे पीड़ित है चन्द्रमा देवीप्यमान हो ले, कर्णोत्पल विकसित हो ले, हंस इवर-उधर फैल ले और वीणा भी खेद-रहित हो खूब शब्द कर ले। इस प्रकार अशु प्रकट करते हुए सखीजनने जब घना प्रेम [ पक्षमें मेघ ] प्रकट किया तब वह मृगनयनी हँसीके समान क्षण भरमें अपने हृदयबळभ के मानसमें [ पक्षमें मानसरोवरमें ] प्रविष्ट हो गई—पतिने अपने हृदयमें उसका ध्यान किया ॥ ६६-७२ ॥ [ कुलक ]

युवा पुरुष शीघ्र ही अपनी स्त्रियोंके पास गये मानो सखियोंने उन्हें प्रेमरूपी गुण [ पक्षमें रत्सी ] को प्रकाशित करनेवाले वचतोंके द्वारा जबरन बाँधकर खींच ही लिया हो ॥ ७३ ॥ अरे ! क्या यह चन्द्रमा समुद्रके जलमें विहार करते समय बड़वानलकी ज्वालाओंके समूहसे आलिङ्गित हो गया था, अथवा अत्यन्त उब्बण सूर्य-मण्डल-के अग्रभागमें प्रवेश करनेसे उसका कठोर संताप इसमें आ मिला है, अथवा कलङ्कके बहाने सहोदर होनेके कारण बड़े उत्साहके साथ कालकूटको अपनी गोदमें धारण कर रहा है, जिससे कि मेरे अङ्गोंको मुर्मुरानलके समूहसे व्याप-सा बना रहा है, इस प्रकार शरीरमें स्थित वियोगाभ्युक्ति दाहको सखियोंके आगे प्रकट करती हुई

किसी मुमुखीने तत्काल आनेवाले पति के हृदयमें अनुपम असु-  
राग उत्पन्न कर दिया था ॥७४-७६॥ [ विशेषकम् ] पति के आनेपर  
किसी मृगाक्षीका हृदय क्या करना चाहिए इस विवेकसे विकलताको  
प्राप्त हो गया था मानो तत्काल कामदेवके अत्यन्त तीक्षण शब्दसमूहके  
आधातसे धूम ही रहा हो ॥ ७७ ॥ जिनकी वरौनियां असुअओंसे  
तर-चतर हैं और कनीनिका क्षण-क्षणमें धूम रही हैं ऐसे किसी  
मृगाक्षीके नेत्र प्रियदर्शनके समय क्या प्रेम प्रकट कर रहे थे या  
मान ? ॥७८॥ प्रिय आगमनके समय, जिसमें नीवीबन्धन खुल रहा  
है, वस्त्र खिसक रहा है, पैर लड़खड़ा रहे हैं, और कङ्गण खनक  
रहा है ऐसा किसी विशालाक्षीका स्थान देख उनकी सखियों भी  
आश्र्वर्यमें पढ़ रहीं थी ॥ ७९ ॥ लावण्य-खारापन [ पक्षमें सौन्दर्य ]  
आप अपने शरीरमें धारण कर रही हैं और व्यवधान होनेपर भी  
मेरे शरीरमें दाह हो रहा है । हे शृङ्गारवति, यह तो कहो कि तुमने  
यह इन्द्रजाल कहाँसे सीख लिया है ? यदि तुम्हारे स्तनोंमें जाड्य-  
शैत्य [ पक्षमें स्थूलता ] है तो मेरे शरीरमें कम्पन क्यों हो रहा  
है—इसप्रकार चालूपसीके बचनोंका उच्चारण करते हुए किसी युवाने  
अपनी प्रियाको मानरहित किया था ॥८०-८१॥ [ युग्म ] यद्यपि तन्वीका  
मान गाढ़ अनुनयके द्वारा बाहर निकाल दिया है फिर भी उसकी  
कुछ अंश बाकी तो नहीं रह गया—यह जाननेके लिए ही मानो विलासी  
पुरुष अपना चन्दनसे गीला हाथ उसके हृदय—वक्षःस्थलपर चला  
रहा था ॥ ८२ ॥ भौंहोंके भज्जनके साथ कर-किसलयोंके उद्घासकी  
लीलासे जिसमें नये-नये भाव प्रकट हो रहे हैं, जो मुखको आश्र्वर्यसे  
विहँसित बना रही है एवं जो कामको उज्जीवित कर रही है ऐसा  
दम्पतियोंकी वह अभूतपूर्व गोष्ठी हुई जिसमें कि मानो अन्य इन्द्रिया  
कानोंके साथ तन्मयताको प्राप्त हो रही थीं ॥ ८३ ॥ जब चन्द्रमा

चन्दनके रसके समान अपने तेजसे दिशाओंको सींच रहा था तब  
कितने ही स्वस्थ युवा दृतीके वचन सुन बड़ी उत्कण्ठाके साथ खियोंके  
मुख प्राप्तकर उस प्रकार मधुपान करने लगे जिस प्रकार कि खिली  
हुई मकरन्दकी सुगन्धि ले भ्रमर बड़ी उत्कण्ठाके साथ विकसित  
कुमुदके पास जाकर मधुका पान करने लगते हैं ॥८४॥

इस प्रकार महाकवि श्री हरिचन्द्र द्वारा विगचित धर्मशार्माभ्युदय  
महाकाव्यमें चौदहवाँ सर्ग समाप्त हुआ ।



## पञ्चदश सर्ग

अनन्तर जिसने महादेवजीके ललाटस्थ नेत्रकी अग्निसे दग्ध कामदेवको जीवित कर दिया था, कोई कोई किन्त्र लोग उस कल्पवृक्ष के मधुरूप अमृतका पान करनेके लिए उद्यत हुए ॥ १ ॥ चन्द्रमाके उदयमें विकसित होनेवाला, सुगन्धित कलिकाओंसे युक्त और दाँतों के समान केशरसे सुन्दर कुमुद जिस प्रकार भ्रमरोंके मधुपान करनेका पात्र होता है उसी प्रकार चन्द्रमाके समान प्रकाशमान, सुगन्धित, पत्र-रचनाओंसे युक्त एवं केशरके समान दाँतोंसे सुन्दर खीका मुख मधुपान करनेवाले लोगोंका मधुपात्र हुआ था ॥ २ ॥ अधिकताके कारण जिससे भरा हुआ मधु छलक रहा है ऐसे पात्रमें जबतक दम्पतियोंके चित्त उत्सुक हुए कि उसके पहले ही प्रतिविम्बके छलसे उनके मुख अतिलोलुपताके कारण शीघ्र ही निमग्न हो गये ॥ ३ ॥ विलाससम्पन्न लियोंने पात्रके अन्दर दाँतोंकी कान्तिसे मिश्रित जिस लाल मधुका बड़ी रुचिके साथ पान किया था वह ऐसा जान पड़ता था मानो भाईचारेके नाते अमृतसे ही आलिङ्गित हो रहा हो ॥ ४ ॥ रात्रिके प्रथम समागमके समय जो चन्द्रमा भी लालवर्ण हो रहा था उसका एकमात्र कारण यही था कि उसने भी मानो खीके हाथमें स्थित पात्रके अन्दर प्रतिविम्बके द्वारा मधुपान किया था ॥ ५ ॥ कोई एक खी श्वासके द्वारा [ फूँक-फूँककर ] नूतन कमलकी परागको दूर हटा-हटाकर प्यालेका मधु पी रही थी जो ऐसी जान पड़ती थी मानो पतिके हाथके परिमार्जनसे बाकी बचे मानसुपी चूर्णको ही छोड़ रही हो ॥ ६ ॥ कोई एक खी मधुरस समाप्त हो जाने पर भी मणि-

मय पात्रमें पड़नेवाली लालमणि-निर्मित कङ्कणकी प्रभाको मधु समझ जल्दी-जल्दी पी रही थी, यह देख सखियोंने उसकी खूब हँसी उड़ाई ॥ ७ ॥ हे कृशोदरि ! चूँकि तुम जवानीसे कामसे और गर्वसे सदासे ही मत्त रहती हो अतः तुम्हारा इस समय मधुधाराकी पानक्रीड़ामें जो यह उद्यम हो रहा है वह व्यर्थ है । विधाताने जिस नेत्र-युगलको सफेद कमल, लाल कमल और नील कमलका सार लेकर तीन रङ्गका बनाया था उसे तुम इस समय मधुपानसे केवल लाल रङ्गका करना चाहती हो । जो अङ्ग-अङ्गमें पीड़ा पहुँचाता है, धैय नष्ट कर देता है और बुद्धिको भ्रान्त बना देता है, आश्र्वय है कि स्त्रियाँ उस मधुको भी बड़ी लालसाके साथ क्यों पीती हैं ?—इस प्रकार एकान्तमें रमण करनेके इच्छुक किसी कामान्ध युवाने मद्य-पानसे व्यर्थ ही विलम्ब होगा यह विचार अपनी खीसे चापल्दसीके सुन्दर वचन कहे ॥ ८-११ ॥ [ कलापक ]

जब कोई एक मृगनयनी नेत्र बन्द कर मधु पी रही थी तब प्यालेका कमल खिल रहा था पर जब उसने मधु पी चुकनेके बाद नेत्र खोले और खाली प्याले पर उनका प्रतिविम्ब पड़ा तब ऐसा जान पड़ने लगा कि कमल लज्जासे ही मानो नीचे जा छिपा हो ॥ १२ ॥ बाहर बैठी हुई किसी खीसे उसके पतिने कहा कि यह मद्य तो अन्य पुरुषके द्वारा निपीत है आप क्यों पीती हैं ? यह सुन जब वह उस मद्यको छोड़ने लगी तब पतिने हँसते हुए कहा कि नहीं नहीं यह चन्द्र-विम्बके द्वारा चुम्भित है, पुरुषके द्वारा नहीं ॥ १३ ॥ हे सखि ! यह चन्द्रमा बड़ा ढीठ मालूम होता है क्या यह पास ही खड़े हुए पतिको नहीं देखता कि जिससे मद्यके भीतर उतर कर मुख-पान करनेके लिए सामने चला आ रहा है । अथवा तेरे द्वारा डशा हुआ मुख मैं अपनी अन्य सखियोंके आगे कैसे दिखाऊँगी ? इस

अकार प्याले में प्रतिविम्बित चन्द्रविम्बको देखकर बड़े कौतुकके साथ सखियोंने किसी अन्य सखीसे कहा ॥ १४-१५ ॥ युग्म ॥ किसी एक पुरुषने बड़े कौतुकके साथ दो-तीन बार खियोंका मुख और मधु पीकर मधुरसमें प्रीति छोड़ दी थी मानो वह उन दोनोंके नीच बड़े भारी अन्तरको ही समझ गया हो ॥ १६ ॥ चूंकि खूल जाँघों वाली खियोंने प्रतिविम्बित चन्द्रमाके साथ मद्य पिया था इसी लिए मानो उनके हृदयोंके भीतर छिपे हुए क्रोधरूपी अन्धकार शीघ्र ही निकल भागे थे ॥ १७ ॥ किसी ल्लीने काम उत्पन्न करने वाले [ पक्षमें प्रद्युम्नको जन्म देने वाले ] किसी एक पुरुषसे मद्य देनेकी बात कही पर उसने मद्य देते समय गोत्र भेद कर दिया—सप्तलीका नाम लेकर मद्य समर्पण कर दिया [ पक्षमें वंशका उल्लंघन कर दिया ] अतः ल्लीकी श्री-शोभा [ पक्षमें लक्ष्मी ] संगत होने पर भी उसे अपुरुषोत्तम-नीच पुरुष [ पक्षमें अनारायण ] समझ उससे दूर हट गई ॥ १८ ॥ लज्जाजनित व्यामोह और वस्त्रको दूर कर प्रेमी पतिकी तरह मुखका चुम्बन करनेवाले मधुजलका खियोंने बड़ी अभिलापाके साथ अनेक बार सेवन किया था ॥ १९ ॥ चूंकि लाक्षा रससे रिक्त ओठ मद्यके द्वारा दंशजनित ब्रणोंसे रहित हो गये थे अतः कामी दम्पतियोंके लिए मद्य अधिक रुचिकर हो रहा था ॥ २० ॥ यथपि ल्ली-पुरुषोंका ओष्ठ मधुके द्वारा धोया गया था, मुखके द्वारा पिया गया था और दाँतोंके द्वारा खण्डित भी हुआ था फिर भी उसने अपनी रुचि-कान्ति [ पक्षमें प्रीति ] नहीं छोड़ी थी तब यह अधर—नीच कैसे हुआ ? ॥२१॥ हे पि पि पि पि प्रिय ! प्याला छोड़िये और मु मु मु मु मुखका ही मद्य दीजिये—इस प्रकार शीघ्रताके उच्चरित शब्दोंके द्वारा जिसके बचन सखलित हो रहे हैं ऐसी ल्ली अपने हृदयवङ्मको आनन्द दे रही थी ॥ २२ ॥ मद्यरूपी

रसके द्वारा सीच-सीच कर खियोंका हृदय प्रायः सरल कर दिया गया था अतः अत्यधिक कुटिलता उनकी भौहों और वचनोंकी रचनाओंमें ही रह गई थी ॥ २३ ॥ खियोंके हृदयरूपी क्यारीमें मद्यरूपी जलके द्वारा हरा-भरा रहनेवाला मदन वृक्ष भ्रुकुटिरूपी लताओंके विलाससे साक्षात् किस पुरुषके हास्यरूपी पुष्प उत्पन्न नहीं कर रहा था—खियोंकी भौहोंका संचार देख किसे हँसी नहीं आ रही थी ? ॥ २४ ॥ जो ली सन्तुष्ट थी वह मदिरापानसे असंतुष्ट हो गई और जो असन्तुष्ट थी वह संतोषको प्राप्त हो गई सो ठीक ही है क्योंकि इन्द्रियोंकी प्रवृत्तिको आच्छादित करने वाला मदिराका परिणाम सब प्रकारसे विपरीत ही होता है ॥ २५ ॥ भ्रुकुटि रूप लताओंका सुन्दर नृत्य, मुखका अकस्मात् हँस पड़ना, रवच्छन्द वचन और पैरोंकी लड्डखड़ाहट—यह सब चुपचाप त्रियोंके नशा को अच्छी तरह सूचित कर रहे थे ॥ २६ ॥ मान रूपी वज्रमय सुहृद किवाढ़ोंको तोड़नेवाले एवं परदाकी तरह लजाको दूर करनेवाले मदने तत्काल धारण किये हुए धनुषसे अतिशय तेजस्वी कामदेवको प्रकट कर दिया ॥ २७ ॥

तदनन्तर कामी जन उज्ज्वल वत्त्रोंसे आच्छादित, अतिशय कोमलाङ्गी और रूपर्शमात्रसे कामवासनाको प्रकट करने वाली प्रियतमाओंको संभोग-सुखके लिए उन्हींके समान गुणों वाली शश्याओं पर ले गये ॥ २८ ॥ पतिके सुन्दर ओठोंके समीप जिसपर दन्तरूपी-मणियोंकी किरणें पड़ रही हैं ऐसी कोई स्त्री इस प्रकार सुशोभित हो रही थी मानो मनुष्योंके समीप रहने पर भी मृणाल रूपी नलीके द्वारा रसका पान ही कर रही हो ॥ २९ ॥ किसी नवोढा स्त्रीका हाथ यद्यपि उसका पति पकड़े हुए था फिर भी वह कौप रही थी, पति उसका चुम्बन करता था फिर भी वह अपना मुख हटा लेती थी,

और पति यथापि उससे बहुत बार बोलता था फिर भी वह एक आध  
बार कुछ थोड़ा-सा अत्यष्ट बोलती थी ॥३०॥ जब पतिने उत्तरीय वत्त्र  
खीचना शुरू किया तब लैने अपने दोनों हाथोंसे वक्षःस्थल ढक  
लिया पर उस बेचारीको इसका पता ही नहीं चला कि अधोवत्त्र मेरे  
नितम्बसे स्वयमेव शीघ्र ही नीचे खिसक गया है ॥ ३१ ॥ किसी  
कामुक पुरुषने शोब्र ही मुख ढकनेके वत्त्रके समान त्रीकी चोली  
दूर कर दी मानो स्थूल रत्नरूप गण्डस्थलोंसे सुशोभित काम  
रूपी अजेय मत्त हृतीको ही प्रकट कर दिया ॥ ३२ ॥ लैनेके स्थूल  
उन्नत और कठोर रत्नरूपी पर्वतोंसे टकरा कर भी जो युवा पुरुष  
मूर्चिकृत नहीं हुआ था, उसमें मैं निश्चयसे अधर रूपी असृतके  
पीनेका प्रेम ही कारण समझता हूँ ॥ ३३ ॥ किसी एक युवाने स्थूल  
रत्नोंका भार धारण करनेवाली प्रियतमाके हृदय [वक्षःस्थल] को  
अपने वक्षःस्थल से इस प्रकार पीसा मानो उसके भीतर छिपे हुए  
क्रोधके दुःखदायी कणोंका चूर्ण ही करना चाहता हो ॥ ३४ ॥ कोई  
एक युवा स्वयं अप्रभागमें पीड़ित होने पर भी प्रथम आलिङ्गित  
प्रियतमाके शरीरको दूर करनेमें समर्थ नहीं हो सका था मानो प्रेमसे  
अकट हुए रोमाञ्च रूपी कीलोंसे उसका शरीर निःत्यूत ही हो गया  
था ॥ ३५ ॥ उन्नत नितम्ब और स्तनोंका आलिङ्गन करनेवाले  
वहमने मुझे बीचमें यूँ ही छोड़ दिया—इस क्रोधसे ही मानो स्त्रीका  
मध्यभाग त्रिवलिके छलसे भौंहें टेढ़ी कर रहा था ॥ ३६ ॥ सरस  
नवशृतसे सुशोभित स्त्रियोंके स्थूल एवं उन्नत स्तनोंका भार ऐसा  
जान पड़ता था मानो पतिके समागमसे उत्पन्न सुखोच्छ्रूसके बेगके  
भारसे विदीर्ण ही हो गया हो ॥ ३७ ॥ मेरे कठोर स्तन-युगलसे न  
तुम्हारे नाखून भग्न हुए और न हृदय पर तुम्हें चोट ही लगी—इस  
अकार उत्तम नवयौवनसे गर्वाली किसी लैने वडे गर्वके साथ अपने

पतिकी हँसी की थी ॥ ३८ ॥ क्रीड़ागृहमें निश्चल दीपक जल रहा था अतः ऐसा जान पड़ता था कि 'अत्यन्त निर्जन होनेके कारण यह सो गया' इस प्रकार अपने आपको प्रकट कर वह कौतुक वश दीपक रूपी नेत्रको खोलकर किसी शोभनाङ्गीके संभोग-रूपी चित्रको ही देख रहा हो ॥ ३९ ॥ यहाँ दूसरी स्त्री तो नहीं रहती ? इर्ष्यासे भीतर यह देखनेके लिए ही मानो कोई ली आलिङ्गन करनेवाले पति के प्रीतिपूर्ण हृदयमें जा प्रविष्ट हुई थी ॥ ४० ॥ हाथसे आगे के बाल सँभालनेवाले किसी युवाने प्रियतमाका मुख ऊपर उठाकर चब्बल जिह्वाके अप्रभागको बड़ी चतुराईके साथ चलाते हुए उसके अधरोष्ठका पान किया था ॥ ४१ ॥ जब पतिका हाथ रूपी दण्ड स्त्रीके स्थूल एवं उन्नत तन-रूपी तुम्बीफलका चुम्बन करने लगा तब उसने ताड़ित तन्त्रीके शब्दके समान अव्यक्त शब्दसे अपने आपका वीणापन पुष्ट किया था—ज्योंही पतिने अपने हाथोंसे स्त्रीके स्तनोंका स्पर्श किया त्योंही वह वीणाके समान कूज उठी ॥ ४२ ॥ जिस प्रकार सहाय आदि अंगोंके संग्रह करनेमें तत्पर विजिगीपु राजा देशके मध्य भागमें सब ओर करपात करता है—टैक्स लगाता है उसी प्रकार नितम्त्र आदि अङ्गोंके संग्रह करनेमें तत्पर कोई युवा स्त्रीके मध्यभागमें सब ओर करपात-हस्त-संचार कर रहा था और बड़ी उतावलीके साथ उसकी सुवर्ण-मेखला छीन रहा था ॥ ४३ ॥ बड़ा आश्र्य था कि सुखद स्पर्शको प्राप्त पतिके हस्तरूपी दण्डमें ही रोमाञ्च रूपी कण्ठकोंका संयोग नहीं हुआ था किन्तु स्त्रीके कुछ-कुछ विकसित कोमल नाभिरूपी कमलमें भी हुआ था ॥ ४४ ॥ यद्यपि इधर-उधर चलता हुआ पतिका हाथ प्रियाके नाभि-रूपी गहरे कुँएमें जा पड़ा था किन्तु मदान्ध होनेपर भी वह मेखला-रूपी रसीको पाकर उसके जघन-थल पर आरूढ़ हो गया था ॥ ४५ ॥ अधोवन्त्र

की गाँठ खोलते समय बलभाकी मणिमयी करधनीका जो कल-कल  
शब्द हो रहा था वही सखीके सम्भोगोत्सवकी लीलाके प्रारम्भमें  
बजनेवाला मानो उत्तम नगाङ्गा था ॥ ४६ ॥ जब पतिका हाथ  
नीवीका बन्धन खोल आगे इच्छानुसार बढ़ने लगा तब लियोंने जो  
डॉट-डपट की थी उसे उन्हींकी अखण्ड मुसकराहट बिलकुल भूठ  
बतला रही थी ॥ ४७ ॥ कोई युवा मेखला-रूपी रस्सीको चलाने  
वाले हाथसे स्त्रीके ऊरु-रूपी लतम्भोंका स्पर्श कर रहा था जिससे ऐसा  
जान पड़ता था मानो संभोगके समय बँधे हुए कामदेव-रूपी महा  
हरस्ती को ही छोड़ रहा हो ॥ ४८ ॥ भौंह, कपोल, डॉड़ी, अधर, नेत्र,  
तथा स्तनाघके चुम्बन करनेमें चतुर कोई युवा ऐसा जान पड़ता था  
मानो रुष स्त्रीके द्वारा निषिद्ध रतिको समझा ही रहा हो ॥ ४९ ॥  
सी सी शब्द, पायलकी झनकार और हाथके कङ्गणोंकी रुन-  
भुन—यह सब लियोंके ओष्ठखण्डन रूप कामसूत्रके विषयमें  
भाव्यपनेको प्राप्त हुए थे ॥ ५० ॥ चूँकि पतिकी हृषि लियोंकी कपोल  
भूमि, स्तनरूपी पर्वत और नाभिरूपी गर्तके नीचे विहार करके मानो  
थक गई थी इसीलिए वह उनके बराङ्गमें विश्राम करने लगी थीं  
॥ ५१ ॥ जिस प्रकार गुप्त मणियोंसे युक्त हृषीत्यादक खजाने पर पड़ी  
दरिद्र मनुष्यकी हृषि उसपरसे नहीं उठती उसी प्रकार नववधूके  
नितम्बफलक पर पड़ी पतिकी हृषि उसपरसे नहीं उठ रही थी  
॥ ५२ ॥ ज्योंही पतिका लोचन-रूपी चन्द्रमा उन्नत स्तनाघ रूप पूर्वा-  
चल पर आरूढ़ हुआ त्योंही स्त्रीका जघन-प्रदेश कामरूप समुद्रके  
जलसे प्लावित हो गया ॥ ५३ ॥ जिसका कण्ठ निर्दोष मृदज्जादि  
वादित्रके समान अध्यक्त शब्द कर रहा है ऐसा बल्लभ रति-क्रियाके  
समय ज्यों-ज्यों चञ्चल होता था त्यों-त्यों स्त्रीका नितम्ब विविध नृत्य-  
कालीन लयके अनुसार चञ्चल होता जाता था ॥ ५४ ॥ उस समय

दम्पतियोंमें परस्परके मात्स्यसे ही मानो ओषुखण्डन, नखाधात, वक्षःथलताडन, रत्न तथा केशप्रहण आदिके द्वारा अत्यधिक काम-क्रीड़ाका कलह हुआ था ॥ ५५ ॥ कामी पुरुषोंका वह लज्जाहीन संभोग यद्यपि पहले अनेक बार अनुभूत था फिर भी हर्षके साथ आसनोंके परिवर्तनों, चाटुवचनों तथा रतिकालीन अव्यक्त शब्दोंके द्वारा अपूर्व-सा हुआ था ॥ ५६ ॥ संभोगके समय अशुश्रोते गदगाद कण्ठबाली खियोंकी करणोक्तियों अथवा शुष्क रुदनोंके जो शब्द हो रहे थे वे युवा पुरुषोंके कानोंमें अमृतपनेको प्राप्त हो रहे थे ॥ ५७ ॥ कामी पुरुषोंने संभोगके समय खियोंके प्रत्याधात, पुरुषायित चेष्टा, अत्यन्त धृष्टता और इस प्रकारका उपमर्द सहन करनेकी सामर्थ्य देख क्षण भरमें यह निश्चय कर लिया था कि यह खी मानो कोई अन्य खी ही है ॥ ५८ ॥ यद्यपि किसी कृशाङ्गीके हाथकी चूड़ी दृट गई थी, मालाएँ गिर गई थीं और हारलताका मध्य मणि विदीर्ण हो गया था फिर भी वह संभोगके समय किसी तरह आन्त नहीं हुई मानो प्रेमरूप कर्मसमूहके वशीभूत ही हो ॥ ५९ ॥ जिसमें धृष्टता स्पष्ट थी, इच्छाओं पर किसी प्रकारकी रुकावट नहीं थी, मनोहर अव्यक्त शब्द हो रहा था, शरीरकी परवाह नहीं थी और जो विधि प्रकारके चाटु वचनोंसे मनोहर था ऐसा प्रियतमाका सुरत पतिके लिए आनन्ददायी था ॥ ६० ॥ नेत्र निमीलिन कर खियोंके रति-सुखका अनुभव करनेवाले पतियोंने निर्निमेष नेत्रोंके द्वारा उपभोग करने योग्य स्वर्गका सुख तुच्छ समझा था ॥ ६१ ॥ आत्म-सुखका तिरस्कार करनेवाले एवं प्रेमसे भरे हुए एक-दूसरेके चित्त को प्रसन्न करनेवाले उत्सवमें तत्पर संभोगने दम्पतियोंका प्रेम अत्यधिक बढ़ाया था ॥ ६२ ॥ अत्यधिक मध्यरसके पान-जनित विनोदसे जिनके हृदय अत्यन्त शून्य हो रहे थे ऐसे कितने ही खी-

पुरुष वेगसे रति-क्रीड़ा की समाप्ति को प्राप्त नहीं हो रहे थे ॥ ६३ ॥  
 यद्यपि कुछ स्त्री-पुरुष शाय्यासे उठ कर खड़े भी हुए थे परन्तु चूँकि  
 रतोत्सवकी लीलाकी कुशलताने उनके नेत्र और मन दोनों ही  
 हरण कर लिये थे अतः संभोगके अन्तमें जो उन्होंने परस्पर वस्त्रों  
 का परिवर्तन किया था वह उचित ही था ॥ ६४ ॥ प्रियतमाके खूब  
 स्तन-कलश पर हृदयबङ्गमकी नखक्षतपटक्ति ऐसी सुशोभित हो रही  
 थी मानो सुन्दरता-रूपी मणियोंके सजाने पर कामदेव-रूपी राजा  
 की मुहरके अध्यर ही आकृत हों ॥ ६५ ॥ भरोसों-द्वारा अद्वालिकाओं  
 में प्रवेश कर पवन उन्नत स्तनोंसे सुशोभित लियोंका शरीर देख कर  
 मानो कामसे संतप्त हो गया था इसीलिए उसने उनके स्वेद जलका  
 आचमन कर लिया था ॥ ६६ ॥ किसी स्त्रीका पति अपने द्वारा दृष्टि  
 बनिताके अधरविम्बकी ओर देख रहा था अतः उसने अपना  
 मुख नीचा कर लिया था जिससे वह ऐसी जान पड़ती थी मानो  
 पुनः कामदेवके वाणोंके वावसे चिह्नित हृदयको ही लड़िजत होती  
 हुई देख रही हो ॥ ६७ ॥ कोई एक युवा यद्यपि काफी थका था फिर  
 भी संभोगके बाद वस्त्र पहिनते समय बीचमें दिखे हुए स्त्रीके ऊरु-  
 दरणका अवलम्बन कर संभोगके मार्गमें चलनेके लिए पुनः उद्यत  
 हुआ था ॥ ६८ ॥ चुम्बन द्वारा मृगनयनी लियोंके ओष्ठसे जिसमें  
 लाक्षारसकी लालिमा आ मिली थी ऐसे पतिके नेत्र-युगलका ईर्ष्यासे  
 ही मानो निद्रा समय पर चुम्बन नहीं कर रही थी ॥ ६९ ॥ इस  
 प्रकार मधुपानके विनोदसे मत्त लियोंके रतोत्सवमें लीन लोगोंको  
 बड़ी लालसाके साथ देखकर चन्द्रमा भी रात्रिके साथ कुमुदोंका मधु  
 पीकर अस्ताचल सम्बन्धी क्रीडावनके सन्मुख हुआ ॥ ७० ॥

इस प्रकार महाकवि श्री हरिचन्द्र द्वारा विराचित वर्मशर्माभ्युदय  
 महाकाव्यमें पन्द्रहवाँ सर्ग समाप्त हुआ ।

## षोडश सर्ग

अनन्तर सेवाके लिए आये हुए, समय अथवा आचारको जानले वाले एवं क्षुभिति समुद्रके समान गम्भीर शब्दसे युक्त देवोंका समूह विमुवनसूर्य श्रीधर्मनाथ त्वामीके लिए अभ्युदय प्राप्त करनेके अर्थ इस प्रकार रात्रिके अवस्थानका निवेदन करने लगा ॥१॥ हे स्वामिन् ! इस समय जब कि नये-नये चारण गलियोंमें आपकी निर्मल कीर्तिका व्याख्यान प्रारम्भ कर रहे हैं तब आकाशसे यह ताराओंका समूह ऐसा पड़ रहा है मानो हर्ष वश देवोंके द्वारा छोड़ा हुआ पुष्पोंका समूह ही हो ॥२॥ चूंकि कुमुदिनियोंके साथ संभोग करनेवाले चन्द्रमाने अपने कलहको हुगुणा कर लिया है इसीलिए मानो यह रात्रि रतिमें तत्पर और अम्बरान्त—आकाशान्त [ पक्षमें वस्त्रान्त ]में लग्न इस चन्द्रमाको अपमानित कर जा रही है ॥३॥ लियोंके गाढ़ भुजालिङ्गनसे उनीदे तरुणोंके नेत्र जोर-जोरसे बजनेवाले नगाड़ोंके शब्दोंसे नर्तकोंकी तरह बार-बार पलकोंको खोलते और लगाते हैं ॥४॥ यह आकाश-रूपी गर्भीली ल्ली हृष्टि-दोषको दूर करनेके देतु जिसपर उल्मुक बुझा हुआ है ऐसे कपालकी भाँति कलहयुक्त चन्द्र-विम्बको आपके मुखचन्द्रके ऊपर उतार कर दूर केंकरही है ॥५॥ लियोंके वे भाव, वे आसनोंके परिवर्तन और रतिजनित कोमल शब्दोंमें वह अलौकिक चातुरी—इस प्रकार एक एक आश्वर्यकारी रतका स्मरण करते हुए दीपक वायुसे ताड़ित हो मानो शिर ही हिला रहे हैं ॥६॥ चूंकि श्रेष्ठ देवोंके द्वारा आपकी कथाओंके प्रारम्भ किये जाने पर अत्यन्त दोषी मनुष्य भी इसमें विलीन हो जाता है—अपने

दोष छोड़ देता है। अतः ऐसा जान पड़ता है कि आपके गुणोंका कीर्तन शत्रुओंमें साहश्यके अभ्युदयको भी मानो सहन नहीं करता ॥७॥ जब राजा—चन्द्रमा [पक्षमें नृपति] को नष्ट कर अरुणने सारे संसार पर आक्रमण कर लिया तब वजनेवाली दुःखुभियोंका शब्द ऐसा फैल रहा था मानो पति-विरहसे फटनेवाले रात्रिके हृदयका उन्नत शब्द ही है ॥८॥ हे मानिनि ! यदि तेरा चंचल चित्त पिछले कार्योंमें पश्चात्ताप करता है तो बहुभक्तों अब भी मना ले—इस प्रकार मुर्गोंका शब्द सुन कोई रुक्षी प्रातःकालके समय अपने रुष्ट प्रियतमके पास जा रही है ॥९॥ यह पूर्णिमाकी सुन्दर रात्रि मुग्धा होने पर भी प्रिय-रूपी विधाताके द्वारा इस चन्द्रमा-रूपी अधरोष्ठुके खण्डित होने पर शीतल वायुसे पीडित पथिकोंके मुखोंसे सीत्कार कर रही है और साथ ही हस्त—हाथ [पक्षमें हस्त नक्षत्र] हिला रही है ॥१०॥ इधर यह लक्ष्मी अपने निवासगृह—कमलको विघ्वस्त देख क्रोध वश चन्द्रमासे बाहर निकल गई उधर औवधियोंकी पंक्ति भी उसे लक्ष्मीरहित देख शोकसे ही मानो अपना तेज छोड़ रही है ॥११॥ संभोगजनित स्वेद जलसे जो कामाग्नि लियोंके शरीरमें बुझ चुकी थी उसे प्रातःकालके समय खिलते हुए कमलोंकी परागके छोटे-छोटे कण विवेरनेवाली वायु पुनः प्रज्वलित कर रही है ॥१२॥ कामकी चतुराईको प्रकट करनेवाली आप लोगोंने यह कामका युद्ध अच्छी तरह सहन किया—भ्रमरोंके शब्दके बहाने यह कह प्रातःकालकी वायुकी परम्परा सखीकी भाँति हर्षसे मानो लियोंका स्पर्श ही कर रही है ॥१३॥ इन दीपकोंने दिवानाथके अस्त होनेपर घर-घर अपना बहुपन दिखलाया—इस क्रोधसे ही मानो प्रातःकाल पवनरूपी हाथसे धूमरूपी बाल खींचकर इस समय दीपकोंको नष्ट कर रहा है ॥१४॥ जिस पर किरण रूपी सफेद बाल निकले हैं ऐसे रात्रि रूपी

वृद्धा स्त्रीके शिरके समान जब चन्द्रमा नीचेकी ओर झुक गया तब पक्षियोंके शब्दोंके बहाने परस्पर खिलखिलाती हुई दिशा रूपी बियाँ मानो विष्ववसूचक अदृहास ही कर रही हैं ॥१५॥ ये युवतियाँ जो कि चरणोंका पूर्वार्थ ऊपर उठा गलेका आलिङ्गन कर आनन्दसे नेत्र बन्द कर रही हैं वे बाहर जानेके लिए शब्दया तलसे उठकर खड़े हुए पतियोंसे चापलूसी प्रकट करती हुई चुम्बनोंकी याचना कर रही हैं ॥१६॥ चूँकि ये भ्रमर दिनके समय कमलिनीमें मधुपान कर रात्रिके समय कुमुदिनियोंके साथ कीड़ा करते रहे हैं अतः ये न केवल चण्ठीके द्वारा ही अपनी कृष्णता प्रकट करते हैं अपि तु अपने आचरणके द्वारा भी ॥१७॥ सूर्यके अस्त होनेपर अन्धकाररूपी पिशाचके वश पड़े हुए आप लोगोंको कोई वाधा तो नहीं हुई ? मानो दिशाएँ स्नेह वश ओस रूपी अशुद्धोंको छोड़ती हुई पक्षियोंकी बोलीके बहाने लोगोंसे यही पूछ रही हैं ॥ १८ ॥ हे सौभाग्यशालिन् ! रात्रिके समाप्त होगे पर आकाशमें चन्द्रमाकी यह फीकी कान्ति ऐसी जान पड़ती है मानो लक्ष्मीने अपने गुण देखनेकी इच्छासे तुम्हारे इस मुख-रूपी दर्पणको माँजकर राख ही फेंकी हो ॥१९॥ पतिके विरहसे दुखी चकवी पर दया आनेसे कमलिनी मानो रात भर खूब रोती रही है इसीलिए तो उसके कमल-रूपी नेत्र प्रातःकालके समय जल-कणोंसे चिह्नित एवं लाल लाल दिखाई दे रहे हैं ॥२०॥ आकाशका अभभाग पक्षियोंके निवासभूत वृक्षके समान है चूँकि उसके नक्षत्र-रूपी कम से पके हुए पीले पत्ते गिर चुके हैं अतः पूर्व दिशामें सूर्यकी प्रमा उसपर निकलते हुए नये पङ्कवांकी शोभा धरण कर रहा है ॥ २१ ॥ संध्याकाल रूपी कपालीने जो आगे भस्म, हङ्कियोंका समूह और कगाल रूपी मलिन वस्तुओंका समूह फैला रखा था उसे प्रातः-काल सूर्यके उद्दित होनेपर चाँदनी, नक्षत्र और चन्द्रमाके बहाने कचड़ाकी तरह दूर कर रहा है ॥ २२ ॥

चूँकि इस आकाशने सम्पूर्ण रूपसे मनुष्य-समूहका सौन्दर्य नष्ट करनेवाले अन्धकारके लिए अवकाश दिया था अतः सूर्य अपने मण्डलाप्र—विम्बाग्र रूपी तलवारको ऊपर उठा उसे श्रवणकररहित— श्रवण नक्षत्रकी किरणोंसे रहित [ पक्षमें कान और हस्त रहित ] कर रहा है—उसके कान और हाथ काट रहा है ॥२३॥ जिसके प्रारम्भमें ही उच्चैःश्वा अश्व, ऐरावत हाथी तथा लक्ष्मी प्रकट हुई है [ पक्षमें तत्काल निकलनेवाले उच्चैःश्वा और ऐरावतके समान जिसकी शोभा है ] जो भुग्ण होकर ऊपर आनेवाले मकर, कुलीर और मीनोंसे रक्तवर्ण हो रहा है [ पक्षमें उदित होने वाली मकर, कर्क और मीन राशिसे युक्त तथा रक्त वर्ण है ] और अहीनरश्मि-शेष-नाग रूप रस्सीसे सहित है [ पक्षमें विशाल किरणोंका धारक है ] ऐसा यह चन्द्रमारूपी मन्दरगिरि देवोंका कार्य करता हुआ समुद्रसे उन्मग्न हो रहा है—मथनके उपरान्त बाहर निकल रहा है ॥ २४ ॥ ऊपर जानेवाली किरणोंके द्वारा अन्धकारका नाश करनेवाला सूर्य समुद्रके जलरूपी तेलके समीप उत्तम दीपककी शोभाको प्राप्त हो रहा है और उसके ऊपर यह आकाश पतझ-पातके भयसे रखें हुए मरकत मणिके पात्रकी तरह सुशोभित हो रहा है ॥ २५ ॥ ऐसा जान पड़ता है मानो यह पूर्व दिशा सूर्यको दीपक, रथके घोड़ोंको दृवा, सारथिको कुङ्कुम और आकाशको पात्र बनाकर नक्षत्ररूपी अक्षर्तोंके समूहको आगे फेंकती हुई आपका मङ्गलाचार ही कर रही है ॥ २६ ॥ प्रातःकालके समय यह सूर्य समुद्रसे साथ लगी हुई मूँगाओंकी किरणोंसे, अथवा सिद्धाङ्गनाओंके हाथोंमें स्थित अर्धकी कुङ्कुमसे अथवा मनुष्योंके अनुरागकी कन्दलियोंसे ही मानो लाल लाल हुए शरीरको धारण कर रहा है ॥ २७ ॥

हे त्रिलोकीनाथ ! उठिये, शश्या छोड़िये और बाहर स्थित

आश्रितजनोंके लिए अपना दर्शन दीजिए। आपके तेजसे पराजित हुआ सूर्य शीघ्र ही उदयाचलके बनमें अधिरुढ़ हो ॥ २८ ॥ दुर्गम मार्गको तयकर आया एवं उदयाचल रूपी उत्तम सिंहासन पर अधिरुढ़ हुआ यह सूर्य क्षणभरके लिए ऐसा जान पड़ता है भानो अभ्युदयका महोत्सव प्रारम्भ कर किरण रूप केशरसे दिशारूप खियोंको विलिप्त ही कर रहा हो ॥ २९ ॥ इधर ये गोपिकाएं उस दधिको, जो कि सूर्यकी किरणों [पक्षमें हाथों] के अप्रभागसे पीडित चन्द्रमासे च्युत असृतके समान जान पड़ता है; कलशियोंमें मथती हुईं मेघ ध्वनिके समान गम्भीर ध्वनिसे मयूरोंके समूहको उत्कण्ठित कर रही हैं ॥ ३० ॥ इस समय कमलिनिया [पक्षमें पद्मिनी खियाँ] जिसने रात्रिभर चन्द्रविम्बको नहीं देखा ऐसे अपने कमल-रूपी नेत्रको सूर्य रूपी प्रियतमके वापिस लौट आनेपर आनन्दसे बड़े उल्लासके साथ भानो अमररूपी कज्जलके द्वारा आँज ही रही हैं ॥ ३१ ॥ इधर ये सूर्यकी नई-नई किरणें जो कि मस्तकमें सिन्दूरकी, मुखचन्द्रमें कुहुमकी और बख्तोंमें कुसुम रङ्गकी शोभा धारण कर रही हैं, पतित्रता कुलीन खियोंको वैधव्य दशामें दोष युक्त बना रही हैं। [पतित्रता विधवाएं मस्तकमें सिन्दूर नहीं लगातीं, मुख पर कुहुम नहीं मलतीं और रङ्गे हुए बख्त भी नहीं पहिनतीं परन्तु सूर्यकी लाललाल किरणोंके पड़नेसे वे उक्त कार्य करती हुई-सी जान पड़ती थीं] ॥ ३२ ॥ लक्ष्मी रात्रि के समय स्वच्छन्दता पूर्वक चन्द्रमाके साथ अभिसार कर प्रातः काल कमल रूपी घरमें कपाट खोल आ प्रविष्ट हुई और अब सूर्य रूप पतिके पास पुनः जा रही है सो ठीक ही है क्योंकि खियोंके गहन चरित्रको कौन जानता है ॥ ३३ ॥ यह उद्वित होता हुआ सूर्य ऐसा जान पड़ता है भानो ग्रस्थान करनेके लिए उद्यत स्वामीका योग्य मङ्गलाचार करनेके लिए प्राचीने जिसके मुखपर खिर नील पत्र ढंका

है ऐसा सुवर्ण-कलश ही उठा रखा है ॥ ३४ ॥ हाथियोंके मदसे  
सिक्त एवं राजाओंके परस्पर शरीरसंमर्द्दसे पतित मणियोंसे  
सुशोभित द्वारपर चञ्चल घोड़ोंके चरण रूपी बादित्रके शब्दों और  
फहराती हुई ध्वजाओंके कपटसे ऐसा जान पड़ता है मानो राज्य-  
लक्ष्मी ही नृत्य कर रही हो ॥ ३५ ॥ ॥ हे भगवन् ! आप उद्योग-  
शाली श्रेष्ठ सेनाके साथ विहार करनेवाले हैं अतः सूर्यकी तीक्ष्ण  
किरणोंके अप्रभाग रूपी टांकियोंके आधातसे जिनका अन्धकार एवं  
नतोन्नत वर्फकी शिखरें खुद कर एक-सी हो चुकी हैं ऐसी दिशाएँ  
इस समय आपके प्रस्थानके योग्य हो गई हैं ॥ ३६ ॥ जिस  
प्रकार अत्यन्त प्रबल प्रतापके पात्र-स्वरूप आपके दृष्टिगत होने पर  
शत्रुओंके समूहमें संताप प्रकट होने लगता है उसी प्रकार इस  
समय अतिशय प्रतापी सूर्यके दृष्टिगत होते ही—उदित होते ही सूर्यकान्त  
मणियोंके समूहमें संताप प्रकट हो गया है ॥ ३७ ॥ इस प्रकार श्री  
धर्मनाथ त्वामी मन्दराचलसे क्षुभित जलके शब्दोंके समान देवोंकी  
वाणी सुनकर हिलते हुए सकोद बछसे सुशोभित वितरसे उस तरह  
उठे जिस तरह कि वायुसे लहराते हुए क्षीर समुद्रसे चन्द्रमा उठता  
है—उदित होता है ॥ ३८ ॥

तदनन्तर उद्याचलकी तरह उत्तुज्ञ सिंहासनसे उठनेवाले चन्द्र-  
तुल्य भगवान् धर्मनाथने जिनके हस्तकमलोंके अप्रभाग मुकुलित हो  
रहे हैं । और जो पर्वततुल्य सिंहासनोंसे उठकर पृथिवीपर नमस्कार  
कर रहे थे ऐसे देवेन्द्रोंको ऐसा देखा मानो नदियोंके प्रवाह ही हों  
॥ ३९ ॥ हे दयारूप धनके भागडार ! आप अपनी दृष्टि डालिये  
जिससे कि सेवाभिलापी जन चिरकालके लिए कृतार्थ हो जावे  
क्योंकि आपकी वह दृष्टि चिन्तितसे अधिक फल प्रदान करती हुई  
चिन्तामणिकी गणनाको दूर करती है—उससे भी कहीं अधिक है

॥ ४० ॥ जब प्रतीहारीने उच्चस्वरमें ऐसा निवेदन किया तब योग्य-शिष्टाचारको जाननेवाले श्रीधर्मनाथ स्वामीने सभाके प्रत्येक मनुष्य और देवेन्द्रसे भौंह, हृषि, मुसकान और वचनोंकी प्रसन्नता द्वारा यथा योग्य वार्तालाप किया ॥४१॥ युग्मा। जिन्होंने प्रातःकालीन समस्त कार्य करके समयके अनुरूप वेष धारण किया है ऐसे श्री जगत्पति भगवान् धर्मनाथने नूतन पुण्यके समान मदस्त्रावी ऊँचे हाथी पर सवार होकर प्रस्थान किया ॥ ४२ ॥ जिस प्रकार सूर्यके पीछे प्रभा जाती है, गुणीके पीछे कीर्ति जाती है और उत्साही योद्धाके पीछे विजय-लक्ष्मी जाती है उसी प्रकार संसारमें फैलनेवाली अजेय एवं दुर्लभ सेना उन त्रिलोकीनाथके पीछे जा रही थी ॥४३॥ प्रस्थान के समय प्रलयनट—रुद्रके भारी अदृहासको तिरस्कृत करनेवाले बड़े-बड़े नगाड़ोंके शब्दों एवं उड़ती हुई धूलिके छलसे ऐसा जान पड़ता था मानो समस्त दिशाएं भयसे एक स्थान पर एकत्रित ही हो रही हो ॥ ४४ ॥ महावतके द्वारा जिसका बन्धन दूर कर दिया गया है ऐसे किसी अन्य हाथीको देख उसे नष्ट करनेके तीव्र इच्छुक हाथीने मदजलकी दूनी धारा छोड़ते हुए बन्धनके ऊँचे वृक्षको हठ पूर्वक तोड़ डाला था ॥ ४५ ॥ कोमल शेषनागके मस्तक पर स्थित पृथिवी तुम्हारे सुट्ठ पैरोंको धारण करनेमें समर्थ नहीं है—इस प्रकार भ्रमर रूप दूतोंने मानो कानोंके पास जाकर गजराजसे कह दिया था इसीलिए वह धीरे-धीरे पैर उठाता हुआ जा रहा था ॥४६॥ चरणोंके भारसे नष्ट होनेवाली पृथिवीको हस्तावतम्बन देनेके लिए ही मानो जिनके हस्त [ सूँड ] नीचेकी ओर लटक रहे हैं तथा कानोंके समीप शब्द करनेवाले। भ्रमरों पर क्रोध वश जिनके नेत्र कुछ-कुछ संकुचित हो रहे हैं ऐसे बड़े-बड़े गजराज मार्गमें इनके आगे जा रहे थे ॥४७॥ उस समय सब और बड़े-बड़े गजराज ऐसे चल रहे थे मानो चब्बल

कर्णरूपी तालपत्रकी वायु-परम्पराके संपर्कसे शीतल, विशाल शुख्खा-दण्डके जलकणोंके द्वारा संमर्दके भारसे मूच्छित दिशाओंको सीचते ही जा रहे हों ॥ ४८ ॥ जो लक्ष्मीके सुन्दर चमरोंके समान चञ्चल पूँछोंके पीछे निरन्तर चल रहा था वह वायु, वेगके द्वारा सब ओरसे प्रथिवीको व्याप करनेवाले घोड़ोंके द्वारा किस प्रकार उलझित नहीं किया गया था ? ॥ ४९ ॥ परस्परके आधातवश लोहेकी लगामोंसे उछलते हुए अग्निकणोंके छलसे घोड़े ऐसे जान पड़ते थे मानो अत्यधिक वेगमें बाधा करनेवाले वनमें क्रोधसे दावानल ही ढालते जा रहे हों ॥ ५० ॥ उस समय अच्छे-अच्छे चञ्चल घोड़ोंके चरणोंके खुदे भूमरण्डलकी धूलिसे आकाशके व्याप हो जानेपर सूर्य दिखाई नहीं दे रहा था मानो दिशा-भ्रान्ति होनेसे कहीं अन्यत्र जा पड़ा हो ॥ ५१ ॥ जलदी-जलदी छलाँग भरने एवं गतिके वेग द्वारा अलझनीय गर्तमयी भूमिको लाँघनेवाले घोड़ोंने सर्वत्र किन पुरुषोंके मनमें वातप्रमी जातिके श्रेष्ठ मुरोंकी भ्रान्ति उत्पन्न नहीं कर दी थी ? ॥ ५२ ॥ उछलते हुए घोड़ोंसे लहराती अग्रगामी सेनाके संचारसे खुदे शिखर-समूहके छलसे ऐसा जान पड़ता था मानो मार्गमें सर्वप्रथम रुकावट ढालनेवाले विन्ध्याचलका शिर ही सैनिकोंने क्रोधवश छेद ढाला हो ॥ ५३ ॥ आगे चलकर पर्वतकी शिखरोंको खोदनेवाले घोड़ोंके समूहने धूलिके द्वारा समस्त गर्तमय प्रदेश पूर दिये थे अतः रथ चलानेवालोंकी वह उचित ही बुद्धि उत्पन्न हुई थी कि जिससे पीछे चलनेमें उसे मार्ग सुगम हो गया था ॥ ५४ ॥ जो हाथीके भयसे अग्रभागको छोड़ दाँत ऊपर करता हुआ बड़े जोरका धर्घर शब्द कर रहा था तथा बड़े-बड़े पैरों द्वारा इधर-उधर कूद रहा था ऐसा ऊँट सेनाके अग्रभागमें चतुर नटका तमाशा कर रहा था ॥ ५५ ॥ जब समस्त दिग्गजोंकी मदरूपी नदियाँ सेनाके संचारसे उड़ती हुई धूलिसे स्थल

बना दी गईं तब उड़े हुए भ्रमर-समूहसे व्याप्त आकाश ऐसा लग रहा था मानो अविरल दुर्दिनसे ही व्याप्त हुआ हो ॥ ५६ ॥ जाते हुए भगवान्‌ने भयसे व्याकुल शबरियोंके द्वारा फेंके हुए गुमचियोंके समूहमें प्रज्वलित दावानलका भ्रम होनेसे वनों पर कई बार दया रूप असृत-रसको झरानेवाली दृष्टि डाली थी ॥ ५७ ॥ चलनेवाली सेनाके भारसे जिसकी नदियोंका वेग रुक गया है, बड़े-बड़े हाथियोंके द्वारा जिसकी उन्नत शिखरें तिरकृत हो गई हैं और ध्वजाओंके द्वारा जिसकी कन्दलियोंकी शोभा जीत ली गई है ऐसे विन्ध्याचल पर चढ़कर भगवान्‌ने अपने व्यापक गुणोंसे उसे नीचा कर दिया था [पक्षमें पराजित कर दिया था] ॥ ५८ ॥ हाथियोंकी सेनाके चलने पर नर्मदाका पानी सहसा उल्टा बहने लगा था परन्तु उनकी मदजल-निर्मित नदियाँ समुद्रके ही मध्य पहुँची थीं ॥ ५९ ॥ हमारे दन्तद्वय-रूप अद्वालिकामें रहनेवाली लक्ष्मी चञ्चल है परन्तु इन कमलोंमें रहनेवाली लक्ष्मी निश्चित ही अनन्यगमिनी है—इन्हें छोड़कर अन्यत्र नहीं जाती—इस प्रकार क्रोधसे विचरते हुए ही मानो गज-राजोंने नदीके कमल तोड़ डाले थे ॥ ६० ॥ स्फन्धपर्यन्त जलमें घुसकर बड़े-बड़े दाँतोंके द्वारा जिन्होंने कमलोंके सीधे नाल जड़से उखाड़ लिये हैं ऐसे हाथी इस प्रकार सुशोभित हो रहे थे मानो नदीके समस्त उदरको विलोड़न कर उसकी आँतोंका समूह ही उन्होंने खींच लिया हो ॥ ६१ ॥ सब ओर खिली हुई नवीन कमलिनियों और हँसोंकी क्रीड़ारूप अलंकारोंके संभेदसे सुन्दर नर्मदा नदीको भगवान् धर्मनाथने ऐसा पार किया था जैसा मानो कार्यसिद्धिके आनन्दभवनकी देहली ही हो ॥ ६२ ॥ चूँकि वह विन्ध्याटवी देव-रूपी भीलोंका प्रयोजन सिद्ध कर रही थी [पक्षमें-सुरस-रसीले वरका आश्रय कर रही थी ] तथा अत्यन्त उन्नत एवं विशाल पयोधरों-

मेघोंसे उसका अश्रमाग सुशोभित था [ पक्षमें—उन्नत एवं स्थूल स्तनाश्रसे सुशोभित थी अतः गुणगुरु भगवान् धर्मनाथने खीरलैमें उत्सुक मन होकर भी एकान्त देख लिखर रूपसे उसकी सेवा की थी ॥ ६३ ॥ ] उन्नत वृक्षरूपी अट्टालिकाओं पर पानगोष्ठीमें तत्पर भ्रमर-समूहके द्वारा चुच्चाप निवेदित मधुर-मधुको पुष्परूपी पात्रमें धारण करनेवाली वह विन्ध्याटवी मध्यशालाकी तरह सैनिकोंके द्वारा शीघ्र ही छोड़ दी गई ॥ ६४ ॥ यद्यपि भगवान् धर्मनाथ कार्य-सिद्धिके लिए शीघ्र ही गमन कर रहे थे फिर भी मार्गमें जहाँ शीतल पानी वाली नदियाँ, हरी धाससे युक्त पृथिवी और बड़े-बड़े हथियोंका भार सहनमें समर्थ बृश्न होते थे वहाँ उनके कुछ आवास हुए थे ॥ ६५ ॥ वह मार्ग यद्यपि बड़ा लम्बा और अत्यन्त दुर्गम था फिर भी उन्होंने उसे इस प्रकार पार कर लिया था मानो दो-कोश प्रमाण ही हो । इस तरह अपना उत्कण्ठापूर्ण हृदय प्रियामें धारण करते हुए खामी धर्मनाथ विदर्भ देश जा पहुँचे ॥ ६६ ॥ भगवान् धर्मनाथने बीचका विषम मार्ग कहीं सुखकर घोड़ेपर और कहीं हाथी पर बैठकर सुखसे शीघ्र ही व्यतीत किया था किन्तु धनप्रधान इस विशाल देशमें उन्होंने रथपर बैठकर ही उस प्रकार गमन किया था जिस प्रकार पुनर्बुद्धि-नक्षत्र प्रधान विशाल आकाशमें सूर्य गमन करता है ॥ ६७ ॥ मेघोंकी गम्भीर गर्जनाका अनुकरण करनेवाले शब्दोंके द्वारा मयूरोंके ताण्डव-नृत्यमें पाणिडत्य धारण करनेवाले एवं ग्रामीण मनुष्योंके द्वारा बड़े हर्षके साथ अवलोकित रथपर विराजमान भगवान् मेघपर विराजित इन्द्रके समान अधिक सुशोभित हो रहे थे ॥ ६८ ॥ चूँकि यहाँके नेत्रकी शोभा अधिक तिलोंसे उत्तम है [ पक्षमें-अधिक तिलोत्तमा नामक अप्सरासे उत्तम है ], यहाँकी खियाँ उत्तम केरोंसे युक्त हैं [ पक्षमें-सुकेशी नामक अप्सराएँ हैं ] यहाँ प्रत्येक दिशामें रम्भा-कदलीसहित गृहके

ज्यान हैं [ पक्षमें—रम्भा नामक अप्सरासे सहित हैं ] इस प्रकार अनेक जलके सरोवरों [ पक्षमें—अप्सराओं ] से युक्त है अतः स्वामी धर्मनाथने इस देशको खर्गसे भी कहाँ अधिक माना था ॥ ६६ ॥ जगत्यति श्री धर्मनाथ स्वामी जिस सौन्दर्य-रूपी अमृतको धारण कर रहे थे वह यद्यपि स्वभावसे ही विनृत और विलास-चेष्टाओंसे अपरिचित ग्रामीण क्षियोंके नयनपुटों द्वारा पिया जा रहा था फिर भी उत्तरोत्तर अधिक होता जा रहा था—यह एक आश्चर्यकी बात थी ॥ ७० ॥

गुणगुरु भगवान् धर्मनाथने उस देशकी उस लक्ष्मीको बड़े हृषके साथ देखा था, जो कि पौङ्ड्रा और हृखसे मिश्रित धानसे सुशोभित खेतोंमें खिले हुए सफेद कमलोंके छलसे मानो अन्य देशों की लक्ष्मीकी हँसी ही कर रही थी ॥ ७१ ॥ कुम्हड़ा, कचरिया, भट्टा तथा गुच्छोंसे नम्रीभूत बथुएसे युक्त शाकके कच्छबाटोंसे परपर व्याप देशमें उलभी हुई भगवान्की दृष्टि बड़ी कठिनाईसे निकल सकी थी ॥ ७२ ॥ देशकी शोभाके द्वारा जिनके हृदय और नेत्र दोनों ही हृत हो चुके हैं ऐसे भगवान् धर्मनाथने थकावटकी तरह उस मार्गको क्षण भरमें व्यतीत कर वह कुण्डनपुर नगर देखा जिसका कि कोट पृथिवीके मणिमय कुण्डलका अनुकरण कर रहा था ॥ ७३ ॥ सर्वप्रथम वार्ताने, फिर धूलिने और तदुपरान्त भैरियोंके शब्दने नगरमें आनन्दसहित स्थित विदर्भाजको इन विशाल सेनासे युक्त श्री धर्मनाथ स्वामीके सम्मुख आनेमें उत्सुक किया था ॥ ७४ ॥

प्रतापराज सूर्यकी भाँति कुछ वेगशाली घोड़ोंके द्वारा बड़े उल्लास के साथ समुख आकर उक्षुष्ट गुणोंकी गरिमाके प्रकर्षसे मेरुकी समानता धारण करनेवाले इन धर्मनाथ स्वामीके चरणोंके समीप [ पक्षमें प्रत्यन्त पर्वतके समीप ] नम्रीभूत हुआ था ॥ ७५ ॥ प्रेमसे वशीभूत

भगवान्‌ने पृथिवीपर मस्तक मुकाये हुए इस प्रतापराजको दोनों हाथोंसे उठाकर अपने उस विशाल बक्षःस्थलसे लगा लिया जो कि क्षणमरके लिए भी मनोरथोंका गम्य नहीं था ॥७६॥ जिसके अत्यधिक रोमाञ्चरूपी अंकुर उठ रहे हैं ऐसा विनयका भण्डार विदर्भराज भी अपने मनमें ‘यह सब भगवान्‌का ही महान् प्रसाद है’ ऐसा निरन्तर मानता हुआ बड़े हृषके साथ निझ प्रकार कहने लगा ॥७७॥ चूंकि आज त्रिभुवनगुरु पुण्योदयसे मेरे आतिथ्यको प्राप्त हुए हैं अतः मेरा समस्त कुल प्रशंसनीय हो गया, यह दक्षिण दिशा धन्य हुई, मेरी सन्तान कृतकृत्य हुई और आजसे मेरा यश सर्वत्र फैले ॥ ७८ ॥ आपकी आज्ञा तो तीनों लोकोंमें लोगोंके द्वारा पहलेसे ही मालाकी तरह शिर पर धारण की जाती है अतः अधिक क्या कहें ? हाँ, अब मेरे समस्त राज्य, वैभव एवं प्राणोंमें भी आत्मीय बुद्धि कीजिये ॥ ७९ ॥ जब प्रतापराजने इस प्रकारके उत्कृष्ट वचनोंके द्वारा श्रेम-सहित अत्यन्त नव्रता दिखलाई तब भगवान् धर्मनाथने भी उसका अत्यन्त सरल स्वभाव देख हृष सहित निझाङ्कित प्रिय तथा उचित वचन कहे ॥ ८० ॥

सर्वस्व सर्वपण दूर रहे आपके समागमसे ही हम कृतार्थ हो गये । न आपके विभवमें मेरी परत्व बुद्धि है और न आपके शरीरमें ही मेरा अनात्मभाव है ॥ ८१ ॥ उचित सत्कारसे प्रसन्न धर्मनाथने सभीपमें आये हुए विदर्भराजका पूर्वोक्त वार्तालापसे बहुत सम्मान किया, पान देकर आनन्दित किया और तदुपरान्त उसे अपने निवास-स्थानके लिए विदा किया ॥ ८२ ॥

तदनन्तर आनन्दसे जिनका मन उच्छ्रवसित हो रहा है ऐसे देवाधिदेव धर्मनाथने नगरके सभीप वरदा नदीके तटकी योग्य तथा उत्तम भूमिपर सेनाको अविरोध ठहरानेके लिए सेनापतिको आज्ञा

दी ॥ ८३ ॥ इधर सेनापतिने जबतक प्रभुकी आज्ञा प्राप्त की उधर तब तक कुबेरने पहले की तरह शीघ्र ही वह नगर बना दिया जो कि देवोंके शिविरकी शोभाको जीत रहा था तथा अनेक गलियोंसे युक्त कुण्डनपुर जिसका उपनगर सा हो गया था ॥ ८४ ॥ हे नगरवासियो ! चूँकि आप लोगोंके पुण्यसे इन्द्रके शिखामणि, जगत्‌के स्वामी, ऋल-पुरके राजा महासेनके पुत्र श्री धर्मनाथ स्वामी आपके यहाँ पधारे हैं अतः आपलोग द्वार-द्वारमें, पुर-पुरमें और गली-गलीमें पूर्णमन्तो-रथ होकर तोरणोंसे समृद्धित नई-नई रङ्गावली बनाओ ॥ ८५ ॥ जो तुरहीके शब्दके समान मनोहर गीतोंसे मुखर हैं, उत्तम वेषभूषा से युक्त हैं । श्री शृङ्गारवतीके चिराजित तपश्चरणके फलस्वरूप सौभाग्यकी शोभाके समान जान पड़ती हैं और हाथोंमें दही, अक्षत, माला तथा दूर्वादलसे युक्त पात्र धारण कर रही हैं वे धन्य छियाँ जिसका समागम बड़े पुण्यसे प्राप्त हो सकता है ऐसे इस बरकी अगवानी करें ॥ ८६ ॥ हे राजाओ ! अब मैं हाथ उठाकर कहता हूँ, सुनिए, इस समय श्री जिनेन्द्रदेवके पधारनेपर आपलोगोंको शृङ्गार-वतीकी कथा क्या करना है ? क्योंकि ये ग्रह आदि ज्योतिष्क तभी तक दीप्तिको प्राप्त करनेके लिए वार्ता करते हैं जब तक कि समस्त संसार का चूड़ामणि सूर्यदेव उदित नहीं होता ॥ ८७ ॥ इस प्रकार कुबेर निर्भित नगरमें रहनेवाले भगवान् धर्मनाथने विद्भराजकी राजधानी में शीघ्र ही दण्डधारी प्रतीहारीके शकुन रूप बचन सुनकर हृदयमें अपने कार्यकी सिद्धिको हड़ किया था ॥ ८८ ॥

इस प्रकार महाकवि हरिचन्द्र द्वारा विरचित धर्मशर्माभ्युदय  
महाकाव्यमें सोलहवाँ सर्ग समाप्त हुआ ।

## सप्तदश सर्ग

अनन्तर दूसरे दिन उत्कृष्ट वेषको धारण करने वाले एवं प्रताप-राजके प्रामाणिक जनोंके द्वारा बुलाये हुए भगवान् धर्मनाथ दूसरे-दूसरे देशोंसे आये हुए राजाओंसे परिपूर्ण स्वयंवर भूमिमें पधारे ॥ १ ॥ केशरकी कीचसे युक्त उस स्वयंवर-सभामें मोतियोंकी रङ्गावली ऐसी सुशोभित हो रही थी मानो कन्याके सौभाग्य एवं भाग्योदय रूप वृक्षोंकी नूतन बीजोंकी पञ्चक्ति ही बोई गई हो ॥ २ ॥ वहाँ उन्होंने कुण्डनपुरके आभरण प्रतापराजके द्वारा विस्तारित एवं कीर्तिरूपी कलर्हकी कूचीसे धाकाश-मन्दिरको धबल करनेके लिए उन्नत ऊँचे-ऊँचे मञ्चोंके समूह देखे ॥ ३ ॥ देवाधिदेव भगवान् धर्मनाथने शृङ्गार-रूपी गजेन्द्र-विहारसे युक्त कीड़ा-पर्वतोंके समान उन मञ्चोंके समूह पर स्थित राजाओं और आनन्दसे समागत विमानवासी देवोंके बीच कुछ भी अन्तर नहीं पाया था ॥ ४ ॥ अत्यधिक रूपके अतिशयसे युक्त श्री धर्मनाथ स्वामीने जलती हुई अगुरु धूपकी बत्तियोंसे किसी राजाका मुख लज्जा-रूपी स्याहीकी कूचीसे ही मानो काला हुआ नहीं देखा था ॥ ५ ॥ राजाओंने जिनेन्द्र भगवान्का आश्वर्यकारी रूप देख कर यह समझा था कि उस समय ‘यह कामदेव है’ इस प्रकारके भ्रमसे महादेवजीने किसी अन्य देवको ही जलाया था ॥ ६ ॥

तदनन्तर मनुष्योंके हजारों नेत्रोंके पात्र भगवान् धर्मनाथ किसी इष्टजनके द्वारा दिखलाये हुए सुवर्णमय उन्नत सिंहासन पर श्रेणी-मार्गसे उस प्रकार आरूढ़ हुए जिस प्रकार कि इन्द्र वैजयन्त नामक अपने भवनमें आरूढ़ होता है ॥ ७ ॥ रत्नमय सिंहासन पर अधिरूढ़

श्री धर्मनाथ कुमार राजाओंकी प्रभाको तिरस्कृत कर इस प्रकार सुशोभित हो रहे थे जिस प्रकार कि उद्याचलकी शिखर पर स्थित चन्द्रमा ताराओंकी प्रभाको तिरस्कृत कर सुशोभित होता है ॥ ८ ॥ आनन्द रूपी क्षीरसमुद्रको उङ्घासित करनेवाले चन्द्रमाके समान अत्यन्त सुन्दर भगवान् धर्मनाथके दिखने पर किन नगर-निवासिनी द्वियोंके नेत्र चन्द्रकान्त मणि नहीं हो गये थे—किनके नेत्रोंसे आनन्दके अँसू नहीं निकलने लगे थे ॥ ९ ॥

तदनन्तर जब मङ्गलपाठक लोग इक्ष्वाकुवंशीय राजाओंकी कीर्ति को पढ़ रहे थे और अहंकारी कामदेवके द्वारा आस्फालित धनुषकी डोरीके शब्दके समान तुरहीवादित्रका शब्द सब ओर फैल रहा था तब सुवर्णके समान सुन्दर कान्तिवाली कन्या हस्तिनी पर आरुङ्ग हो विस्तृत सिंहासनोंके बीच उस प्रकार प्रविष्ट हुई जिस प्रकार कि विजलीसे युक्त मेघमाला आकाशके बीच प्रविष्ट होती है ॥ १०-११ ॥ [युग्म] वह कुमारी नेत्र रूपी हरिणोंके लिए जाल थी, कामदेव-रूपी मृत्युको जीतनेवाली मन्त्र-शक्ति थी, शृङ्गार-रूपी राजाकी राजधानी थी, संसारके समस्त जीवोंके मनका मुख्य वशीकरण थी, सौन्दर्य रूपी सुधाके समुद्रकी तरङ्ग थी, संसारका सर्वस्व थी, उक्तष्ट कान्तिवाली थी, देवाङ्गनाओंको जीतनेवाली थी और एक होकर भी अनेक राजाओंके द्वारा कामसहित एक साथ देखी गई थी ॥ १२-१३ ॥ [युग्म] जिसका मध्यभाग एक मुष्टिके द्वारा ग्राह्य था ऐसी उस कुमारीको धनुषयष्टिके समान पाकर कामदेवने बड़ी शीघ्रताके साथ बाणोंके द्वारा समस्त राजाओंको धायल किया था ॥ १४ ॥ उसके जिस-जिस अङ्गमें चक्षु पढ़ते थे वहीं-वहीं कान्ति रूपी जलमें छूब जाते थे अतः अवशिष्ट अङ्ग देखनेके लिए राजा लोग सहस्र नेत्र होनेकी इच्छा करते थे ॥ १५ ॥ हिलते हुए हारोंके समूहसे सुशोभित [पक्षमें चलती

हुई धाराओंसे सुशोभित ] रत्नोंकी शोभाका समय—तास्खण्यकाल [ पक्षमें वर्षा ऋतु ] प्रवृत्त होनेपर विशुद्ध पक्ष वाली [ पक्षमें पंखों वाली ] वह राजहंसी—श्रेष्ठ राजकुमारी [ पक्षमें हंसी ] राजाओंके मन रूपी मानस सरोबरमें प्रविष्ट हो गई थी ॥ १६ ॥ ख्यावसे रक्त-चरणं चरणं धारणं करनेवाली राजकुमारीने ज्योही भीतर चरणं रक्तं त्योही राजाओंका स्फटिकके समान ख्यच्छ मन उपाधिके संसारसे ही मानो उस समय अत्यन्त अनुरक्त [ पक्षमें लालचरण ] हो गया था ॥ १७ ॥ यह नरलोक कामदेवकी पताका तुल्य जिस शृङ्खारवतीके द्वारा दोनों लोकों—ऊर्ध्व एवं अधोलोकोंको जीतता था आश्चर्य है कि वह विधाताके शिल्प-निर्माणकी अन्तिम रेखा थी ॥ १८ ॥ उसकी भौंह धनुषलता थी, कटाक्ष वाण थे, रत्न सर्वस्व खजानेके कलश थे, और नितम्ब अतुल्य सिंहासन था, इस प्रकार उसका कौन-कौन सा अङ्ग कामदेवरूपी राजाके योग्य नहीं था ॥ १९ ॥ कमल जलमें दूबना चाहता है और चन्द्रमा उल्लङ्घन करनेके लिए आकाश-रूपी आंगनमें गमन करता है सो ठीक ही है क्योंकि उस सुलोचनाके द्वारा अपहृत लक्ष्मीको पुनः प्राप्त करनेके लिए तीनों लोकोंमें कौन-कौन क्लेश नहीं उठाते ? ॥ २० ॥ इसका वह स्तन-युगल सदाचारी [ पक्षमें गोलाकार ] और नितम्बभार उपाध्याय [ पक्षमें स्थूल ] कैसे हो सकता था जिन दोनोंने कि ख्यं अत्यन्त उन्नत होकर अपने आश्रित मध्यभागको अत्यन्त दीन बना दिया था ॥ २१ ॥ धन्य पुरुषोंके द्वारा उसका जो अङ्ग निर्वृतिधाम—सुखका स्थान [ पक्षमें मुक्तिका स्थान ] बताया जाता था वह उसका स्तनयुगल ही था । यदि ऐसा न होता तो वहाँ गुणों—तनुओंसे [ पक्षमें सम्यग्दर्शनादि गुणोंसे] युक्त मुक्ता—मुक्ताफल [ पक्षमें सिद्ध परमेष्ठी ] कलङ्क रूपी पापसे निर्मुक्त होकर क्यों निवास करते ? ॥ २२ ॥

इस प्रकार उसके शरीरकी शोभाके अतिशयसे चमत्कृत हो चित्तमें कुछ-कुछ चिन्तन करनेवाले कौन-कौन राजा मानो कामदेवके शाखोंसे आहत होकर ही अपने शिर नहीं हिला रहे थे ॥ २३ ॥ राजा लोग चुपचाप मन्त्र पढ़ रहे थे, तिलक कर रहे थे, ध्यान रख रहे थे, और हष्ट चूर्ण फेंक रहे थे इसप्रकार इस अनन्य सुन्दरीको वश करनेके लिए क्या-क्या नहीं कर रहे थे ? ॥ २४ ॥ राजाओंकी विविध चेष्टाएँ मानो शृङ्गारके लीलादर्पण थे इसीलिए तो उनमें कन्याके अनुरागसे युक्त राजाओंका मन प्रतिविम्बित होता हुआ स्पष्ट दिखाई देता था ॥ २५ ॥ कोई एक रसीला राजकुमार कामदेवकी धनुषलताके समान भौंहको ऊपर उठाकर भित्रोंके साथ करकिसलयके प्रयोगसे अभिनयपूर्ण विलास गोष्ठी कर रहा था ॥ २६ ॥ कोई दूसरा राजकुमार बार-बार गरदन टेढ़ीकर कन्धे पर लगा हुआ कस्तूरी का तिलक देख रहा था । उसका वह तिलक ऐसा जान पड़ता था मानो उत्कट शत्रुरुपी समुद्रसे पृथिवीका उद्धार करते समय लगा हुआ पड़ ही हो ॥ २७ ॥ कोई एक राजकुमार मुखमें चन्द्रमाकी बुद्धिसे आये हुए मृगका सम्बन्ध रोकनेके लिए ही मानो लीलापूर्वक हिलते हुए कुरड़लके रत्नोंकी कान्तिके द्वारा कर्ण-पर्यन्त खींचा हुआ इन्द्र-धनुष दिखला रहा था ॥ २८ ॥ कोई दूसरा राजकुमार हाथका कीड़ा-कमल अपनी नाकके अप्रभागके समीप कर सूंघ रहा था अतः ऐसा जान पड़ता था मानो सभामें अलक्ष्य—गुमरूपसे कमल-वासिनी लक्ष्मीके द्वारा अनुरागवश चुम्बित ही हो रहा हो ॥ २९ ॥ कोई राजा अपने दोनों हाथोंके द्वारा नाखूनोंकी लालिमासे रक्तवर्ण अत-एव कामदेवके शाखोंसे भिन्न हृदयमें लोगोंके रुधिरधाराका भारी भ्रम उत्पन्न करनेवाले हारको लीला-पूर्वक घुमा रहा था ॥ ३० ॥ और कोई एक राजकुमार पानकी लालिमासे उत्कृष्ट ओष्ठविम्बको हाथकी

लाल-लाल अंगुलियोंसे साफ कर रहा था अतः ऐसा जान पड़ता था मानो दाँतोंकी कान्तिके छलसे शृङ्गार-सुधाका पान ही कर रहा हो ॥ ३१ ॥

तदनन्तर जिसने समस्त राजाओंके आचार और वंश पहलेसे सुन रखेहैं तथा जिसके बचन अत्यन्त प्रगल्भ हैं ऐसी सुभद्रा नामक प्रतिहारी राजकुमारीको मालव-नरेशके पास ले जाकर इस प्रकार बोली ॥ ३२ ॥ यह निर्दोष शरीरका धारक अवन्ति देशका राजा है जो मध्यम न होकर भी [ पक्षमें उत्तम होकर ] मध्यम लोकका पालक है और जिस प्रकार समस्त प्रहृष्ट नक्षत्रका अनुगमन करते हैं उसी प्रकार समस्त राजा जिस सर्व शक्तिसम्पन्नका अनुगमन करते हैं ॥ ३३ ॥ जिसके प्रस्थानके समय समुद्रके तट-वर्ती पर्वतोंके किनारे दूटने लगते हैं और ऊँचे-ऊँचे दिग्गजोंके मण्डल नष्ट-भ्रष्ट हो जाते हैं अतः नगाङोंके शब्दोंसे दिशाएँ ऐसी सुशोभित होने लगती हैं मानो स्पष्ट अदृहास ही कर रही हों ॥ ३४ ॥ भूत्रियोंका अभाव होनेके कारण रणसे और याचक न होनेके कारण इच्छा-पूरक दानसे निवृत्त हुआ इसका हाथ केवल खियोंके स्थूल स्तन प्रदेशके भोगके योग्य रह गया है ॥ ३५ ॥ इसके इस चरण-युगलको कौन-कौन राजा प्रणाम नहीं करते ? प्रणाम करते समय राजाओंके सुके हुए मस्तकोंकी मालाओंसे जो भ्रमर निकल पड़ते हैं उनके छलसे ऐसा जान पड़ता है मानो पृथिवीके पृष्ठ पर लोटते हुए ललाटोंसे विकट भौंहे ही दूट-कर नीचे गिर रही हों ॥ ३६ ॥ इस पतिको पाकर जब तुम उज्ज-यिनीके राजमहलकी शिखरके अप्रभाग पर अधिरूढ़ होओगी तब रात्रिकी बात जाने दो दिनके समय भी तुम्हारा यह मुख्यन्द्र सिप्रा नदीके तटवर्ती उद्यानमें विद्यमान चकोरीके नेत्रोंको आनन्द करने वाला होगा ॥ ३७ ॥

तदनन्तर वचन समाप्त होने पर श्री मालव-नरेशसे जिसने अपनी दृष्टि हटा ली है ऐसी कन्याको अन्तरङ्गका अभिप्राय जाननेवाली सुभद्रा दूसरे राजाके पास ले जाकर पुनः इस प्रकार कहने लगी ॥३८॥ जो दुष्कर्मका विचार रोकनेके लिए ही मानो सदा प्रजाके मनमें प्रविष्ट रहता है और जो अन्याय रूपी अग्निको बुझानेके लिए जलके समान है ऐसे इस मगधराजको आगे देखिये ॥ ३९ ॥ समस्त श्रुद्र शत्रुरूपी कण्ठकोंको दूर करनेवाले इस राजाकी कीर्ति तीनों लोकोंमें सुखसे भ्रमण करती है परन्तु विशाल वशःखल पर निवास करनेकी लोभी राजलक्ष्मी दूर-दूरसे आती रहती है ॥ ४० ॥ दया दाक्षिण्य आदिगुणोंसे वशीभूत गोमरण्डल—पृथिवीमरण्डल [पक्षमें रस्सियोंसे निवद्ध गोममूह] का प्रयत्न पूर्वक पालन करनेवाले इस राजाने दूधके प्रवाहके समान उज्ज्वल यशके द्वारा समस्त ब्रह्माण्ड रूपी पात्रको भर दिया है ॥ ४१ ॥ चैकिं यह राजा स्वयं ज्ञातप्रमाण है परन्तु इसका यश अप्रमाण है यह स्वयं तरुण है परन्तु इसकी लक्ष्मी बृद्धा है [पक्षमें विलृत है] अतः हे कल्याणि ! दैववश अतुल्य परिग्रहको धारण करनेवाले इस राजाकी तुम्हीं अनुकूल भार्या हो ॥ ४२ ॥ जिस प्रकार विषम वाणियोंकी शक्तिसे मर्मको विदारण करनेवाली धनुर्लता आकृज्यमाण होने पर भी शत्रुसे पराइसुख होती है उसी प्रकार विषमवाण—कासकी शक्तिसे मर्मको विदारण करने वाली वह राजकुमारी प्रतिहारीके द्वारा प्रयत्न पूर्वक आकृज्यमाण होने पर भी अनिष्ट रूपको धारण करनेवाले उस राजासे पराइसुख हो गई थी ॥ ४३ ॥

जिस प्रकार कोई सरोबरमें देवीप्रमाण प्रतापकी धारक सूर्य-किरणोंके समूहके पास कुमुद्धती—कुमुदिनीको ले जाता है उसी प्रकार वह प्रतिहारी कुस्तित हृषको धारण करनेवाली उस इन्दुमतीको

देवीप्राप्यमान प्रतापके धारक अङ्गराजके समीप ले जाकर निश्च वचन बोली ॥ ४४ ॥ यह राजा यद्यपि अङ्ग है—[ अङ्ग देशका राजा है ], फिर भी मृगनयनी खियोंके लिए अनङ्ग है—काम है ! खयं राजा चन्द्र है फिर भी शत्रुओंके लिए चण्डरुचि—सूर्य [ प्रतापी ] है और खयं भोगोंसे अहीन—शेषनाग [ पक्षमें सहित ] है फिर भी द्विजिह्वों—सर्पोंको नष्ट करनेवाला [ पक्षमें—हुज्जनोंको नष्ट करने वाला ] है अथवा ठीक ही तो है महापुरुषोंके चरित्रको कौन जानता है ॥ ४५ ॥ इसकी शत्रुखियोंके मुखोंपर निर्गत अशुधाराओंके समूहके छलसे मूल उखड़ जानेके कारण ही मानो पत्र-लताएँ पुनः किसी प्रकार अङ्गुरको प्राप्त नहीं होती ॥ ४६ ॥ इसने युद्धके समय अपनी सेनाको साक्षी किया, तलवारको जामिनके रूपमें रवीकार किया, और अन्तमें कृतकृत्यकी तरह पत्र—सवारी [ पक्षमें दस्तावेज ] लेकर शत्रुओंकी लक्ष्मीको अपना दास बना लिया है ॥ ४७ ॥ इसके मुख-चन्द्रकी शोभाको चाहता हुआ चन्द्रमा कभी तो गङ्गाकी उपासना करता है, कभी महादेवजीका आश्रय लेता है, कभी अपने आपके विभागकर देवोंके लिए दे देता है और कभी दौड़कर आकाशमें अधिरुद्ध होता है ॥ ४८ ॥ यदि ‘यौवनसम्बन्धी विलास-लीलाके सर्वस्वका उपभोग करूँ’ ऐसा तेरा मनोरथ है तो खियोंके मनरूपी मानसरोवरके राजहंस एवं अन्य शरीरको धारण करनेवाले कामदेव स्वरूप इस राजाको रवीकार कर ॥ ४९ ॥ यद्यपि वह ग्रीष्मकालीन सूर्यके समान तेजस्वी कामके अब्दोंसे संतप्त थी फिर भी जिस प्रकार निर्मल मानसरोवरमें रहनेवाली राजहंसी पलवल—खल्ल जलाशयमें प्रेम नहीं करती भले ही उसमें कमल क्यों न खिले हों उसी प्रकार उसने उस राजासे प्रेम नहीं किया था भले ही वह वर्धमान कमल—लक्ष्मीसे सहित था ॥ ५० ॥

तदनन्तर द्वार पालिनी सुभद्रा, बुमारीको जिसका मुख संषूर्ण चन्द्रमाके समान है, कन्धे ऊँचे उठे हुए हैं, वद्धःस्थल विशाल है और नेत्र कमलके समान हैं ऐसे कलिङ्ग देशके राजाके पास ले जाकर इस प्रकार बोली ॥ ५१ ॥ हे चकोरके समान सुन्दर नेत्रों वाली राजकुमारी ! अत्यन्त प्रतापी सूर्यके देखनेसे बार-बार खेदको प्राप्त हुए चक्र सुख-सन्तोष प्राप्त करनेके लिए नेत्रोंसे अमृत भराने वाले इस राजा पर [ पक्षमें चन्द्रमा पर ] साक्षात् डाल ॥ ५२ ॥ मन्दरगिरिके समान रथूल शरीरवाले इस राजाके हाथियोंके द्वारा निरन्तर भये गये समुद्रने, महादेवजीके द्वारा निपीत गरणके साधन-भूत कालकृट विपके प्रति वडे दुःखके साथ शोक प्रकट किया है इसके उत्तर हाथियोंकी चेष्टा देख यह यही सोचा करता है कि यदि विष बाहर होता और महादेवजीके द्वारा प्रस्त न होता तो उसे खाकर मैं निश्चिन्त हो जाता—आत्मघात कर लेता ॥ ५३ ॥ चूँकि उसने युद्धमें हाथसे बाण छोड़नेवाली [ पक्षमें भ्रमर छोड़नेवाली ] धनुषरूपी लताको खींचा था अतः उससे तीनों जगत्को अलंकृत करनेके योग्य यशरूपी पुष्प प्राप्त किया था ॥ ५४ ॥ जिस प्रकार चित्तमें चमत्कार उत्पन्न करने वाले, अत्यन्त उदार, नवीन और रसोंसे अत्यन्त सुन्दर अर्थको पाकर सरस्वती अतिशय प्रसन्न [ प्रसादगुणोपेत ] और प्रशंसनीय हो जाती है उसी प्रकार चित्तमें आश्र्वय उत्पन्न करनेवाली अत्यन्त उदार, नवीन एवं रसोंसे अत्यन्त सुन्दर इस पतिको पाकर उम प्रसन्न तथा अत्यधिक प्रशंसनीय होओ ॥ ५५ ॥ यद्यपि वह राजकुमार वैभवके प्रयोगसे अत्यन्त निर्मल शरीरवाला एवं स्वयं सदाचारी था फिर भी राजकुमारीने उससे अपने निक्षिप्त चक्र उस प्रकार खींच लिये जिस प्रकार कि चकोरी चन्द्र समझकर निक्षिप्त चक्रको दर्पणके विम्बसे खींच लेती है भले ही वह दर्पणका विम्ब भर्मके प्रयोगसे अत्यन्त निर्मल और गोल क्यों न हो ॥ ५६ ॥

मनुष्योंकी प्रकर्षतारूपी उपनिषद् की परीक्षा करनेमें चतुर प्रतिहारी अब विदर्भराजकी पुत्रीको दक्षिण देशके राजाके आगे ले जाकर इस प्रकार कहने लगी ॥ ५७ ॥ जिसका सुख लीलापूर्वक चलते हुए कुण्डलोंसे मणिङत है एवं शरीरकी कान्ति उत्तम सुवर्णके समान है ऐसा यह पाण्ड्य देशका राजा उस उत्तम सुवर्णगिरिके समान जान पड़ता है जिसकी कि शिखरके दोनों ओर सूर्य-चन्द्रमा धूम रहे हैं ॥ ५८ ॥ यह संताप दूर करनेके लिए पराक्रमसे राजाओंके समस्त वंशोंको निर्मूल उखाड़कर [ पक्षमें-पर्वतोंके समात बांस जड़से उखाड़ कर ] पृथिवी पर एकछत्र अपना राज्य कर रहा है ॥ ५९ ॥ इस धनुर्धारी राजाने युद्धके समय अपने असंख्यात तोक्षण वाणोंसे शीघ्र ही क्षत शरीर कर किस शत्रु-योद्धाको वीर रसका अपात्र नहीं बना दिया था ॥ ६० ॥ हे तन्वि ! तू इस युधाके द्वारा गृहीतपाणी होकर अपने श्वासोच्छ्वासकी समानता रखने वाली मलय-समीरंकी उस जन्मभूमिका अवलोकन कर जो कि चन्द्रनसे श्रेष्ठ है और तेरी सखीके समान है ॥ ६१ ॥ हे तन्वि ! तू कवाकचीनी, इलायची, लवली और लौंगके बृक्षोंसे रमणीय, समुद्रके तटवर्ती पर्वतोंके उन किनारों पर क्रीड़ा करनेकी हच्छा कर जिनमें कि सुपारीके बृक्ष ताम्बूलकी लताओंसे लीलापूर्वक अवलम्बित है ॥ ६२ ॥ सुभद्राने सब कुछ कहा किन्तु जिस प्रकार सूर्यकी कान्ति देख कुमुदिनी और चन्द्रमाकी कान्ति देख कमलिनी आनन्दके समूहसे युक्त नहीं होती उसी प्रकार वह सुन्दरी भी उस राजाकी कान्तिको देख दैववश आनन्द-समूहसे युक्त नहीं हुई ॥ ६३ ॥

जो राजा उस शृङ्गरवतीके द्वारा छोड़ दिये गये थे वे सम्य-गर्द्धनकी भावनासे त्यक्त जैनेतर लोगोंके समान शीघ्र ही पाताल [नरक] तलमें प्रवेश करनेके लिए ही मानो अत्यन्त नम्र सुख हो गये थे ॥ ६४ ॥

तदनन्तर जिस प्रकार उत्तम जलको धारण करनेवाली महानदी किन्हीं भी पर्वतोंसे न रुक कर अच्छी तरह समुद्रके पास पहुँचती है, उसी प्रकार उत्तम स्नेहको धारण करनेवाली शृङ्गारवती कर्णाट, लाट, द्रविड़ और आन्ध्र आदि देशोंके किन्हीं भी मुख्य राजाओंसे न रुककर अच्छी तरह श्री धर्मनाथ स्वामीके समीप पहुँची ॥ ६५ ॥ चूँकि इसके नेत्र कानोंके उल्लङ्घन करनेमें उत्कण्ठित थे [ पक्षमें वेदोंके उल्लङ्घन करनेमें उद्यत थे ], इसकी भौंह कामदेवके धनुषके साथ द्वेष रखती थी [ पक्षमें मनुस्मृति आदिमें प्रणीत धर्मके साथ द्वेष रखती थी ], और इसके चरणोंका प्रचार [ पक्षमें—वैदिक प्रसिद्ध पद पाठ ] मूढ़ ब्राह्मणों और बुद्धके अद्वैतवादको नष्ट करता था [ पक्षमें—हंस पक्षियोंके सुन्दर गमनकी अद्वैतताको नष्ट करता था ] अतः यह धर्मविषयक कलङ्कको धारण करनेवाले अन्य प्रजापति, श्रीपति और वाक्पतिके दर्शनों—सिद्धान्तोंको छोड़ [ पक्षमें—बैलका चिह्न धारण करनेवाले प्रजापति, लक्ष्मीपति और विद्वानोंके अवलोकनोंको छोड़ ] सर्वाङ्ग रूपसे एक जिनेन्द्र भगवान्‌में ही अनुरक्त हुई थी ॥ ६६—६७ ॥ [ युग्म ] दोनों ओरसे निकलते हुए हर्षशुओंकी धारासे सहित वह मृगाक्षी ऐसी जान पड़ती थी मानो लम्बी-लम्बी भुजाओंके अग्रभाग फैलाकर बड़ी उत्कण्ठाके साथ इन धर्मनाथका आलिङ्गन ही कर रही हो ॥ ६८ ॥

तदनन्तर आकारवश उसके कामसम्बन्धी विकारका चिन्तन करनेवाली सुभद्राने जिनेन्द्रभगवान्‌के गुण-समूहकी कथामें अपने वाणीको कुछ वित्तुत कर लिया ॥ ६९ ॥ गुणाधिक्यकी प्रतिपत्तिसे इन्द्रकी प्रतिभाको कुण्ठित करनेवाले इन स्वामी धर्मनाथका मेरे वचनोंके द्वारा जो वर्णन है वह मानो दीपकके द्वारा सूर्यका दर्शन करना है ॥ ७० ॥ इक्ष्वाकुवंशमें उत्पन्न महासेन नामसे प्रसिद्ध राजा

पृथिवीका शासन करते हैं। पृथिवीका भार धारण करनेवाले धर्म-  
नामा राजकुमार उन्हींके विजयी कुमार हैं—सुपुत्र हैं ॥७१॥ इनके  
जन्मके पन्द्रह माह पहले घर पर वह रत्नवृष्टि हुई थी कि जिससे  
दरिद्रता-रूपी धूलि मनुष्योंके स्वप्नगोचर भी नहीं रह गई थी ॥७२॥  
देवोंके द्वारा लाये हुए क्षीर-समुद्रके जलसे जब इनका जन्माभिषेक  
हुआ था तब तर हुआ सुवर्णगिरि [ सुमेरु ] भी कैलास हो गया था  
॥ ७३ ॥ सौन्दर्य-लक्ष्मीके द्वारा कामको जीतनेवाले इन धर्मनाथ  
स्वामीके रूपके विषयमें क्या कहें ? क्योंकि उसे देखकर ही इन्द्र  
स्वभावसे दो नेत्र वाला होकर भी आश्र्वर्यसे सहस्र नेत्र वाला हो  
गया था ॥ ७४ ॥ लक्ष्मी यद्यपि चब्बल है तथापि प्रकृष्ट गुणोंमें  
अनुरक्त होनेके कारण इनके वक्षःस्थलसे विचलित नहीं हुई यह  
उचित ही है परन्तु कीर्ति बड़े-बड़े प्रबन्धोंके द्वारा बद्ध होने पर भी  
तीनों लोकोंमें धूम रही है यह आश्र्वर्यकी बात है ॥७५॥ इनकी बुद्धि  
वक्षःस्थलके समान विशाल है, चरित्र लोचनके समान निर्मल है,  
और कीर्ति दाँतोंकी प्रभाके समान शुक्ल है, प्रायः इनके गुण इनके  
शरीरके अनुसार ही हैं ॥ ७६ ॥ हे सुन्दरी ! जिनके चरण-कमल-  
युगलकी धूलि देवाङ्गनाओंको भी दुर्लभ है उन गुणसागर धर्म-  
नाथ स्वामीकी गोदको पाकर तुम तीन लोकके द्वारा बन्दनीय होओ  
॥७७॥ इस प्रकार कुमारी शृङ्गारवतीने अपने शरीरमें देखने मात्रसे  
प्रकट हुए वह रोमाङ्ग दिखलाये जो कि सुभद्राके द्वारा उपर्युक्त वर्णन  
होनेपर दूने हो गये थे और ऐसे जान पड़ते थे मानो जिनेन्द्र-विष-  
यक मूर्तिधारी अभिलाषा ही हो ॥ ७८ ॥ इस प्रकार जानकर भी  
जब सखी हँसकर हस्तिनीको आगे बढ़वाने लगी तब चब्बल हस्त-  
कमलवाली कुमारीने लज्जा छोड़ शीघ्र ही उसके वर्णका अव्वल  
खींच दिया ॥ ७९ ॥ जिसके हस्ताम्र रूपी कमल कम्पित हो रहे हैं

ऐसी कुमारी इन्दुमतीने सुन्दर शरीरके धारक श्री धर्मनाथ स्वामीके करण्ठमें प्रतिहारीके हाथों-द्वारा ले जाई हुई वरमाला डाल दी ॥८०॥

सीमारहित सौभाग्य-रूपी समुद्रकी बेलाकी तरङ्गके समान जिनेन्द्रदेवके वक्षःस्थल-रूपी तट पर समुल्लसित होनेवाली वह वर-माला इन्दुमतीके पुण्यरूपी पूर्ण चन्द्रका उदय कर रही थी ॥ ८१ ॥  
ऐसा जान पड़ता है कि प्रयत्नशाली विधाताने खी और मनुष्यरूपी रन्धोंका सजाना मानो अभी-अभी ही खोला हो क्योंकि इस युगलके समान अन्य रूप पहले न कभी दिखा था और न अभी दिख रहा है ॥ ८२ ॥ इस प्रकार जिनके आगे-आगे विदर्भराज चल रहे हैं ऐसे धर्मनाथ स्वामी नागरिक लोगोंकी परस्परकी कथाओंको सुनते हुए नगरमें राजपुत्रीके साथ उस प्रकार प्रविष्ट हुए जिस प्रकार कि आत्मा अपनी कर्म-चेष्टाओंके साथ शरीरमें प्रविष्ट होता है ॥ ८३ ॥

अन्य राजा लोग उस वरको वधू द्वारा बृत देख निष्प्रभ होते हुए उस प्रकार यथा-स्थान चले गये जिस प्रकार कि नक्षत्रोंके समूह कान्ति-सम्पन्न सूर्यको देखकर यथा-स्थान चले जाते हैं ॥ ८४ ॥ स्वयंबर देखनेके लिए आये हुए देव विद्याधरोंकी उत्तर ध्वजाओंसे वह विदर्भराजकी राजधानी ऐसी जान पड़ती थी मानो विविध प्रकारके वस्त्र समर्पण करनेमें तत्पर ही हो ॥ ८५ ॥

तदनन्तर मेघनार्जनाके समान गम्भीर बाजोंके बजने पर नगर-निवासिनी खियोंकी चेष्टाएँ ठीक मयूरियोंकी चेष्टाओंके समान अन्तः-करण्णको उल्कण्ठित करनेवाली हुई थीं ॥ ८६ ॥ उन्हें देखनेके लिए उत्सुक किसी विशालाक्षीने हाथमें नूपुर, चरणमें कङ्कण, मुखमें लाक्षारस और नेत्रोंमें कस्तूरी धारण की थी ॥ ८७ ॥ आओ, आओ, इधर आगे इनका, जगत्के मनको मोहित करनेवाला, रूप देखो—इस प्रकार उन्हें लक्ष्यकर नगरनिवासिनी खियोंका कोई महान्

कोलाहल उत्पन्न हुआ था ॥८८॥ उन्हें देखनेके लिए अदृश्यकाओं, शालाओं, बाजारों, चौराहों और गलियोंमें घूमनेवाली एवं बिखरे हुए केशपाशोंसे युक्त कितनी ही कमलनयना छियाँ अपने आपको कामदेवरूपी पिशाचके वशीभूत बतला रही थीं ॥ ८९ ॥ मुक्तामय, [ पक्षमें रोगरहित ] निर्मल रुचि, [ पक्षमें निर्मल श्रद्धासे युक्त ], और गुणोंसे युक्त [ पक्षमें सूत्रसे सहित ] उन धर्मनाथरूपी सुन्दर हारके हृदयमें अवतीर्ण होने पर मनुष्योंकी भीड़-भाड़में ईर्ष्यासे ही मानो ढूटते हुए हारको छियोंने छुआ भी नहीं था ॥९०॥ कोई एक छी पत्र-रचनाओंके अंकुरोंसे एक कपोलको और अञ्जनसे एक नेत्र को सुशोभित कर एक स्तनको खोले हुए उनके सन्मुख जा रही थी जिससे ऐसी जान पड़ती थी मानो अर्धनारीश्वरपना ही धारण कर रही हो ॥९१॥ राजभवनको जानेवाले उन धर्मनाथका अश्रव्यकारी रूप देखकर मार्गमें छियाँ अपने शिर हिला रही थीं सो मानो आगे जानेका निषेध करनेके लिए ही हिला रही थीं ॥९२॥ मनुष्यों-द्वारा नेत्रोंका मार्ग रुक जाने पर कोई छी निर्भय हो बहुत ऊँचे जा चढ़ी थी सो ठीक ही है क्योंकि कामके पौरुषसे युक्त छियोंको असाध्य है ही क्या ? ॥ ९३ ॥ यद्यपि छियोंके शरीर पर श्रीधर्मनाथ स्वामीके दर्शनसे प्रकट हुए रोमाञ्च-समूहरूपी कवच विद्यमान थे फिर भी सुदृढ़ प्रहार करनेवाले कामदेवरूपी वीरने बाणोंके द्वारा उनके मर्मस्थान भिन्न—खण्डित कर दिये थे ॥९४॥ कोई एक छी व्यर्थका कोलाहल कर अपने आपको उनके दृष्टि-पथमें ले गई थी सो ठीक ही है क्योंकि दृढ़ उपाय देखनेके लिए छियोंके कामरूपी तीसरा नेत्र उत्पन्न ही होता है ॥ ९५ ॥ उनके शरीरका सौन्दर्यरूपी रसका प्रवाह यद्यपि वास्तविक अमृतका सहोदर था फिर भी नेत्रके अर्ध भागसे पिया गया था अतः नगरनिवासिनी लियोंकी रूपिके लिए

नहीं हुआ था ॥ ९६ ॥ बालकका आलिङ्गन कर उसके लिए सुखसे सुपारीका दुकड़ा समर्पित करनेवाली किसी स्त्रीने न केवल भगव-द्विषयक स्नेहकी परम्परा ही कही थी किन्तु अपनी चुम्बनविषयक चतुराई भी प्रकट की थी ॥ ९७ ॥ धीवरता—मल्लाहपनेको [ पक्षमें विद्वत्ताको ] प्राप्त श्री धर्मनाथ स्वामीके, सब और फैलनेवाली कान्ति रूपी जालमें रसवती लियोंकी मछलीके समान चञ्चल दृष्टि बँधनेके लिए सहसा जा पड़ी ॥ ९८ ॥ जिसने ऊपर उठाई हुई भुजासे द्वारके ऊपरका काष्ठ छू रखा है, जो भरोखेमें खड़ी है, जिसके पलकोंका गिरना दूर हो गया है तथा जिसका नाभिमण्डल दिख रहा है ऐसी कोई गौरवर्ण वाली छी क्षण भरके लिए सुवर्णीकी पुतलीका भ्रम कर रही थी ॥ ९९ ॥ चूंकि व्याकुल लियोंने अपना कामान्ध मन ही शीघ्रतासे वहाँ फैका था अतः अन्य सहायकोंका अभाव होनेसे वह पुनः लौटनेके चोग्य नहीं रह गया था ॥ १०० ॥ क्या यह चन्द्रमा है ? क्या यह कामदेव है ? क्या यह नारायण है और क्या यह कुबेर है ? अथवा संसारमें ये सभी शरीरकी शोभासे विकल हैं, विशिष्ट शोभाको धारण करनेवाला यह तो कोई अन्य ही यिलक्षण पुरुष है ? उस शृङ्गारवतीके चिरसञ्चित पुण्य कर्मकी रेखाको कौन उलझन कर सकती है ? जिसने कि निश्चित ही यह मनोरथोंका अगम्य प्राणपति प्राप्त किया है—इस प्रकार अमृतधारा-के समान लियोंके वचनोंसे जिनके कान भर गये हैं ऐसे उत्तम कीर्तिके धारक श्री धर्मनाथ राजकुमार सम्बन्धीके ऊँचे-ऊँचे तोरणों से सुशोभित द्वार पर पहुँचे ॥ १०१-१०२ ॥ [ कुलक ] वहाँ यह हस्तिनीसे नीचे उतरे, सुवासिनी लियोंने मञ्जलाचार किये, यक्षराज-कुबेरने हस्तावलम्बन दिया और इस प्रकार क्रमशः श्वसुरके उत्तम एवं ऊँचे भवनमें प्रविष्ट हुए ॥ १०४ ॥ वहाँ श्वसुरने जिनके

विवाह दीक्षासम्बन्धी समस्त महोत्सव अच्छी तरह सम्पन्न किये हैं ऐसे श्रीधर्मनाथ स्वामी चौकके बीच वधूके साथ सुवर्णका सिंहासन अलंकृत कर रहे थे ॥ १०५ ॥ इसी समय उन्होंने द्वारपालके द्वारा निवेदित तथा पिताजीके द्वारा प्रेषित एक दूतको सामने देखा और उसके द्वारा प्रदत्त लेखका समाचार भी अवगत किया ॥ १०६ ॥

तदनन्तर उन्होंने सुषेण सेनापतिको बुलाकर इस प्रकार आदेश दिया कि मुझे पिताजीने प्रयोजनवश बिना कुछ स्पष्ट किये ही राजधानीके प्रति बुलाया है अतः मैं वधूके साथ मनके समान अत्यन्त वेगसे रत्नपुर जाना चाहता हूँ और तुम शरीरकी तरह कार्यको पूरा कर सेनासहित धीरे-धीरे मेरे पीछे आओगे ॥ १०७-१०८ ॥ इस प्रकार उस अनुयायी सेनापतिको आदेश देकर श्वसुरकी सम्मत्यनुसार ज्यों ही प्रभु अपने नगरकी ओर जानेके लिए उत्सुक हुए त्यों ही कुबेरने उन्हें भक्तिपूर्वक अन्वरपुष्पके समान एक विमान समर्पित कर दिया ॥ १०९ ॥ तदनन्तर आश्र्वय उत्पन्न करनेवाली शृङ्गारवतीके द्वारा जिनका मुख-कमल अत्यन्त विकसित हो रहा है ऐसे इन्द्रसे भी श्रेष्ठ श्रीधर्मनाथ स्वामीने सूर्यके सम्मान उस विमान पर आरूढ़ होकर उत्तर दिशाकी ओर प्रयाण किया और शीघ्र ही उस रत्नपुरनगरमें जा पहुँचे जो कि विरहके कारण खेदसहित था तथा मकानों पर फहराती हुई चक्रवल ध्वजाओंसे ऐसा जान पड़ता था मानो उन्हें बुला ही रहा हो ॥ ११० ॥

इस प्रकार महाकवि श्री हरिचन्द्र द्वारा विरचित धर्मशास्त्रभ्युदय  
महाकाव्यमें सत्रहवां सर्ग समाप्त हुआ

## अष्टादश सर्ग

तदनन्तर समस्त सुख-समाचार सुनने एवं आनन्द धारण करने वाले महासेन महाराजके द्वारा जिसमें अनेक महोत्सव प्रवृत्त हुए हैं ऐसे रत्नपुर नगरमें श्रीधर्मनाथ स्वामीने हृदयबलभाके साथ प्रवेश किया ॥ १ ॥ जिस प्रकार चन्द्रिकासे सहित चन्द्रमा कुमुदिनियोंके कुमुदोंको आनन्दित करता है उसी प्रकार उस कान्तासे सहित अतिशय सुन्दर श्रीधर्मनाथ स्वामीने नगरनिवासिनी शियोंके नेत्र रूपी कुमुदोंके बनको आनन्दित किया था ॥ २ ॥ मङ्गलाचारसे सुशोभित राजमहलमें प्रवेशकर सिंहासन पर बैठे हुए इन प्रभावशाली दम्पतिने उस समय कुलकी वृद्धाओंके द्वारा आरोपित अक्षतारोहणविधिका अनुभव किया था ॥ ३ ॥ वधू-वरके देखनेमें जिनके नेत्र सतृष्ण हो रहे हैं ऐसे माता-पिताको उस समय एक ही साथ वह सुख हुआ था जो कि अल्पपुण्यात्मा मनुष्योंको सर्वथा दुर्लभ था और पहले जिसका कभी अनुभव नहीं हुआ था ॥ ४ ॥ राजाने वह दिन स्वर्गरूपी नगरके समान समझा था क्योंकि जिस प्रकार स्वर्गरूपी नगरमें नन्दनवनको देखनेसे आनन्द उत्पन्न होता है उसी प्रकार उस दिन भी नन्दन-पुत्रके देखनेसे आनन्द उत्पन्न हो रहा था, जिसप्रकार स्वर्गरूपी नगरदेवियाँ कल्पवृक्षोंकी क्रीड़ासे अलस होती हैं उसी प्रकार उस दिन भी तरुण शियाँ सुन्दर रागकी लीलासे अलस थीं और स्वर्गरूपी नगर जिस प्रकार प्रारब्ध संगीतसे मनोहर होता है उसी प्रकार वह दिन भी प्रारब्ध संगीतसे मनोहर था ॥ ५ ॥

तदनन्तर महाराज महासेनने दूसरी शृङ्गारवतीके समान

पृथिवीको कौतुकयुक्त हाथसे प्रहण करानेके लिए सभामें बैठे हुए पुत्र श्रीधर्मनाथसे बड़े आदरके साथ निम्न प्रकार कहा ॥ ६ ॥ मेरा जो मन आपके जन्मके पहले जङ्गली प्राणीकी तरह अन्यकी बात जाने दो राज्य रूपी त्रुणमें भी रोककर पाला गया था आज वह बन्धनरहित हो विषयोंमें निःस्पृह होता हुआ बनके लिए ही दौड़ रहा है ॥ ७ ॥ मैंने राजाओंके सुकुटोंमें लगी हुई रत्नमयी पाषाण-पट्टिकाओंके समूहमें वज्रके समान कठोर प्रताप रूपी टांकीके द्वारा अपने देवीप्रभान आज्ञाक्षरोंकी मालारूप प्रशस्ति अद्वितीय की है ॥ ८ ॥ मैंने यशको समस्त संसारका आभूषण बनाया है, सम्पत्तिके द्वारा कुशल मनुष्योंको कृतकृत्य किया है और आपके द्वारा हम पुत्रवान् मनुष्योंमें प्रधानताको प्राप्त हुए हैं इससे बढ़कर और कौनसी वस्तु है जो मुझे इस जीवनमें प्राप्त नहीं हुई हो ॥ ९ ॥ एक चतुर्थ पुरुषार्थ-मोक्ष ही अवशिष्ट रह गया है अतः मेरा मन वास्तवमें अब उसे ही प्राप्त करना चाहता है अथवा अन्य कोई वस्तु आदर-पूर्वक प्राप्त करने योग्य हो तो आप उसका अच्छी तरह योग्य विचार कीजिए ॥ १० ॥ जब तक आँधीके समान बुद्धापा आकर शरीर-रूपी कुटियाको अत्यन्त जर्जर नहीं कर देता है तब तक मैं श्रीजिनेन्द्रदेवके द्वारा बतलाये हुए मार्गसे शीघ्र ही अविनाशी गृह-मुक्तिधामको प्राप्त करनेका प्रयत्न करूँगा ॥ ११ ॥ साधुजन उसी अपत्यकी इच्छा करते हैं जिससे कि उसके पूर्वज पतित न होते हों। चूंकि आप अपत्यके गुणोंकी इच्छा रखते हैं अतः आपके द्वारा संसारमें पतित होता हुआ मैं उपेक्षणीय नहीं हूँ ॥ १२ ॥ इसलिए हे नीतिज्ञ ! अनुमति दो जिससे कि मैं अपना मनोरथ सिद्ध करूँ ॥ इस पृथिवी-भरण्डलके चिरकाल तक आपके भुजदण्डमें शयन करने पर शेषनाग भार रहित हो—सुख वृद्धिको प्राप्त हो ॥ १३ ॥

आप लोकत्रयके गुरु हैं अतः आपको शिक्षा देना सूर्यको दीपक की किरण दिखाना है—यह जानकर मेरे द्वारा जो कहा जा रहा है उसमें ममताजनित मोह ही कारण है ॥ १४ ॥ गुणोंका खूब अर्जन करो क्योंकि उत्तमगुणोंसे युक्त [ पक्षमें उत्तम ढोरीसे युक्त ] मनुष्य ही कार्योंमें धनुषके समान प्रशंसनीय होता है, गुणोंसे रहित [ पक्षमें ढोरीसे रहित ] मनुष्य बाणके समान अत्यन्त भयंकर होने पर भी क्षणभरमें वैलक्ष्य-दुःख [ पक्षमें लक्ष्यभ्रष्टता ] को प्राप्त हो जाता है ॥ १५ ॥ यद्यपि आप समस्त अङ्गोंकी रक्षा करनेमें विद्वान् हैं किर भी मन्त्रियोंका सामीप्य छोड़नेके योग्य नहीं हैं । क्योंकि पिशाचीके समान लक्ष्मीके द्वारा राज्यरूपी आंगनमें स्वलित होता हुआ कौन राजा नहीं छला गया ॥ १६ ॥ भ्रमरोंका समूह जिस प्रकार कोष-कुड्मलरहित कमलको आक्रान्त कर देता है उस प्रकार बद्रकोष-कुड्मलसहित कमलको आक्रान्त नहीं कर पाता अतः राजाको चाहिए कि वह शत्रुजनित तिरस्कारके रोकनेमें समर्थ कोषसंग्रह-खजानेका संग्रह करे ॥ १७ ॥ स्नेहका भार न छोड़ने वाले [ पक्षमें तेलका भार न छोड़ने वाले ] आश्रित जनको विभूति प्राप्त करनेके लिए सिद्धार्थसमूह-कृतकृत्य [ पक्षमें पीतसर्षप ] बनाओ । क्योंकि उसे पीड़ित किया नहीं कि वह स्नेह [ पक्षमें तेल ] छोड़कर तत्क्षण खल-दुर्जन [ पक्षमें खली ] होता हुआ पुनः किसके द्वारा रोका जा सकता है ? ॥ १८ ॥ उस प्रसिद्ध समुद्रको मन्दरागोपहत-मन्दरगिरिके द्वारा उपहत होनेके कारण [ पक्षमें मन्दस्नेह मनुष्योंके द्वारा उपहत होनेके कारण ] तत्काल हस्ती तथा लक्ष्मीका भी त्याग करना पड़ा था—ऐसा जानते हुए ही मानो आप कभी भी मन्दराग-मन्दस्नेह [ पक्षमें मन्दराचल ] जनोंको अपने पास न करेंगे ॥ १९ ॥ जो निर्लंज रांगामें उत्तम मणिके

समान अयोग्य कार्यमें योग्य पुरुषको लगाता है वह विवेकसे विकल एवं औचित्यको न जाननेवाला राजा सत्पुरुषोंका आश्रय कैसे हो सकता है ? ॥ २० ॥ तुम निरन्तर उस कृतज्ञताका आश्रय लो जो कि धन-सम्पदाओंके लिए अचिन्त्य चिन्तामणि है, कीर्ति-रूपी वृक्षका अविनाशी मुख्य स्थान है और राज-परिवारकी माता है ॥ २१ ॥ निजका खजाना रहने पर भी जो परका आश्रय लेता है वह केवल तुच्छताको प्राप्त होता है । जिसका उद्र अपने आपमें समस्त संसारको भरने वाला है ऐसा विष्णु बलि राजाकी आराधना करता हुआ क्या वामन नहीं हो गया था ? ॥ २२ ॥ जो कार्यके कर्णधारकों-निर्वाहकों [ पक्षमें खेवटियों ] का अनादर कर नौकाकी तरह इस नीतिका आश्रय लेते हैं वे दीन-जन विरोधीरूपी आँधीसे विस्तृत-लहराती हुई विपत्तिरूपी नदीको नहीं तिर पाते हैं ॥ २३ ॥ तुम इस संसारमें भयंकर तेजके द्वारा क्रम-क्रमसे कूपदेश-कुत्सित उपदेश बालोंके समान [ पक्षमें कूप प्रदेशके समान ] अन्य जड़ाशयों-मूर्खों [ पक्षमें तालाबों ] को सुखा दो जिससे कि घट-धारिणी-पनहारिनके समान लक्ष्मीके द्वारा तुम्हारी खड़गाराका जल न छोड़ा जा सके ॥ २४ ॥ ये तेजस्वी जन भी किसी समयकी अपेक्षा कर ही अधिक एवं शीघ्र प्रकाशमान हो पाते हैं । क्या पौष माहमें सूर्य उस हिमके द्वारा कृत तिरस्कारको नहीं सहता ? ॥ २५ ॥ जिसकी पिछली सेना शुद्ध-निश्चल है ऐसा राजा मन्त्री आदि प्रकृति-वर्गको कुपित न करता हुआ विजयके लिए शत्रुमण्डलकी ओर प्रयाण करे । जो इस प्रकार बाह्य व्यवस्थाको धारण करता हुआ भी अन्तरङ्ग शत्रुओंको नहीं जीतता वह विजयी किस प्रकार हो सकता है ? अतः विजयके इच्छुक विजिगीषु राजाको सर्वप्रथम अन्तरङ्ग शत्रुओंको जीतनेका प्रयत्न करना चाहिये क्योंकि कुशल

मनुष्य अप्रिसे प्रज्वलित घरकी उपेक्षा कर अन्य कार्योंमें कैसे व्यवसाय कर सकता है ? ॥ २६-२७ ॥ सन्धि, विश्रह आदि छह गुण भी उसी राजाके लिए गुणकारी होते हैं जो कि उनका यथायोग्य आरम्भ करना जानता है । विना विचारे कार्य करनेवाले मनुष्यका निःसन्देह उस प्रकार नाश होता है जिस प्रकार कि तक्षक सर्पसे मणि ग्रहण करनेके इच्छुक मनुष्यका होता है ॥ २८ ॥ जिसका आशय मद्-गर्वसे मोहित हो रहा है ऐसा राजा कर्तव्य कार्योंमें पद-पद पर स्थलित होता हुआ यह नहीं जानता कि शरदू ऋतुके चन्द्रमाकी कान्ति तथा कुन्दके फूलके समान उज्वल मेरा यशस्वी बन्ध सब ओरसे नीचे खिसक रहा है ॥ २९ ॥ जो हृदयको आनन्दित करनेवाली, धर्मद्वारा प्रदत्त लक्ष्मीका उपभोग करता हुआ भी धर्मको नष्ट करता है वह मूढ़ अकृतज्ञ चित्तवाले दुर्जनोंके आगे प्रतिष्ठाको प्राप्त हो ॥ ३० ॥ राज्यपदका फल सुख है, वह सुख कामसे उत्पन्न होता है और काम अर्थसे । यदि तुम इन दोनोंको छोड़कर केवल धर्मकी इच्छा करते हो तो राज्य व्यर्थ है । उससे अच्छा तो यही है कि बनकी सेवा की जाय ॥ ३१ ॥ जो राजा अर्थ और काम-प्राप्तिकी लालसा रख अपने धर्मके मर्मोंका भेदन करता है वह दुर्मिति फलकी इच्छासे समूल वृक्षको उखाड़ना चाहता है ॥ ३२ ॥ जो इस समय नतवर्गसम्पदा—सेवकादि समूहकी-सम्पत्तिकी और आगामी कालमें अपवर्ग-मोक्षकी इच्छा करता है [ पक्षमें तवर्ग और पवर्गकी इच्छा नहीं करता ] वह बुद्धिमान् निर्बाध रूपसे क्रमशः सर्वप्रथम त्रिवर्ग-धर्म, अर्थ और कामकी ही सेवा करता है [ पक्षमें—कवर्ग, चवर्ग और टवर्ग ] इन तीन वर्गोंकी ही सेवा करता है ॥ ३३ ॥ गुरुओंकी विनयको प्रकाशित करता हुआ राजा इस लोक तथा परलोक-दोनों ही जगह मङ्गलका स्थान होता है । यदि

वही राजा अविनीत-विनयहीन [ पक्षमें-भेषरूप वाहन पर ऋमणि करनेवाला ] हुआ तो अभिके समान प्रज्वलित होता हुआ अपने समस्त आश्रयको जला देता है ॥ ३४ ॥ चूंकि राजा धन देता हुआ भी उस प्रकार संतुष्ट नहीं होता जिस प्रकार कि सामका प्रयोग करता हुआ संतुष्ट होता है अतः अर्थसिद्धिके विषयमें अन्य उपाय सामके साम्राज्यकी तुलापर नहीं बैठ सकते ॥ ३५ ॥ सत्पात्रके लिए इच्छित पदार्थ प्रदान करते हुए तुम इस लोकमें प्रसिद्धिके परम पात्र होगे । जिसकी तृष्णा समाप्त नहीं हुई ऐसे समुद्रके विषयमें याचक-जन ‘यह रामचन्द्रजीके द्वारा बाँधा गया’, और ‘अगस्त्यमुनिके द्वारा पिया गया’ आदि क्या-क्या अपवाद नहीं करते ? ॥ ३६ ॥ यदि कृपण मनुष्यके धनके द्वारा किया हुआ अत्यन्त भयङ्कर पाप न कैलता तो यह पृथिवी लोक-व्यवहारसे रहित हो प्रतिदिन आम्यन्तरकी ऊमासे क्यों पचती ?—संतप्त होती रहती ? ॥ ३७ ॥ शत्रुके किसी भी प्रयोगसे भेदको प्राप्त होने वाला यह सुमन्त्ररूपी वीजोंका समूह फलकी इच्छा करनेवाले चतुर मनुष्योंके द्वारा अच्छी तरह रक्षा करने योग्य है क्योंकि भेदको प्राप्त हुआ यह सुमन्त्ररूपी वीजोंका समूह पुनः जम नहीं सकता ॥ ३८ ॥ बलपूर्वक दिया हुआ दण्ड अस्थान निवेशी ऋमसे राजाओंके विषय-मार्गमें प्रवृत्त हुए अपने आपको अन्ध सिद्ध करता है और दण्डधारीको गिरा भी देता है ॥ ३९ ॥ जो अर्थ-रूप सम्पत्तिके द्वारा न मित्रोंको सन्तुष्ट करता है, न प्रजाकी रक्षा करता है, न भूत्योंका भरण-पोषण करता है, और न भाई-बन्धुओंको अपने समान ही बनाता है तो वह राजा कैसे कहलाता है ? ॥ ४० ॥ इस लोकमें मृत्युको प्राप्त हुआ भी राजा जिनके सुभाषित-रूपी असृतके कणोंसे शीघ्र ही जीवित हो जाता है उन महाकवियोंसे भी बढ़कर यदि उसके कोई वान्धव हैं तो इसका विचार करो ॥ ४१ ॥

यह पृथिवी किन-किनके द्वारा उपभुक्त नहीं हुई परन्तु किसीके भी साथ नहीं गई फिर भी समस्त राजाओंके देवीप्यमान गुण-समूहकी विजयसे उत्पन्न सुयश उस पृथिवीका फल कहा जा सकता है ॥४२॥ अधिक क्या कहा जाय ? तुम उन अनन्यतुल्य गुणरूपी रत्नमयी आभूषणोंसे अपने आपको विभूषित करो जिनके कि द्वारा लुभाई हुई लक्ष्मियाँ स्वभावसे चञ्चल होनेपर भी कभी समीपता नहीं छोड़तीं ॥ ४३ ॥ इस प्रकार हर्षके साथ उपदेश देकर महासेन महाराजने ज्योतिषियोंके द्वारा बतलाये हुए उसी दिन श्री धर्मनाथको उनकी स्वयं इच्छा न होनेपर भी अभिषेकपीठ पर जबरदस्ती बैठाया ॥ ४४ ॥

तदनन्तर, जब कि मृदङ्ग और भल्लरीके शब्द बढ़ रहे थे तथा मङ्गलव्यनि सब ओर फैल रही थी तब राजा महासेनने सुवर्ण-कलशके जलसे स्वयं ही उनका महाभिषेक किया ॥ ४५ ॥ स्वयं ही आभूषण सहित वस्त्र पहिनाकर सिंहासनपर बैठाया] और स्वयं ही सुवर्णका दण्ड लेकर उनके आगे प्रतिहारकी छ्यूटी देने लगे ॥ ४६ ॥ हृषि द्वारा प्रसन्न होओ, यह नैषध स्वयं ही नमस्कार कर रहा है, यह अवन्तीश्वर स्वयं सेवा कर रहा है, यह सामने अङ्ग देशके राजाकी भेट रखी है और यह कीर देशका राजा विनयपूर्वक भाषण कर रहा है। यह द्रविडनरेश सफेद छत्र धारण कर रहा है और ये केरल तथा कुन्तल देशके राजा चमर लिये हुए हैं—इस प्रकार अनुचित स्थानपर विद्यमान पिताके बचन यद्यपि प्रिय थे फिर भी वह धर्मनाथ उनसे शोकको ही प्राप्त हो रहे थे ॥ ४७-४८ ॥ [युग्म] उस समय एक ओर तो प्रभाके आकर भगवान् धर्मनाथरूपी सूर्य वृद्धिको प्राप्त हो रहे थे और दूसरी ओर कलाओंके निधि राजा महासेनरूपी

चन्द्रमा निवृत्तिको प्राप्त हो रहे थे अतः वह राज्य रात्रिके अवसानके समान सुशोभित नहीं हो रहा था क्योंकि जिस प्रकार रात्रिका अवसानकाल नक्षत्र-विशेषसे खास-खास नक्षत्रोंसे सुशोभित होता है उसी प्रकार वह राज्य भी नक्षत्र-विशेष सुशोभित—क्षत्रिय विशेषसे सुशोभित नहीं था ॥ ४६ ॥

पहले तीनों लोकोंमें श्रेष्ठ सुमेरु पर्वतपर देवोंके द्वारा इनका अभिषेक किया जा चुका है फिर यह बार-बार क्या प्रकट हो रहा है इस प्रकार दौतोंकी कान्तिसे ही सुशोभित निर्मल आकाश नगाड़ोंके शब्दोंके बहाने मानो अदृहास ही कर रहा है ॥ ५० ॥ जिसका अभिषेक किया जा चुका है ऐसे भगवान् धर्मनाथने केवल इसी पृथिवीको ही नहीं किन्तु पुष्प गन्धोदक और रत्नवृष्टिके द्वारा आकाश अथवा सर्वांगको भी निःसन्देह दोह डाला था सो ठीक ही है क्योंकि पुण्यात्मा पुरुषोंको क्या असाध्य है ॥ ५१ ॥ पिंजरोंसे कीड़ाके मनोहर पक्षियोंको और [ कारावाससे ] शत्रु बन्दियोंको मुक्त कराते एवं मनोरथसे भी अधिक धन देते हुए उन्होंने किसका आनन्द नहीं बढ़ाया था ॥ ५२ ॥ उस समय वह नगर लोगोंके गानेपर प्रतिध्वनिके द्वारा स्वयं गा रहा था, और नृत्य करने पर चब्बल पताकाओंके द्वारा नृत्य भी कर रहा था। इस प्रकार प्रभुके उत्सवमें हर्षित हो कर आनन्दसे क्या-क्या नहीं कर रहा था ॥ ५३ ॥ इस प्रकार कुछ दिन व्यतीत कर जब वह महोत्सव पुराना हो गया तब महासेन महाराज पुत्रसे पूछकर तप करनेकी इच्छासे बनमें चले गये ॥ ५४ ॥ यद्यपि भगवान् धर्मनाथके मोहरूपी बन्धन शिथिल थे तथापि वह पिताके वियोगसे बहुत संतप्त हुए थे। तदनन्तर संसारका स्वरूप समझ उन्होंने स्वयं कर्तव्य-मार्गका निश्चय किया और प्रजाकी चिन्ता करने लगे ॥ ५५ ॥

वह प्रजा प्रशंसनीय है जो कि पापको नष्ट करनेवाले इन जिनेन्द्रका सदा स्मरण करती है परन्तु उस प्रजाके पुण्यकी हम किस प्रकार स्तुति करें जिसकी कि चिन्ता वह जिनेन्द्र ही स्वयं करते हैं ॥ ५६ ॥ उन्होंने न तो कभी करवालकर्षण—तलवारका कर्षण किया था [ पक्षमें हस्त और बाल पकड़कर खीचे थे ] और न कभी चापराग—धनुषमें श्रेम [ पक्षमें अपराग-विद्वेष ] ही किया था । केवल कोमल कर—टैक्स [ पक्षमें हाथ ] से ही लालन कर खीके समान पृथिवीको वश कर लिया था ॥ ५७ ॥ जिनके चरण नग्नीभूत मनुष्य, देव और नागकुमारोंके देवीप्यमान मुकुटोंके समूहसे चुन्नित हो रहे थे ऐसे गुणसागर श्री धर्मनाथ स्वामीको पति पाकर यह पृथिवी अन्य दोनों लोकोंसे सदाके लिए श्रेष्ठ हो गई थी ॥ ५८ ॥ महान् वैभवके धारक भगवान् धर्मनाथ जब पृथिवीका शासन कर रहे थे तब न अकालमरण था, न रोगोंका समूह था, और न कहीं दुर्भिक्षका भय ही था । आनन्दको प्राप्त हुई प्रजा चिरकाल तक समृद्धिको प्राप्त हो रही थी ॥ ५९ ॥ उस समय भगवान्‌के प्रभावसे समस्त पृथिवी-तल पर प्राणियोंको सुखका कारण वायु वह रहा था, सर्दी और गरमीसे भी किसीको भय नहीं था और मेघ भी इच्छालुसार वर्षा करनेवाला हो गया था ॥ ६० ॥ ऐसा जान पड़ता है कि इन धर्मनाथ स्वामीने गुणोंके द्वारा [ पक्षमें रस्सियोंके द्वारा ] अपने भुजा रूप स्तम्भमें अतिशय निवद्ध पृथिवीको करिणी—हस्तिनी [ पक्षमें टैक्स देनेवाली ] बना लिया था यदि ऐसा न होता तो राजाओंके उपहारके छलसे कामके मदसे उद्धृत हस्ती क्यों आते ? ॥ ६१ ॥ अतिशय तेजस्वी भगवान् धर्मनाथके सब और सज्जनोंकी रक्षा करने पर घने संपदागम—मेघ रूपी सम्पत्तिका आगम [ पक्षमें अधिक संपत्तिकी

प्राप्ति ] निरन्तर रहता था किन्तु वारिसम्पत्ति—जल-रूप सम्पदा [ पक्षमें शत्रुओंकी सम्पदा ] कहीं नहीं दिखाई देती थी और सदा परा भूति—अत्यधिक धूलि अथवा अपमान [ पक्षमें उत्कृष्ट वैभव ] ही दिखती थी—यह भारी आश्र्यकी बात थी ॥ ६२ ॥ अधर्मके साथ द्वेष करनेवाले भगवान् धर्मनाथके राजा रहने पर नीरसत्त्व—जलका सद्भाव जलाशयके सिवाय किसी अन्य स्थानमें नहीं था, [ पक्षमें नीरसता किसी अन्य मनुष्यमें नहीं थी ], सद्गुणोंको—मृणाल तनुओंको कमल ही नीचे धारण करता था, अन्य कोई सद्गुणों—उत्तमगुणवान् मनुष्योंका तिरस्कार नहीं करता था और अजिनानुरागिता—चर्मसे प्रीति महादेवजीमें ही थी, अन्य किसीमें अजिनानुरागिता—जिनेन्द्र-विषयक अनुरागका अभाव नहीं था ॥ ६३ ॥ यद्यपि भगवान् धर्मनाथ अखण्डित नीतिकी रक्षा करते थे फिर भी लोग अनीति—नीतिरहित [ पक्षमें ईतिरहित ] होकर सुखके पात्र थे और वे यद्यपि पृथिवीमें सब ओर भयका अपहरण करते थे फिर भी प्रभयान्वित—अत्यधिक भयसे सहित [ पक्षमें प्रभासे सहित ] कौन नहीं था ॥ ६४ ॥ अत्यधिक हाव-भाव चेष्टाएँ दिखलानेवाली देवाङ्गनाएँ इन्द्रकी आज्ञासे तीनों संध्याओंके समय इनके घर आकर सुखके लिए कामवर्धक संगीत करती थीं ॥ ६५ ॥

तदनन्तर सुषेण सेनापतिके द्वारा भेजा, अनेक राजाओंके द्वारा प्रवर्तित युद्धके वृत्तान्तको जाननेवाला वह दूत उनकी सभामें आया जो कि अपने खिले हुए सुख-कमलके द्वारा पहले तो विजय-लक्ष्मीको अप्रकट रूपसे दिखला रहा था और तत्पश्चात् हस्तमें उठाई हुई विजय-पताकाके द्वारा उसे स्पष्ट ही प्रकट कर रहा था ॥ ६६ ॥ उस नतमस्तक दूतने जगदीश्वरकी आज्ञा प्राप्त कर जब प्रारम्भसे ही

युद्धके पराक्रमका वर्णन करना शुरू किया तब सभासदोंकी हङ्गियाँ  
उसी एकके सुननेमें अत्यधिक स्नेह होनेके कारण अन्य-अन्य  
विषयोंसे व्यावृत्त होकर श्रवणमयताको प्राप्त हुई थीं—मानो कर्ण  
रूप हो गईं थीं ॥ ६७ ॥

इस प्रकार महाकवि श्री हरिचन्द्र द्वारा विरचित धर्मशार्माभ्युदय  
महाकाव्यमें अठारहवाँ सर्ग समाप्त हुआ ।



## एकोनविंश सर्गं॥

तदनन्तर जो वक्र है और अलक्ष्मी का मूल कारण है ऐसे शत्रु राजाओंके युद्धक्रमको वह दूत प्रारम्भसे ही भगवान् धर्मनाथके आगे निम्न प्रकार कहने लगा ॥१॥ उसने कहा कि समस्त कार्योंको जानेवाला सुषेण सेनापति अवशिष्ट कार्यको पूरा कर ज्योही अपनी सेनाके साथ सम्बन्धीके देशसे बाहर निकला त्योही श्वी-सम्बन्धी मानसिक व्यथासे प्राप्त हुई कुटिल बुद्धिसे उपलक्षित एवं उत्कृष्ट भुजाओंसे युक्त अङ्ग आदि देशोंके राजा उसके पीछे हो लिये ॥२-३॥ तदनन्तर युद्धकी इच्छा रखेवाले उन राजाओंने सर्व प्रथम एक दूत भेजा और वह दूत साक्षात् अहंकारके समान सेनापति सुषेणके पास आकर कहने लगा ॥ ४ ॥ कि चूँकि आप स्वयं तेजस्वी हैं और उस पर भी जगत्के स्वामी भगवान् धर्मनाथके द्वारा आपकी सेनाके समृद्ध

\*महाकाव्यके किसी एक सर्गमें शब्दालंकारकी प्रधानतासे वर्णन होता है अतः इस सर्गमें कविने भी शब्दालंकारकी प्रधानतासे युद्धका वर्णन किया है । जुद्ध राजाओंके साथ भगवान् धर्मनाथका युद्ध संभव नहीं है अतः उनके सुषेण सेनापतिके साथ युद्धका वर्णन किया है और वह भी प्रलक्ष नहीं एक दूतके मुखसे युद्ध समाचार सुननेके रूपमें किया है । शब्दालंकारमें जब तक शब्दका मूल रूप सामने नहीं आता तब तक उसके मात्र हिन्दी अनुवादसे आनन्द नहीं आता परन्तु जब अन्य सर्गोंके मूल श्लोक नहीं दिये गये तब एक सर्गके क्या दिये जायँ यह सोचकर मात्र अनुवाद ही दिया है । पाठक यदि आनन्द लेना चाहें तो मूल श्लोक अन्य पुस्तकसे देख सकते हैं ।

पर स्वयं ही उल्कुष्ट प्रभा विस्तृत की जा रही है, अतः आप सब तरह से समर्थ हैं ॥५॥ किन्तु जिस प्रकार सूर्यकी जो प्रभुत्व-शक्ति आकाशमें नई-नई और अधिक-अधिक होती रहती है, उसकी वही शक्ति समुद्रमें निमग्न होते समय क्या उसके अप्रेसर नहीं होती ? अवश्य होती है । उसी प्रकार आपकी जो प्रभुत्व-शक्ति आकाशकी तरह शूल्य जन-प्रदेशमें प्रतिक्षणा नई-नई और अधिक-अधिक होती रहती है, अथवा किसीसे बाधित नहीं होती है, आपकी वही शक्ति शत्रुओंके समूह में निमग्न होते समय—नष्ट होते समय क्या आपके अप्रेसर नहीं होगी ? अवश्य होगी अर्थात् शत्रुओंके बीच आते ही आपकी समरत प्रभुत्व-शक्ति नष्ट हो जावेगी ॥ ६ ॥ जो धर्मनाथ प्रकृष्ट भयसे युक्त हो प्रभा मात्रसे ही अधिक रक्षा करनेवाली चतुरज्ञ सेनाको छोड़कर चले गये वे चतुरताके साथ पृथ्वीकी रक्षा किस प्रकार करेंगे यह समझमें नहीं आता ॥ ७ ॥ इस प्रकार भागते हुए भगवान् धर्मनाथने राज-समूहको ऐसी आशङ्का उत्पन्न कर दी है कि उन्होंने शर-चीरताके कारण शृङ्गारवतीको नहीं विवाहा है किन्तु अपने अनुकूल कर्मदियसे ही विवाहा है ॥ ८ ॥ अतः जिसका पुण्य कर्म उल्कुष्ट है, जो धन खर्च कर रहा है और जिसके हाथियोंकी सेना आपके समान ही है ऐसा राजाओंका समूह आपके साथ युद्ध करनेके लिए कुछ-कुछ तैयार हो रहा है ॥ ९ ॥ वह राज-समूह लक्ष्मी प्रहण करनेकी इच्छा से आपका अपराध नहीं कर रहा है—आपके विरुद्ध खड़ा नहीं हो रहा है किन्तु जिस प्रकार वैदर्भी रीति गौडी रीतिसे रचित काव्यके प्रति ईर्ष्या रखती है उसी प्रकार वह राज-समूह शृङ्गारवतीके प्रति ईर्ष्या रखता है—वह शृङ्गारवतीको चाहता है ॥ १० ॥ जिसका आकार कामदेवके सर्वस्वके समान है, जिसकी शोभा पूर्णिमाके समान है और जो रसवती है ऐसी वह हँसमुखी ली शृङ्गारवती चूंकि धर्म-

नाथके साथ चली गई है इस अपराधसे वह राज-समूह असहिष्णु हो उठा है ॥११॥ विश्वस्त प्राणियोंका लोभ करनेमें समर्थ एवं नये-नये अपराध करनेवाले स्वामी धर्मनाथने आपको जो इस कार्यमें नियुक्त किया है सो इससे केवल भस्म ही उनके हाथ लगेगी—कुछ लाभ होनेवाला नहीं [ पक्षमें—समस्त पृथिवीतलका उपकार करनेमें समर्थ एवं अपराध नहीं करनेवाले अथवा नये-नये अपराधों को छेदनेवाले भगवान् धर्मनाथने आपको जो इस कार्यमें नियुक्त किया है सो यह कार्य केवल विभूतिका कारण है—इससे वैभव ही प्राप्त होगा ] ॥१२॥ जिसे तलबारके विषयका मान नहीं है ऐसे हे सेनापति ! हन धर्मनाथकी समस्त सेनाएँ अत्यधिक प्रमाणवाले शत्रुओंके द्वारा नये संग्रामसे बाहर खदेड़ दी जावेंगी । तलबारोंके अपरिमित प्रहारोंसे क्या तुम हनकी रक्षा करनेके लिए समर्थ हो ? ॥१३॥ एक और तो आप शत्रुओंसे भय खाते हैं और दूसरी ओर अपने स्वामीकी भक्ति प्रकट कर रहे हैं इसलिए निश्चित ही आप अपने वंशको उखाड़ फेंकनेमें समर्थ होंगे । [ पक्षमें चूंकि आप नरकादि परलोकसे ढरते हैं और अहंत जिनेन्द्रकी भक्तिको प्राप्त हैं इसलिए यह निश्चित है कि आप अपने कुलका उद्धार करनेमें समर्थ होंगे ] ॥१४॥ अत्यन्त अभयसे युक्त—निर्भय कार्तिकेय भी जब उन सेनाओंकी बड़े कष्टसे रक्षा कर पाता है तब निरन्तर भयसे युक्त रहनेवाले तुम उन सेनाओंकी रक्षा कर सकोगे यह दूरकी बात है ॥१५॥ इन्दुमती ल्लीको पाकर धर्मनाथने सेना सहित तुम्हें छोड़ दिया है इसलिए तुम आश्रयहीन हो गये हो । पर हे धीर वीर ! व्यग्र होनेकी क्या बात है ? तुम उन राजाओंके समूहका आश्रय ले लो ॥१६॥ तुम रथ और घोड़े देकर इन राजाओंसे चतुर्वर्ग प्राप्त करनेकी आर्थना करो तो ठीक है अन्यथा यदि युद्ध प्राप्त करोगे तो नियमसे

उत्कृष्ट पञ्चता—मृत्युको प्राप्त करोगे ॥ १७ ॥ अत्यधिक स्नेह करनेवाले एवं उत्कृष्ट दान करनेमें उद्यमशील वे सब राजा प्रकृष्ट धनके द्वारा उत्कृष्ट पदोंसे युक्त आपकी उन्नति चाहते हैं अर्थात् तुम्हें बहुत भारी धन देकर उत्कृष्ट पद प्रदान करेंगे । [ पक्षमें वे सब राजा आपके साथ अत्यन्त अस्नेह रखते हैं और दूसरे लोगोंका खण्ड-खण्ड करनेके लिए सदा उद्यमी रहते हैं अतः युद्धके द्वारा आपको हर्षभावसे युक्त महती आपत्तिकी प्राप्ति हो ऐसी इच्छा करते हैं ] ॥ १८ ॥ अच्छी-अच्छी शोभावाले घोड़ोंसे युक्त वे राजा संसार भरमें प्रसिद्ध हैं । ऐसा कौन है जिसे उनके क्रोधके कारण अतिशय शोभायमान नृतन चर्मको धारण कर बनमें नहीं रहना पड़ा हो ? ॥ १९ ॥ वह राजाओंका समूह, दयालु मनुष्योंकी रक्षा—मरीदाको धारण करता है अतः अपने घरमें तुम्हें बहुत भारी धन प्रदान करेगा और शीघ्र ही स्त्रियोंके स्नेहसे युक्त आश्रय देगा । [ पक्षमें वह राजाओंका समूह तलवार सहित स्थितिको धारण करता है—सदा तलवार लिये रहता है इसलिए अपने तेजके द्वारा तुम्हें निधन—मरण प्राप्त करा देगा और शीघ्र ही बनका आश्रय प्रदान करेगा अर्थात् खंड़ कर बनमें भगा देगा ] ॥ २० ॥ सारभूत श्रष्ट हाथियोंसे सहित जो मानसिक व्यथासे रहित दुःसह—कठिन युद्धमें पहुँचकर किसके लिए अनायास ही स्वर्ग प्रदान नहीं करा देते अर्थात् सभीको रवर्गके सुख प्रदान करा देते हैं । उन राजाओंके परम संतोषसे तुम संपत्तिके द्वारा अधिक रागको प्राप्त होओगे तथा अपनी उन्नतिसे सहित स्वामित्वको धारण करते हुए शीघ्र ही श्रेष्ठ पृथ्वीके इन—स्वामी हो जाओगे [ पक्षमें सारभूत श्रेष्ठ हाथियोंसे सहित हुए जो राजा मानसिक व्यथाओंसे परिपूर्ण कठिन युद्धमें किसके लिए दुःखका संचय प्रदान नहीं करते अर्थात् सभीके लिए प्रदान करते हैं उन

राजाओंको यदि तुमने अत्यन्त असंतुष्ट रखा तो तुम्हें उनका पदाति—सेवक बनना पड़ेगा, असंगत—अपने परिवारसे पृथक् एकाकी रहना पड़ेगा, अपनी उन्नतिको छोड़ देना पड़ेगा और इस तरह तुम सद्गृहीन—गृहरहित हो जाओगे ] ॥२१-२२॥

हे वानरके समान बुद्धिवाले सुवेण सेनापति ! ऐसा कौन मनुष्य होगा जो इन राजाओंके अनेक शख्सोंके आधातसे अनेकवार त्रास पाकर भी पहाड़के मध्यमें बीड़ा न करता हो—इनके शख्सोंकी मारसे भयभीत हो पहाड़में नहीं जा छिपता हो ? ॥ २३ ॥ अरे तुम दास बनकर किसी राजाके पास क्यों रहना चाहते हो ? असंख्य कार्य करते हुए यदि तुम उससे कुछ पुरस्कार पा सकोगे तो एक कम्बल ही पा सकोगे, अधिक मिलनेकी आशा नहीं है । [ पक्षमें तुम उदास रहकर क्या किसी पहाड़ पर रहना चाहते हो ? वहां रहकर असंख्य कार्य करते हुए भी तुम अपनी शक्ति अथवा सेनाका कौन-सा उत्सव प्राप्त कर लोगे “जान नहीं पड़ता ” ] ॥२४॥ जो खच्छ तेजका धारक होता है वह तेजस्वियोंके युद्धमें अनेक तेज पूर्ण युद्ध करनेकी इच्छासे शत्रुको निर्भय होकर देखता है और जो कायर होता है वह प्रायः मरनेकी इच्छासे ही शत्रुको देखता है अर्थात् ऐसी आशङ्का करता रहता है कि यह शत्रु मुझे मार देगा ॥ २५ ॥ हे सेनापते ! ये सब राजा लोग हाथियों, घोड़ों और तलबारके धारक सैनिकोंसे युद्ध सेनाओंके साथ तुम्हें बाँधनेके लिए आ रहे हैं—[ पक्षमें हाथियों, सिंहों और गँड़ाओंसे सहित कटकों—किनारोंसे सुशोभित ये पर्वत समुद्र बाँधनेके लिए आ रहे हैं । ] ॥ २६ ॥ हे निवारण करनेके योग्य सेनापति ! देखो, यह विष्णुके समान मुरल देशका राजा आ रहा है, यह भाला लिये हुए कुन्तल देशका राजा आ रहा है और यह मालव देशका राजा है । देखें, युद्धमें जरा-सी लक्ष्मीका अहं-

कार करनेवाले तेरे कौन लोग इनका निवारण करते हैं—इन्हें आगे बढ़नेसे रोकते हैं ? ॥२७॥ जिसका हाथी अत्यन्त उत्कट है—बलवान् है ऐसा यह कलिङ्ग देशका राजा, आज धर्म—धर्मनाथकी ध्वजा धारण करनेवाले तुमको तुम्हारे शिरमें अर्धचन्द्र वाण देकर अथवा एक तमाचा देकर हाथीसे रहित कर देगा—हाथीसे नीचे गिरा दगा । [ पक्षमें—उद्दण्ड हाथीवाला कलिङ्ग देशका राजा आज तुम्हें तुम्हारे शिरमें अर्धचन्द्र देकर आगजा—पार्वतीके आश्रय में रहनेवाला बृषध्वज—महादेव बना देगा ] ॥२८॥ अथवा आप हाथीसे रहित हो अङ्गदेशके राजासे नाशको प्राप्त होओगे अथवा अनेक पापोंमें रक्तरागी हो कर स्वयं ही अपने शरीरसे नष्ट हो जाओगे—मर जाओगे ॥२९॥ राजाओंका दूत, धर्मनाथके सेनापति सुषेणसे कहता है कि हे सेना पते ! इस प्रकार मैंने तुम्हारे लिए हितकारी बचन कहे सो ठीक ही है क्योंकि जो सत्पुरुष होते हैं वे शत्रुके लिए भी विरुद्ध उपदेश नहीं देते हैं ॥३०॥

इतना कहनेके बाद दूतने यह और कहा कि संचेपमें मेरा कहने का अभिप्राय यह है कि तुम यदि अधिक भयको प्राप्त हुए हो तो यशको छोड़ पहाड़की गुफाओंमें जा छिपो, अथवा ऊँचे पहाड़ोंपर जा पहुँचो अथवा अन्यथा शरण न होनेसे उन्हीं राजाओंके पास जा पहुँचो—उन्हींकी शरण प्राप्त करो ॥ ३१ ॥ इस प्रकार अधिक क्रोध अथवा अधिक उपकार करनेमें समर्थ राजाओंके विषयमें दोनों उपाय बतलाकर वह दूत चुप हो रहा ॥ ३२ ॥ तदनन्तर जो धनको देनेवाला है, शत्रुओंको कम्पित करने वाले सुभटोमें सबसे महान् है, कार्तिकेयके समान इच्छावाला है, चतुर एवं उच्च बुद्धिका धारक है, और विस्तृत लक्ष्मीको प्राप्त होनेवाला है ऐसा सुषेण सेनापति उस राजदूतसे इस प्रकार मर्मभेदी शब्द कहने लगा ॥ ३३ ॥

हे दूत ! जिस प्रकार सर्पिणीके पद अर्थात् चरण अत्यन्त गृह्ण  
रहते हैं उसी प्रकार तेरे वचनोंके पद भी अत्यन्त गृह्ण हैं, जिस  
प्रकार सर्पिणीका अभिप्राय भयंकर होता है उसी प्रकार तेरे वचनों  
का अभिप्राय भी भयंकर है और जिस प्रकार सर्पिणी बाहरसे कोमल  
दिखती है उसी प्रकार तेरे वचन भी बाहरसे कोमल दिखते हैं इस  
तरह तेरे वचन ठीक सर्पिणीके समान जान पड़ते हैं फिर भला वे  
किसे विश्वास उत्पन्न कर सकते हैं ? ॥ ३४ ॥ दुर्जन स्वभावसे ही  
सज्जनोंकी श्रेष्ठ सभाको नहीं चाहता सो ठीक ही है क्योंकि क्या उल्लू  
अंधकारको नष्ट करनेवाली सूर्यकी प्रभाको सहन करता है ? अर्थात्  
नहीं करता है ॥ ३५ ॥ अहो, लोगोंकी धृष्टता तो देखो, जो भगवान्  
समस्त संसारके स्वामी हैं, सौभाग्य और भाग्यकी मानो सीमा हैं  
और जिन्होंने अपनी शोभासे कामदेवको संभावित किया है अथात्  
क्या यह कामदेव है ऐसी संभावना प्रकट की है उन भगवान्‌के लिए  
भी दुर्जन इस कार्यमें ऐसा कहते हैं ॥ ३६ ॥ प्रभा और प्रभावको  
प्राप्त होनेवाले उन भगवान्‌ने जिस भाग्यसे शृङ्खारवतीका हस्त  
फैलाया था उस भाग्यसे उनके गलेमें वरमाला पड़ी थी इसलिए  
व्यर्थका बकवाद मत करो ॥ ३७ ॥ ये भक्त लोग गुण और दोषोंको  
जाने बिना ही अपने स्वामीकी ऊँची-नीची क्या क्या सुन्ति नहीं  
करते हैं ? अर्थात् सब लोग अपने स्वामियोंकी मिथ्या प्रशंसामें  
लगे हुए हैं ॥ ३८ ॥ ऐसा कौन दयालु पुरुष होगा जो धर्मविषयक  
बुद्धिको छोड़कर परसे रक्षा करने वाले हाथियोंको आपत्तिमें ढालनेके  
लिए अनेक प्रकारके पापोंको देने वाले अधर्ममें बुद्धि लगावेगा ?  
[ पक्षमें ऐसा कौन भाग्यशाली पुरुष होगा जो भगवान् धर्मनाथमें  
आस्था छोड़कर अनेक प्रकारके पाप प्रदान करनेवाले अन्य  
राजाओंमें आस्था उत्पन्न करेगा ? ] ॥ ३९ ॥ जगत्‌के मणि स्वरूप

सूर्यके तेजकी बात जाने दो, क्या उसके सारथि स्वरूप अनुरुके तेजका भी सब तारागण तिरस्कार कर सकते हैं ? अर्थात् नहीं कर सकते । अर्थात्—भगवान् धर्मनाथका पराभव करना तो दूर रहा, ये सब राजा लोग उनके सेनापति सुषेणका भी पराभव नहीं कर सकते हैं ॥ ४० ॥ मेरे धनुषरूपी लताको देखकर नवीन चञ्चलताको धारण करनेवाला यह राजाओंका समूह युद्धके अनुरागसे क्या यमराजके आंगनमें जानेकी इच्छा करता है ? अर्थात् मरना चाहता है ? ॥ ४१ ॥ सज्जनतारूपी बाँधको तोड़नेवाले इन राजाओंके समूहको चूँकि तुमने मना नहीं किया—रोका नहीं अतः अब यह राजाओंका समूह मेरे क्रीधरूपी समुद्रके प्रवाहसे अवश्य ही बह जायगा ॥ ४२ ॥ ये अहंकारी शत्रु, मुझपर यहां क्या आपत्ति ला देंगे ? जरा यह भी तो सोचो । क्या एक ही सिंहके द्वारा बहुतसे हरिण नहीं रोक लिये जाते ? ॥ ४३ ॥

तदनन्तर आपके प्रतापरूपी अग्निकी साक्षीपूर्वक विजय-लक्ष्मीका विवाह करनेके लिए युद्धमें ही धन प्रदान करनेवाले सुषेण सेनापति ने राजाओंके दूतको वापिस कर दिया ॥ ४४ ॥ कि युद्धके क्रमका आमूल वर्णन करनेके लिए जो दूत भगवान् धर्मनाथके सामने आया था वह उनसे कहता है कि यद्यपि सुषेण सेनापतिने मोहान्धकारसे भरी हुई युद्ध-सम्बन्धी अपनी कोई भी इच्छा प्रकट नहीं की थी अपितु कोयलके शब्दको ज्ञातनेवाली मीठी बाणीसे समता भावका ही वितार किया था ॥ ४५ ॥ तथापि संसारमें यह बात प्रसिद्ध है कि जिस प्रकार समुद्रके बहुत भारी जलसे बड़वानल शान्त नहीं होता उसी प्रकार अनुनय पूर्ण बचनोंसे दुर्जन शान्त नहीं होता ॥ ४६ ॥ इसलिए हे दोषरहित भगवन् ! हमारे युद्धके भयंकर नगाड़े बज उठे और जिसमें मद भर रहा था ऐसे बहुत भारी हाथी

विजय प्राप्त करनेके लिए जोरसे गर्जना करने लगे—चिह्नाड़े मारने लगे ॥ ४७ ॥ उस समय हृष्णके कारण शूर-धीरोंके शरीरों पर बहुत भारी रोमाञ्च निकलकर कवचके समान लग गये थे अतः उन पर वे जो सचमुचके कवच पहनते थे वे तंग हो जानेके कारण ठीक नहीं बैठ रहे थे ॥ ४८ ॥ जो अपने बाहुतुल्य दांतोंके द्वारा प्राप्त हुई लक्ष्मी अथवा शोभामें लीन हैं, जिनकी कान्ति मेघसमूहके समान श्यामल हैं, और जो प्राणियोंका विधात करनेवाले हैं ऐसे बहुतसे हाथी बड़े बेगसे शत्रुसेनाओं ओर चल पड़े ॥ ४९ ॥

जिन्होंने पृथिवीतलपर रहनेवाले समस्त शत्रुओंकी रुचिका हरण कर लिया है ऐसे हे भगवन् धर्मनाथ ! निर्देष एवं उज्ज्वल लक्ष्मीको धारण करनेवाला सुपुष्ट सेनापति सुवेण अनेक राजाओंके उत्कृष्ट सैन्यबलसे दीन नहीं हुआ था प्रत्युत उन्हें ही भय देनेवाला हुआ था ॥ ५० ॥ उस समय रथों पर लगी हुई ध्वजाएँ अनुकूल वायुसे चलते हो रही थीं और साथ ही उनमें लगी हुई छोटी-छोटी घंटियां शब्द कर रही थीं जिससे ऐसा जान पड़ता था मानो रथ, युद्ध करने के लिए शत्रुओंको बुला ही रहे हों ॥ ५१ ॥ अपने नये प्रियतमोंमें समागमके प्रेमको धारण करनेवाली कहाँ कौन-सी पति-रहित खियाँ युद्धमें साथ जानेके लिए उत्कण्ठित नहीं हो रही थीं ? अथवा हमारे प्रियतम युद्धमें न जावें, इसके लिए बेचैन नहीं हो रही थीं ? ॥ ५२ ॥ हे भगवन् ! जिसप्रकार किसी उत्तम दशा—बातीसे युक्त दीपकपर पतंगों केवल मरनेके लिए पड़ते हैं उसीप्रकार इस सेनाके बीच अच्छी दशा—अवस्थासे युक्त आपके प्रताप रूपी दीपकपर जो शत्रु पड़ रहे थे—आक्रमण कर रहे थे वे सब मरनेके लिए ही कर रहे थे ॥ ५३ ॥ जो गङ्गा नदी, शेषनाम और शिवके शरीरके समान धवल वाणीके द्वारा बृहस्पतिके समान है, जिसके बाण अथवा किरण अत्यन्त तीक्ष्ण हैं, एवं जिसकी आवाज बहुत

भारी है ऐसा सुषेण सेनापति, रागरूपी गृहस्वामियोंको नष्ट करनेके लिए विषके समान अपनी चतुरज्ञ सेनाके साथ अङ्गदेशके राजाके साथ युद्ध करनेके लिए आगे गया ॥५४॥ जिस प्रकार आँधी मेघ-समूहका सामना करती है उसी प्रकार सुषेणकी सेनाने ऊचे हाथीपर बैठकर आते हुए अङ्ग देशके राजाका सामना किया ॥५५॥ जिनका मान कोई भी नष्ट नहीं कर सका ऐसे लोगोंका भी मान जिसने नष्ट कर दिया है और साथ ही जिसके हाथी मद जलकी वर्षा कर रहे हैं ऐसे युद्धमें स्वामीसहित, सभीचीन पराक्रम-सहित एवं शब्द-सहित सुषेणकी सेनाने अङ्ग देशके राजाको व्याप्त कर लिया—घेर लिया ॥५६॥ जिसमें पह्लों सहित अनेक पर्वत आकर छोड़े हुए हैं ऐसे समुद्रको जिसप्रकार अगस्त्य कृष्णने क्षण भरमें उलीच दिया था—खाली कर दिया था इसीप्रकार जिसमें सहायकोंके साथ अनेक राजा लोग आकर निमग्न हो गये हैं—मिल गये हैं ऐसे अङ्ग देशके राजारूपी विशाल समुद्रको सुषेणने क्षण भरमें उलीच डाला—सुभट्ठोंसे खाली कर दिया ॥५७॥ उस युद्धमें तलवारके द्वारा विदारण किये शत्रुओंके हृदयरूपी पर्वतसे निकली, हाथियोंके कन्धे प्रमाण गहरी जो खूनकी नदी वह रही थी उसे दीन—कायर मनुष्य पार नहीं कर सके थे ॥ ५८ ॥ जिसप्रकार स्नेह अर्थात् तेलका प्रवाह क्षीण हो जाने पर जो दीपक बुझना चाहते हैं वे कुछ उद्रेकको—विशिष्ट प्रकाशको व्याप्त होते हैं उसी प्रकार स्नेह अर्थात् प्रेमका प्रवाह क्षीण हो जानेसे जो राजा अस्त होना चाहते थे—मरना चाहते थे वे अन्त समय कुछ उद्रेकको—विशिष्ट पराक्रमको व्याप्त हुए थे ॥ ५९ ॥

उस समय शत्रु-सेनाओंके सुवर्णमय कवचों पर तलवारके आघातसे जो अग्नि निकल रही थी उससे सुषेणने शत्रु-सेनाओंको

ऐसा देखा था मानो उत्सुक होकर चिताकी अपिनने ही उन्हें व्याप्त कर लिया हो ॥ ६० ॥ शत्रु राजारूपी मेघोंके द्वारा ऊपर उठाई हुई दुर्बार तलबारें ही जिनमें जलकी बड़ी-बड़ी लहरें उठ रही हैं ऐसी शत्रु राजाओंकी सेनारूपी नदियां युद्ध-भूमिमें आ पहुँची । भावार्थ-जिस प्रकार मेघोंसे दुर्घर जलकी वर्षा होनेके कारण बड़ी-बड़ी लहरोंसे भरी पहाड़ी नदियां थोड़ी ही देरमें भूमिपर आकर बहने लगती हैं इसीप्रकार शत्रु राजाओंकी सेनाएँ तलबाररूपी बड़ी-बड़ी लहरोंके साथ युद्धके मैदानमें आ निकलीं ॥ ६१ ॥ जिसका उत्साह प्रशंसनीय था, तथा जो हृषि एवं आहंकार सहित आकारको धारण कर रही थी ऐसी सारपूर्ण आरम्भ करनेवाले आपकी सेना उस समय बड़े वेगसे चल रही थी ॥ ६२ ॥ उस समय धनुर्दण्डसे छूटे हुए वाणोंसे आकाश आच्छादित हो गया था और सूर्यका प्रकाश कम हो गया था जिससे ऐसा जान पड़ता था मानो सूर्यने तीव्र भय से ही अपने किरणोंका संकोच कर लिया हो ॥ ६३ ॥ सेनाके जोर-दार शब्दोंसे भरे हुए युद्धके मैदानमें, जिनके दोनों गण्डस्थलोंसे एक सहश रेखाके आकारसे मदजलकी नदियां बह रही थीं ऐसे हाथी इसप्रकार इधर-उधर दौड़ रहे थे जिसप्रकार कि युद्धसे उद्धत हुए घोड़े इधर उधर दौड़ने लगते हैं ॥ ६४ ॥ रणरूपी सागरमें जहाँ-जहाँ छत्ररूपी सफेद कमल ऊँचे उठे हुए दिखाई देते थे वहीं-वहीं पर योद्धाओंके वाणरूपी भ्रमर जाकर पड़ते थे ॥ ६५ ॥ हे भगवन् ! सेनापतिसे सहित आपकी सेनाने, नये-नये शब्द करनेवाले वाणोंके द्वारा, मानकी बाधासे अन्वे, शीघ्रतासे भरे हुए एवं पराक्रमके पुञ्ज स्वरूप किन मनुष्योंको नष्ट नहीं कर दिया था ॥ ६६ ॥

हे स्वामिन् ! शत्रुओंकी सेना तो सदा काल सूर्यकी दीपिको आच्छादित करनेवाले वाणोंसे भरी रहती थी और आपकी सेना

देवोंके द्वारा वर्षीये हुए अत्यन्त सुगन्धित फूलोंके समूहसे पूर्ण रहती थी ॥ ६७ ॥ उस युद्धमें वाणोंके द्वारा घायल हुए योद्धा अपना मस्तक हिला रहे थे उससे ऐसा जान पड़ता था मानो वे अपने स्वामीका कार्य समाप्त किये चिना ही जो प्राणोंका निर्गम हो रहा था उसे रोक ही रहे थे ॥ ६८ ॥ शत्रुओंके करण और पीठकी टूटनेवाली हड्डियोंके टाल्कार शब्दके समूहसे जो अत्यन्त भयंकर विखाई देता था ऐसे उस युद्ध-स्थलमें प्रभासे परिपूर्ण—चमकते हुए वाण ही गिरते थे, भयसे युक्त पक्षी नहीं गिरते थे ॥ ६९ ॥ वाणोंके घातसे दीन शब्द करते हुए हाथी इधर-उधर भाग रहे थे और रुधिरके सागरमें कट-कट कर गिरे हुए हाथियोंके शुण्डादण्ड नील कमलके समान जान पड़ते थे ॥ ७० ॥ उस युद्धमें जो वेताल थे वे प्याससे पीड़ित होनेपर भी वाण चलानेकी शीघ्रताको देखते हुए आश्र्यवश अपने हाथरुपी पात्रमें रखे हुए भी रुधिरको नहीं पी रहे थे ॥ ७१ ॥ विषम शत्रुओंके मारनेसे जिनका पराक्रम अत्यन्त प्रकट है ऐसी आपकी सेनाओंने, आकाशको पक्षियों अथवा विद्याधरोंसे रहित करनेवाले वाणोंके द्वारा उस समय युद्धकी भूमिको आच्छादित कर दिया था ॥ ७२ ॥ हे स्वामिन् ! संसारकी लक्ष्मी स्वरूप शृङ्गरवतीने जो आपको स्वीकृत किया था उससे ईर्झ्याके कारण आपकी शत्रु-परम्पराका उत्साह बढ़ गया था । यद्यपि वह शत्रु-परम्परा अन्य पुरुषों के द्वारा अविजित थी—उसे कोई जीत नहीं सका था तो भी आप कल्याणोंसे सहित थे अतः आपकी प्रयत्नशील, सेनापति युक्त एवं अहंकारिणी सेनाने उसे शीघ्र ही पराजित कर दिया ॥ ७३-७४ ॥

तदनन्तर जब अन्य सेना पराजित होकर नष्ट हो गई तब जिसके सैनिक हर्षसे रोमाञ्चित हो रहे थे ऐसा कुन्तल देशका राजा मालव नरेशके साथ एक-दम उठकर खड़ा हुआ ॥ ७५ ॥ सेनापति सुवेणने वर्तमान युद्धको पुष्ट करनेवाले एवं सुवर्णनिर्मित कवचोंसे युक्त शरीर

को धारण करनेवाले उन दोनों राजाओंके सैन्य-व्यूहको बड़े हर्षसे देखा और युद्धके मैदानमें शत्रु-सम्बन्धी चतुरज्ज सेनाके इधर-उधर चलने पर कुछ घबड़ाई हुई अपनी सेनाको आश्वासन दिया—धीरज बँधाया ॥ ७६-७७ ॥ जिसका तेज स्फुरायमान हो रहा है, ऐसा सुषेण, तलवार धारण करता हुआ बड़े वेगसे संभ्रमपूर्वक घोड़ों और हाथियोंके समूहके सामने जा दौड़ा और जोरका शब्द करने लगा ॥ ७८ ॥ तीव्र प्रताप और तीक्ष्ण शरूरको धारण करनेवाले सुषेणने, क्रोधवश हाथियों, रथों, घोड़ों एवं पैदल चलनेवाले सिपाहियोंके साथ सब ओरसे शत्रुदलका सामना किया ॥ ७९ ॥ जिसमें हाथी जुदे प्रहार कर रहे हैं और सब ओर एक जैसा कोलाहल हो रहा है, ऐसे युद्धमें सभीचीन बलके धारक सुषेण सेनापतिने खण्ड-खण्ड कर शत्रुको भगाना शुरू किया ॥ ८० ॥ जिसप्रकार प्रलय कालमें लहरोंसे भयंकर दिखनेवाला समुद्र, किनारे खड़े पर्वतोंसे नहीं रोका जाता उसीप्रकार तलवारसे भयंकर दिखनेवाला सुषेण उस युद्धमें अन्य राजाओंसे नहीं रोका जा सका था ॥ ८१ ॥ सो ठीक ही है, क्योंकि क्या बगुला चकवा और हंसके समान चल सकता है? अथवा कौआ मयूर जैसा हो सकता है? वह सुषेण स्वर्ग, पृथिवी तथा जलमें रहनेवाले सब लोगोंमें एक ही था—अद्वितीय था, कार्तिकेयकी समानता करनेवाले उस सुषेणके साथ भला कौन कुटिल व्यवहार कर सकता था? अर्थात् कोई भी नहीं ॥ ८२ ॥ जिसप्रकार अनेक धातुओंके रङ्गोंसे युक्त और लतागृहोंसे दुर्गम पहाड़ोंको भेदन करता हुआ इन्द्रका वज्र सुशोभित होता था उसी प्रकार अनेक प्रकारके घोड़ोंसे युक्त एवं हाथियोंके युद्धसे दुर्गम शत्रुओं को भेदन करता हुआ विजयी सुषेणका खड़ सुशोभित हो रहा था ॥ ८३ ॥ बलवान् सुषेणने तलवारके घातसे शत्रुओंकी समस्त सेना नष्ट कर दी इसलिए निराधार होकर समस्त पृथिवी आपके हाथ आ

गई है। आप सचमुच ही उसके बर हो गये हैं ॥ ८४ ॥ हे नाथ ! हे शत्रु समूहकी लक्ष्मीको दमन करनेवाले ! आपके अनुजीवी रण-बीर सुषेणने पैनी तलवारके द्वारा एक ही साथ अनेक शत्रुओंके लिए अच्छी तरह यमराजका आंगन प्रदान किया था अर्थात् उन्हें मारकर यमराजके घर भेज दिया था इसलिए पुण्यके प्रारम्भसे अनुरक्त हुई उनकी वह अखण्ड लक्ष्मी जो कि गर्व प्राप्त करनेके योग्य थी सुषेण को ही प्राप्त हुई है ॥ ८५-८६ ॥ जिसका मातझों अर्थात् हाथियों [पक्षमें चाँडालों] के साथ समागम देखा गया है ऐसी शत्रुओंकी लक्ष्मीको सुषेणका कृपाण, कान्तिरूपी धाराके जलसे मानो सींच-सींच कर ग्रहण कर रहा था ॥ ८७ ॥ जो देवोंको आनन्दित करनेके लिए चन्द्रमाके समान हैं तथा विवाद करनेवाले वादियोंके वाद रूपी दावानलको शान्त करनेके लिए मेघके समान हैं ऐसे हे धर्मनाथ जिनेन्द्र ! सुषेणने भाग्यहीन शत्रुओंके समूहमेंसे कितनों ही को स्वर्ग प्रदान किया और कितनों ही को संतापित किया ॥ ८८ ॥ शत्रुओंका खून पीकर तत्काल ही दूधके समान श्वेतवर्ण यशको उगलनेवाली उसकी तलवार मानो इच्छानुसार जादूका खेल प्रकट कर रही थी ॥ ८९ ॥ हे नाथ ! शत्रुओंको कम्पन प्रश्न करनेवाले आपके प्रसादसे सुषेणने सम्पदा प्राप्त करनेके लिए शत्रुओंकी सेनाको बड़े उत्साहसे एक ही साथ अनायास ही जीत लिया था ॥ ९० ॥ अन्धकारसे भरे हुए खानमें सूर्यके समान मालव, चोल, अङ्ग और कुन्तल देशके राजाओंसे भरे हुए युद्धमें सुषेणने अपने तेजके द्वारा क्या क्या नहीं किया था ॥ ९१ ॥ हे देवोंके स्वामी ! अकेले सेनापति सुषेणने कुत्सित मुखवाले एवं युद्धके मैदानमें चमकनेवाले किन किन लोगोंको स्वर्गके उपवनमें नहीं भेज दिया है—नहीं मार डाला है ? ॥ ९२ ॥ हे भगवन् ! चाहे समुद्र हो; चाहे पृथिवी हो, चाहे वन हो और चाहे

विशाल संग्राम हा, सभी जगह आपकी भक्ति कासधेनुके समान किसके लिए मनोवाङ्गित पदार्थ नहीं देती ? अर्थात् सभीके लिए देती है ॥६३॥ हे स्वामिन् ! इन्द्रका अनादर कर आपमें अपनी भावनाओंको रोके बिना वह सुषेण शत्रुओंको नष्ट कर विजयी नहीं हो सकता था अतः उसका मन आपमें ही लगा हुआ है । भावार्थ—आपके ही ध्यानसे उसने शत्रुओंका नाशकर विजय प्राप्त की है अतः वह अपना मन आपमें ही लगाये हुए है ॥६४॥

तदनन्तर तलबारकी धारसे बाकी बची हुई शत्रुकी सेना जब भाग खड़ी हुई है तब महाबलवान् सुषेणने रणभूमिका शोधन किया—निरीक्षण किया ॥ ६५ ॥ हाथियों और घोड़ोंके बेंग पूर्ण युद्धमें जिसने बड़े उत्साहसे विजय प्राप्त की है साथ ही अपनी बलवत्तासे जिसने कीर्तिका वैभव प्राप्त किया है ऐसा यह सुषेण सेनापति, क्रमयुक्त तथा पृथिवीकी रक्षा करनेवाले आपकी सेवा करनेके लिए यहीं आ रहा है ॥ ६६ ॥ हे भुवनभूपण ! आपका शारीर चन्द्रमाकी किरणों तथा चन्दनके रससे भी कहाँ अधिक शीतल है और आपकी दृष्टि मानो अमृतके पूरको उगल रही है फिर शत्रुओंके बंशरूपी—कुलरूपी बंशोंको जलानेवाला आपका यह प्रताप कहाँ रहता है ? ॥६७॥ अनेक युद्धोंमें जिसने शत्रुओंकी संततिको लक्षभी और कीर्तिसे रहित तथा भयभीत आकृतिको धारण करनेवाली किया है ; तीक्षण तलबारको धारण करनेवाला वह सुषेण इष्ट मित्रकी तरह आपकी पृथिवीकी रक्षा कर रहा है । हे पृथिवीके मित्र ! हे कुशल शिरोमणे ! इससे अधिक और क्या कहूँ ? ॥६८॥ हे सम्पत्ति और श्रेष्ठ गुणोंके भवन ! ऐसा कौन जितेन्द्रिय पुरुष है जो हर्ष प्राप्त करनेके लिए आपके सुखदायी एवं पापका भय हरनेवाले नूतन चरित्रका स्मरण नहीं करता हो ? तथा ऐसा कौन कान्तिमान् है जो

अमृतके द्रवसे भी अधिक शोभायमान आपकी कान्तिको प्राप्त कर सकता हो ? अर्थात् कोई नहीं है ॥६९॥ [ विशेष—९८ और ९९ वें श्लोकोंसे सोलह दलका एक कमलाकार चित्र बनता है उसमें कवि और काव्यका नाम आ जाता है जैसे “हरिचन्द्र कृत धर्मजिनपति-चरितम्” हे उत्सव प्रदान करने वाले स्वामी ! जिन्होंने मोहरूपी अन्धकारकी गतिको नष्ट कर दिया है ऐसे आपके नयनगोचर देशमें सुशोभित रहकर ही वह सुषेण लक्ष्मीके साथ-साथ उत्तम भास्यको प्राप्त हुआ है इसलिए लक्ष्मी कमलके समान कान्तिको धारण करने-वाले आपकी ओर निहार रही है ॥ १०० ॥ हे भगवन् ! आप भयकी पीड़ाको हरने वाले हैं, आपकी किरणें देवीप्यमान सूर्यकी बहुत भारी प्रभाको जीतने वाली हैं, आप अतिशय सुन्दर हैं, आप अपने बाह्य हृदय पर देखनेके योग्य कौस्तुभ मणिरूप अनुपम चिह्नको और आभ्यन्तर हृदयमें अनुपम शौच धर्मको धारण करते हैं, आप अपने स्थूल तथा उत्तम शरीरमें बहुत भारी हित धारण कर रहे हैं इसीलिए तो आपके इस अल्पकालीन दर्शनमें ही मैं रमणीय एवं निर्विघ्न किसी मनोज्ञ महोत्सवका अनुपम स्थान बन गया ॥ १०१ ॥ हे देव ! आपके गुणोंने दर्शन, लोभ तथा भ्रम आदि दुरुणको ऐसा रोका है कि वे आपका मुख देखनेमें भी समर्थ नहीं रह सके । इसीलिए हे उत्तमश्रुतके जानकार स्वामी ! वे दुरुण आपको छोड़ कर इस प्रकार चले गये हैं कि आपकी बात तो दूर रही, आपके सेवकोंकी भी सेवा नहीं करते हैं । भावार्थ—हे भगवन् ! जिस प्रकार आप निर्दोष हैं उसी प्रकार आपके भक्त भी निर्दोष हैं ॥ १०२ ॥ ] विशेष १०१ और १०२ नम्बरके श्लोकोंसे चक्र रचना होती है उसकी पहली तीसरी छठवीं और आठवीं रेखाके अक्षरोंसे कविके नामको सूचित करनेवाला निम्न श्लोक निकल आता है—“आद्र्देव-

सुतेनेदं काव्यं धर्मजिनोदयम् । रचितं हरिचन्द्रे ए परमं रसमन्दिरम् ॥”  
जिसका अर्थ इस प्रकार है कि आद्रैदेवके पुत्र हरिचन्द्र कविने धर्म-  
नाथ जिनेन्द्रके अभ्युदयका वर्णन करनेवाला रसका मन्दिर स्वरूप  
यह उत्कृष्ट काव्य रचा है ।

इस प्रकार स्पष्ट समाचार कहकर और सत्कार प्राप्त कर जब वह  
दूत अपने घर चला गया तब सुपेण सेनापतिने शीघ्र ही साथ  
आकर शत्रुओंको जीत लेनेसे प्राप्त हुआ धन भक्तिपूर्वक भगवान्  
धर्मनाथके लिए समर्पित किया ॥ १०३ ॥ जिन्हें प्रशस्त उपायोंसे  
आमदनी होती है, जिन्होंने मानसिक व्यथाएँ नष्ट कर दी हैं, जो  
सदा आलस्यरहित होकर देवीप्यमान रहते हैं और जो अतिशय  
तेजस्वी हैं ऐसे भगवान् धर्मनाथने विचार किया कि चूँकि यह लक्ष्मी  
युद्धभूमिमें क्षुद्र शत्रुओंको मारकर प्राप्त की गई है अतः कितनी ही  
अधिक क्यों न हो, धर्मसे रहित होनेके कारण निन्दनीय है—इसे  
धिकार है ! ऐसा विचारकर उन्होंने उसे प्रहरण करनेमें अपनी  
इच्छा नहीं दिखाई और विद्वानोंके आनन्दके लिए सुवर्णके समान  
कान्तिको धारण करनेवाले उन्होंने वह शत्रुओंसे प्राप्त हुई समस्त  
सम्पत्ति दान कर दी ॥ १०४ ॥ [ विशेष—यह भी चक्रवन्ध है  
इसकी रचना करने पर चित्रकी तीसरी और छठवीं रेखाके मण्डलसे  
काव्य और कविका नाम निकलता है जैसे श्री धर्मशर्माभ्युदयः ।  
हरिचन्द्रकाव्यम् । ]

इसप्रकार महाकवि श्री हरिचन्द्र विरचित धर्मशर्माभ्युदय  
महाकाव्यका उच्चीसवां सर्ग समाप्त हुआ ।

## विंश सर्ग

इस प्रकार जिन्होंने समस्त क्षुद्र शत्रुओंको नष्ट कर दिया है और जिनका प्रभाव बढ़ रहा है ऐसे श्री धर्मनाथ देवने समुद्रके वेलावनान्त विशाल राज्यका पाँच लाख वर्ष पर्यन्त पालन किया ॥ १ ॥ एक समय उन्होंने स्फटिक मणिमय उत्तुङ्ग महलकी शिखर पर रात्रिके समय वह गोष्ठी की जो कि चन्द्रमाकी चाँदनीमें महलके अन्तर्हित हो जाने पर प्रभावसे आकाशमें स्थित देवसभाके समान सुशोभित हो रही थी ॥ २ ॥ बहुत समयसे जीर्ण हो जानेके कारण ही मानो जिसमें छिद्र उत्पन्न हो गये हैं ऐसे ताराओंसे व्याप्त आकाश-भागकी ओर भगवान् धर्मनाथ देख रहे थे । उसी समय उन्होंने प्रलयामिकी ज्वालाकी लीलाको धारण करनेवाली शीघ्र पड़ती हुई वह उल्का देखी ॥ ३ ॥ जो कि बहुत भारी मोहरपी अन्धकारसे आवृत अत्यन्त कुर्गम मुक्तिका मार्ग प्रकट करनेके लिए सद्भाग्यके द्वारा सर्व प्रथम प्रकटित दीपककी जलती हुई बत्तीके समान शोभा धारण कर रही थी ॥ ४ ॥ वह उल्का ऐसी जान पड़ती थी मानो तीनों लोकोंको खानेके लिए देदीप्यमान विशाल तारा रूपी दौतोंकी श्रेणीसे भयंकर मुख खोल कर कालके द्वारा श्रद्धासे आकाशमें शीघ्र फैलाई हुई जिहा ही हो ॥ ५ ॥ क्या यह काल-रूपी नागेन्द्रके चूडामणिकी कान्ति है ? क्या गगनमूर्ति महादेवजीकी पीली जटा है अथवा क्या कामदेवके बन्धु चन्द्रमाको जलानेके लिए दौड़ी हुई उन्हीं महादेवजीके ललाटगत लोचनामिकी ज्वाला है ? अथवा क्या पुनः त्रिपुर-द्वाह करनेके लिए उन्हीं महादेवजीके द्वारा छोड़ा हुआ संतप्त वाण है—

आकाशमें दूर तक फैलनेवाली उल्काने मनुष्योंके चित्तको इस प्रकारकी आशङ्काओंसे ब्याकुल किया था ॥ ६-७ ॥ देव भगवान् धर्मनाथ न केवल अपना अपितु समस्त संसारका कार्य करनेके लिए तपस्या धारण करेंगे—इस आनन्दसे आकाशके द्वारा प्रारम्भ की हुई आरतीके समान वह उल्का सुशोभित हो रही थी ॥ ८ ॥ आकाशसे पढ़ती एवं निकलती हुई किरणोंकी ज्वालाओंसे दिशाओंको प्रकाशित करती उस उल्काको देखकर जिन्हें चित्तमें बहुत ही निर्वेद और खेद उत्पन्न हुआ है ऐसे श्री धर्मनाथ स्वामी नेत्र बन्दकर इस प्रकार चिन्तवन करने लगे ॥ ९ ॥

जब कि ज्योतिषी देवोंका मध्यवर्ती एवं आकाशरूपी दुर्गमें निरन्तर रहनेवाला यह कोई देव दैववश इस अवस्थाको प्राप्त हुआ है तब संसारमें दूसरा कौन विनाशहीन हो सकता है ? ॥ १० ॥ यह गर्वीला कालरूपी हस्ती किनके द्वारा सहा जा सकता है जो कि आयुकर्मरूपी रत्नमें भज्ञ होने पर इधर-उधर फिर रहा है, आपत्तिकी परम्परा-रूपी विशाल भुजदण्डसे जो तीक्ष्ण है, और जीवन-रूपी उद्यानकी जड़ोंको उखाड़ रहा है ॥ ११ ॥ प्राणियोंका जो शरीर क्षीर-नीर-न्यायसे मिलकर अत्यन्त अन्तरङ्ग हो रहा है वह भी जब आयुकर्मका छेद होनेसे दूर चला जाता है तब अत्यन्त बाह्य स्त्री पुत्रादिकमें क्या आस्था है ? ॥ १२ ॥ जो सुख व्यतीत हो चुकता है वह लौटकर नहीं आता और आगमी सुखकी केवल आन्ति ही है अतः मात्र वर्तमान कालमें उपस्थित सुखके लिए कौन चतुर मनुष्य संसारमें आस्था—आदर-बुद्धि करेगा ? ॥ १३ ॥ जब कि यह जीवन वायुसे हिलती हुई कमलिनीके दल पर स्थित पानीकी बूँदकी छायाके समान नश्वर है तब समुद्रकी तरङ्गके समान तरल संसारके असार सुखके लिए यह जीव क्यों दुखी होता है ॥ १४ ॥ खेद है कि तत्कालं दिख

कर नष्ट हो जानेवाली मनुष्योंकी थौवन-लक्ष्मी मानो मृगलोच-  
नाओंके चब्बल कटाओंसे पूर्ण नेत्रसमूहकी लीलाके देखनेसे ही  
संक्रामित चब्बलताको धारण करती है ॥ १५ ॥ सच है कि लक्ष्मी  
मदिराकी कीड़ा सखी और मन्दराग—मन्दरगिरी [पक्षमें मन्द राग ]  
से उत्पन्न हुई है यदि ऐसा न होता तो वह चित्तके मोहका कारण  
कैसे होती ? और लोक मन्दराग—मन्दरगिरी [पक्षमें अल्प स्नेह ]  
क्यों धारण करता ॥ १६ ॥ स्त्रियोंका मध्यभाग मल मूत्र आदिका  
स्थान है, उनकी इन्द्रियाँ मलमूत्रादिके निकलनेका द्वार हैं और उनका  
नितम्ब-विन्दु स्थूल मांस तथा हड्डियोंका समूह है फिर भी धिक्कार  
है कि वह कामान्ध मनुष्योंकी प्रीतिके लिए होता है ॥ १७ ॥ जो  
भीतर चर्वी मज्जा और रुधिरसे पङ्किल है, बाहर चर्मसे आच्छादित  
है, जिसकी हड्डियोंकी सन्धियाँ स्नायुओंसे बँधी हुई हैं, जो कर्मरूपी  
चारडालके रहनेका घर है और जिससे दुर्गन्ध निकल रही है ऐसे  
शरीरमें कौन साधु स्नेह करेगा ॥ १८ ॥ जो कोई इन्द्र उपेन्द्र ब्रह्मा  
रुद्र अहमिन्द्र देव मनुष्य अथवा नारोन्द्र हैं वे सभी तथा अन्य लोग  
भी कालरूपी दुष्ट व्यालसे आक्रान्त प्राणीकी रक्षा करनेमें समर्थ  
नहीं हैं ॥ १९ ॥ जिस प्रकार अग्नि समस्त वनको खा लेती है—जला  
देती है उसी प्रकार सबको ग्रसनेवाला यह विवेकहीन एक यम  
बालक, बृद्ध, धनाढ्य, दरिद्र, धीर, कायर, सज्जन और दुर्जन  
सभीको खा लेता है—नष्ट कर देता है ॥ २० ॥ जागते रहने पर भी  
जिनकी निर्मलदृष्टि [पक्षमें सम्यग्दर्शन ] को धूलिसे [पक्षमें पापसे ]  
आच्छादित कर चोररूपी समस्त दोषोंने जिनका कल्याणकारी रत्न  
[पक्षमें मोक्षरूपी रत्न ] छीन लिया है वे बेचारे हस संसारमें नष्ट  
हो चुके हैं—छुट चुके हैं ॥ २१ ॥ धन घरसे, शरीर ऊँची चिताकी  
अग्निसे और भाई-बान्धव शमशानसे लौट जाते हैं ; केवल नाना

जन्मरूपी लताओंका कारण पुण्यपापरूप द्विविध कर्म ही जीवके साथ जाता है ॥ २२ ॥ इसलिए मैं तीक्षण तपश्चरणोंके द्वारा कर्मरूपी समस्त पाशोंको जड़-मूलसे काटनेका यत्न करूँगा । भला, ऐसा कौन बुद्धिमान् होगा जो अपने शुद्ध आत्माको कारागारमें रुका हुआ देखकर भी उसकी उपेक्षा करेगा ॥ २३ ॥ इस प्रकार वैराग्यभावको प्राप्त होकर भगवान् धर्मनाथ जबतक चिन्तमें ऐसा चिन्तयन करते हैं तबतक कोई लोकोत्तर लौकान्तिकदेव स्वर्गसे आकर निम्नप्रकार अनुकूल निवेदन करने लगे ॥ २४ ॥

हे देव ! इस समय आपने समस्त आपत्तियोंके मूलको नष्ट करनेवाला यह ठीक चिन्तयन किया । इस चिन्तयनसे आपने न केवल अपने आपको किन्तु समस्त जीवोंको भी संसार-समुद्रसे उद्धृत किया है ॥ २५ ॥ सम्यग्दर्शन नष्ट हो गया, इष्ट चरित्र नष्ट हो गया, ज्ञान नष्ट हो गया और उत्तम धर्मादि भी नष्ट हो गये । अब सज्जन पुरुष इस मिथ्यात्मरूप अन्धकारमें आपके केवलज्ञानरूपी दीपकसे अपनी नष्ट हुई समस्त वस्तुओंको देखें ॥ २६ ॥ पेरावत हाथीपर बैठे हुए इन्द्र जिनमें मुख्य हैं और जो दुन्दुभि बाजोंके शब्दोंसे युक्त हैं ऐसे देवोंके चारों निकाय लौकान्तिक देवोंके द्वारा पूर्वोक्त प्रकारसे आनन्दमान भगवान् धर्मनाथके समीप बढ़े आनन्दसे पहुँचे ॥ २७ ॥

तदनन्तर अतुच्छ्र प्रेमको धारण करनेवाले भगवान् धर्मनाथने पुत्रके लिए विशाल राज्य दिया । फिर भाई-बन्धुओंसे पूछकर इन्द्रोंके द्वारा उठाई हुई शिविकामें आहूढ हो सालवनकी ओर प्रस्थान किया ॥ २८ ॥ वहाँ उन्होंने सिद्धोंको नमस्कार कर तेलाका नियम ले कर्म-रूपी वृक्षोंके मूलके समान सिरपर स्थित बालोंके समूहको पञ्च-मुष्टियोंके द्वारा क्षणभरमें उखाड़ ढाला ॥ २९ ॥ इन्द्रने भगवान्के उन केशोंको क्षीरसमुद्रमें भेजनेके लिए मणिमय पात्रमें रख लिया

सो ठीक ही है क्योंकि भगवान् ने जिन्हें अपने मस्तकपर धारणकर किसी प्रकार छोड़ा है उन्हें कौन विद्वान् आदरसे नहीं प्रहण करेगा ॥ ३० ॥ जित्त दिन चन्द्रमा पुष्य नक्षत्रकी मित्रताको प्राप्त था ऐसे माघमासके शुक्ल पक्षकी जो उत्तम ब्रयोदशी तिथि थी उसी दिन सार्यकालके समय श्री धर्मनाथ भगवान् एक हजार राजाओंके साथ दीक्षित हुए थे ॥ ३१ ॥ उस वनमें जिन्होंने वस्त्र और आभूषण छोड़ दिये हैं तथा जो तल्कालमें उत्पन्न बालकके अनुरूप नम्र वेष धारण कर रहे हैं ऐसे श्री धर्मनाथ स्वामी वर्षीकालीन मेघसमूह से मुक्त सुमेरु पर्वतकी उपमा धारण कर रहे थे ॥ ३२ ॥ इन्द्र आदि सभी देव अपनी शक्तिके अनुसार मनोहर गीत, वादित्र और नृत्य कर सातिशय पुण्य प्राप्त करते हुए अर्हन्त देवको नमस्कारकर अपने अपने स्थानों पर चले गये ॥ ३३ ॥

आचारको जाननेवाले भगवान् धर्मनाथने पाटलिपुत्र नामके नगरमें धन्यसेन राजाके घर हस्तरूप पात्रमें क्षीरान्नके द्वारा पञ्चश्रव्य करनेवाला पारणा किया । तदनन्तर पवित्र वनके किसी प्रासुक स्थानमें नासाग्रभाग पर निश्चल नेत्र धारण करनेवाले, कायोत्सर्गके धारक एवं स्थिर चिन्तसे युक्त भगवान् ने लोकमें चित्रलिखितकी शङ्का उत्पन्न की ॥ ३४-३५ ॥ [युग्म] ध्यान मुद्रामें स्थित, आलस्य रहित और विशाल भुजाओंको लटकाये हुए स्वामी धर्मनाथ ऐसे सुशोभित हो रहे थे मानो जो मिथ्यादर्शनसे अन्ये होकर नरकरूपी अन्धकूप में निमग्न हैं उनका उद्धार ही करना चाहते हों ॥ ३६ ॥ वे देव धर्मनाथ मुक्ताहार थे—आहार छोड़ चुके थे [पक्षमें मोतियोंके हारसे युक्त थे] सर्वदोपत्यकान्तारब्धप्रीति थे—हमेशा पर्वतोंकी तलाहटियोंके अन्तमें प्रीति रखते थे [पक्षमें सर्व इच्छित वस्तुओंको देने वाले थे एवं पुत्र तथा भियोंमें प्रीति करते थे], स्त्रीकृतानन्तवासा थे—आकाश-

रूपी व्यक्तिको स्वीकृत करनेवाले थे [ पक्षमें अनन्त व्यक्तिको स्वीकृत करनेवाले थे ] और विप्रहस्थ—शरीरमें स्थित [ पक्षमें युद्धस्थित ]। शत्रुओं को नष्ट करते थे—इस प्रकार वनमें भी उत्तम राज्यकी लीलाको प्राप्त थे ॥३७॥ वे भगवान् श्रेष्ठ सम्पत्ति रूपी फलके लिए शान्ति-रूपी विशाल मेघोंकी जलधाराके वर्षणसे अतिशय उत्कृष्ट संयम रूपी उपवनोंके समूहको सींचते हुए क्रोध-रूपी दावानलकी शान्ति करते थे ॥ ३८ ॥ वे मार्दवसे मानको भेदते थे, आजंबसे मायाको छेदते थे और निःस्पृहतासे लोभको नष्ट करते थे, इस प्रकार कर्मरूपी शत्रुओंको जड़से उखाड़नेकी इच्छा करते हुए उनके आस्तव रूप द्वारका निरोध करते थे ॥ ३९ ॥ अतिशय श्रेष्ठ वचनगुप्ति, मनो-गुप्ति और कार्यगुप्तिको करते हुए, समिति रूपी अर्गलाओंके द्वारा अपने आपकी रक्षा करते हुए और दीर्घ गुणोंके समूहसे [ पक्षमें रसियोंके समूहसे ] इन्द्रियोंको बांधते हुए वह भगवान् धर्मनाथ मोक्षके लिए विलक्षण बद्धोदयम-तत्पर थे ॥ ४० ॥ वनमें ध्यानसे निश्चल शरीरको धारण करनेवाले उन भगवान् धर्मके मुखकी सुगन्धिको सूधनेकी इच्छासे ही मानो उनके स्कन्धोंपर सर्प निश्चिन्ताके साथ उस प्रकार रहने लगे थे जिस प्रकार कि किसी चन्दन वृक्षके स्कन्धोंपर रहने लगते हैं ॥ ४१ ॥ कल्याण-मार्गमें स्थित भगवान् धर्मनाथ चौंकि आत्माको पुद्लसे भिन्न स्वरूप देखकर शरीरमें आत्म-बुद्धि नहीं करते थे अतः उन्होंने पानी, ठण्ड और गर्मसे पीड़ित शरीरको काष्ठके समान दूर ही छोड़ दिया था ॥ ४२ ॥ वे भगवान् विनांको नष्ट करते और दोषोंको दूर हटाते हुए क्षमाके पात्र थे अतः उनकी वह अनुपम चतुराई हमारे चित्तमें अब भी आश्रय प्रदान करती है ॥ ४३ ॥ वह भगवान् जबसे संसार है तबसे साथ साथ रहनेवाले रामको दुःखी करते थे और तत्काल प्राप्त हुए योगमें

मित्रता तथा मोक्षमें पक्षपात थारण करते थे इस प्रकार आश्र्यकारी अपना चरित्र स्वयं कह रहे थे ॥४४॥ वह भगवान् स्वयं धीवर थे— बुद्धिसे श्रेष्ठ थे [ पक्षमें ढीमर थे ] ज्योंही उन्होंने मानस—मन रूपी मानसरोवरसे मोह रूप जात्को खींचा त्योंही उसके पाशके भीतर मीनकेतु—कामदेवका मीन फँस कर फङ्गफङ्गाने लगा इसी भयसे मानो वह निकल भागा था ॥ ४५ ॥ जिनके ब्रत प्रलय कालके समय उद्दित द्वादश सूर्य-समूहके तेजःपुज्ञके समान अत्यन्त तीव्र थे ऐसे इन भगवान् धर्मनाथ पर मोहलक्ष्मी कभी भी नेत्र नहीं डाल सकती थी मानो दर्शन—दृष्टि [ पक्षमें दर्शनमोह ] के व्याधातसे उसका चित्त भयभीत ही हो गया था ॥ ४६ ॥ जिस प्रकार अच्छी तरह प्रारम्भ किया हुआ शाणोल्लेख यद्यपि अत्यन्त रमणीय कान्तिको बढ़ाता है तो भी पृथिवीको अलंकृत करनेके लिए मणिके शरीरमें कुछ कृशता ला देता है उसी प्रकार अच्छी तरह प्रारम्भ किया हुआ संचम यद्यपि अत्यन्त रमणीय कान्तिको बढ़ाता था तो भी उसने भूलोकको अलंकृत करनेके लिए उनके शरीरमें कुछ कृशता ला दी थी ॥४७॥ वे भगवान् यद्यपि सुकुमारताके एक मुख्य पात्र थे फिर भी तेजके पुज्ञसे युक्त तीव्र तपश्चरणमें वर्तमान थे अतः सूर्य-मण्डलके आतिथ्यको प्राप्त क्षीणकाय चन्द्रमाकी शोभाको प्राप्त हो रहे थे ॥४८॥ महादेव आदिके भारी अहंकारको नष्ट करनेवाला वेचारा कामदेव श्री धर्मनाथ स्वामीके विषयमें क्या सामर्थ्य रखता था ? क्योंकि अग्निके विषयमें प्रौढ़ता दिखलानेवाला जलका सिद्धन क्या रक्तकी ज्योतिमें बाधा कर सकता है ? ॥४९ ॥ ध्रुकुटि रूपी धनुषसे कान तक खींचकर देवाङ्गनाओंके द्वारा छोड़े हुए दीर्घ कटाक्ष, हृदयका संतोष ही जिनका कवच प्रकट हो रहा है ऐसे श्री धर्मनाथ स्वामीके विषयमें कामदेवके वारणोंके समान विफलताको प्राप्त हुए थे ॥ ५० ॥

यद्यपि भगवान् भोगमें रोगमें, सुवर्णमें तृशमें, मित्रमें शत्रुमें और नगर तथा वनमें विशेषतारहित—समान दृष्टि रखते थे फिर भी विशेषज्ञता [ पक्षमें वैदुष्य ] की अद्वितीय सीमा थे ॥५१॥ वे यदि कुछ बोलते थे तो सत्य और हितकारी, यदि कुछ भोजन करते थे तो पक्व शुद्ध तथा दूसरेके द्वारा दिया हुआ, और यदि गमन करते थे तो रात्रिको छोड़कर देखते हुए—इस प्रकार उनका सभी कुछ शास्त्रानुकूल था ॥ ५२ ॥ उनके समीप एकेन्द्रिय बायु भी प्रतिकूलता को प्राप्त नहीं थी तब सिंहादि पञ्चेन्द्रिय जीवोंका दुष्ट स्वभाव नहीं था इसमें क्या आश्वर्य था ? ॥ ५३ ॥ बड़ी कठिनाईसे पकने योग्य कर्म-रूपी लताओंके फलोंको देदीप्यमान अन्तरङ्ग-चहिरङ्ग तपञ्चरण रूपी अग्निकी ज्वालाओंसे शीघ्र ही पकाकर उनका उपभोग करने वाले भगवान् धर्मनाथ थोड़े ही दिनोंमें प्रशंसनीय हो गये थे ॥५४॥ वे व्यामोहरहित थे, निर्मद थे, प्रपञ्चरहित थे, निष्परिग्रह थे, निर्भय थे और निर्मम थे । इस प्रकार प्रत्येक देशमें विहार करते हुए किन संघमी जीवोंके लिए मोक्षविषयक शिक्षाके हेतु नहीं हुए थे ? ॥५५॥ यह भगवान् छद्मस्थ अवस्थामें एक वर्ष विहार कर शाल वृक्षोंसे सुशोभित दीक्षावनमें पहुँचे और वहाँ शुक्ल ध्यानका अच्छी तरह आलम्बन कर सप्तपर्ण वृक्षके नीचे विराजमान हो गये ॥ ५६ ॥ भगवान् धर्मनाथ माघमासकी पूर्णिमाके दिन पुष्य नक्षत्रके समय घातिकर्मोंका क्षयकर उत्पाद, व्यय और धौव्य रूप वस्तुके स्वभावको प्रकाशित करनेवाले केवलज्ञानको प्राप्त हुए ॥ ५७ ॥

जिस समय आनन्दको देने वाला केवलज्ञान-रूपी चन्द्रमा कर्म-रूपी अन्धकारको नष्ट कर उदित हुआ उसी समय उत्पन्न होने वाले दुन्दुभि बाजोंके शब्दोंके बहाने आकाश-रूपी समुद्र भारी गर्जना करने लगा ॥ ५८ ॥ मनुष्योंके चित्त आकाशके समान निर्मल

हो गये, उनकी आशाएँ पूर्वादि दिशाओंके समान प्रसन्न हो गईं—  
उज्ज्वल हो गईं। यही नहीं, बायु भी शत्रुके समान अनुकूलताको प्राप्त  
हो गया सो ठीक ही है क्योंकि उस समय कौन-कौन सी वस्तु  
निष्कलङ्घ नहीं हुई थी ? ॥५६॥ उनके माहात्म्यके उत्कर्षसे ही  
मानो उत्तम गन्धोदककी वृष्टिके द्वारा हर्षको धारण करती हुई पृथिवी  
तत्कालमें उत्पन्न धान-रूपी सम्पत्तिके छलसे बड़े-बड़े रोमाञ्च धारण  
कर रही थी ॥६०॥ निरन्तर कामदेवकी युद्ध-लीलामें सहायता देनेसे  
जिसका अपना अपराध प्रकट है, ऐसा ऋतुओंका समूह डरसे ही  
मानो दुष्ट कामदेवके शत्रु-स्वरूप इन भगवान्की सेवा कर रहा था  
॥६१॥ मैं ऐसा मानता हूँ कि चतुर्वर्ण संघके लिए भाषाओंके चार  
भेदोंके द्वारा चार प्रकारसे संसारकी अपरिमित दुःख-दशाका  
वर्णन करनेके लिए ही मानो श्रीधर्मनाथ देव चतुर्मुख हुए थे ॥६२॥  
असातावेदनीयका तीव्र उदय नष्ट हो जानेसे न उनके कवलाहार  
था, न कभी कोई उपसर्ग था। निश्चल ज्ञानवृष्टिकी ईर्ष्यासे ही मानो  
उनके नेत्र पलकोंके संचारको प्राप्त नहीं थे ॥६३॥ जब कि योग  
रूपी निद्रामें स्थित भगवान्के रोम [केश] और नख भी वृद्धिको प्राप्त  
नहीं होते थे तब अन्तरङ्गमें स्थित उन कर्मोंकी बात ही क्या थी  
जिनकी कि रेखा नाममात्रकी शेष रह गई थी ॥६४॥ सेवासे नशी-  
भूत प्राणियोंके पास जाना ही जिसका लक्ष्य है ऐसी लक्ष्मी चरण-  
न्यासके समय सब ओर रखे जानेवाले कमलोंसे अपने निवास-  
गृहकी आशासे ही मानो इनके चरणोंकी समीपताको नहीं छोड़ती  
थी ॥६५॥ उनके माहात्म्यसे दो सौ योजन तक न दुर्भिक्ष था, न  
ईतियाँ थी, न उपसर्ग थे, न दरिद्रता थी, न बाधा थी, न रोग थे और  
न कहीं कोई अनिष्ट कार्य ही था ॥६६॥ घंटा, सिंह, शङ्ख और  
भेरियोंके शब्दोंसे कल्पनासी, ज्योतिष्ठ, भवनवासी और व्यन्तरोंके

इन्द्र हृदयमें लगे हुए इनके गुणोंके समूहसे खिंचे हुएके समान  
इनकी सेवा करनेके लिए चल पड़े ॥ ६७ ॥ उस समय स्वर्गसे आने  
वाले वैमानिक देवोंकी कोई पठन्ति बीचमें ऐसी सुशोभित हो रही  
थी मानो ऊँचे मञ्चपर बैठे हुए देवोंकी कीर्ति सम्पत्ति-रूपी सुधाके  
द्वारा आकाशको सफेद करनेके लिए ही आ रही हो ॥ ६८ ॥

उस समय इन्द्रके आदेशसे कुबेरने आकाशमें श्री धर्मनाथ  
स्वामीकी वह धर्मसभा बनाई थी जो नानारत्नमयी थी और आगमके  
जानकार जिसका प्रमाण पाँच सौ योजन कहते हैं ॥ ६९ ॥ हृदय-  
बल्लभ श्रीधर्मनाथ स्वामीके साथ विरहकी व्याख्या करनेमें समर्थ  
देशी खोलकर मुक्ति-रूपी लक्ष्मीने इस निकटवर्ती धर्मसभाके समीप  
धूलिसालके छलसे मानो अपना मुद्रा-रूपी कङ्कण ही डाल रखा था  
॥ ७० ॥ वहाँ प्रत्येक दिशामें वायुके द्वारा जिनकी ध्वजाओंके अग्र-  
भाग फहरा रहे हैं ऐसे वे चार मानस्तम्भ थे जो क्रोधादि चार  
कथाओंके निराकरणमें सभालक्ष्मीके तर्जनीके कार्यको प्राप्त थे ॥ ७१ ॥  
उनके समीप रत्नोंकी सीढ़ियोंसे मनोहर वे चार-चार वापिकाएँ  
सुशोभित हो रही थीं जिनमें कि रात्रिके समय अर्हन्त भगवान्‌के  
प्रौढ़ तेजके द्वारा चक्रवा श्रीके वियोगसे शोकको प्राप्त नहीं होता था  
॥ ७२ ॥ जिनमें स्फटिकके समान स्वच्छ जल भरा हुआ है ऐसे  
चार सरोवर सालकान्त-प्राकारसे सुन्दर [ पक्षमें आलोंके अन्तः  
भागसे सहित ] मुखको धारण करनेवाली एवं अपनी शरीरगत  
शोभा देखनेके लिए इच्छुक उस धर्मसभाकी लीला-दर्पणताको प्राप्त  
हो रहे थे ॥ ७३ ॥ उनसे आगे चलकर जलसे भरी हुई वह परिखा  
थी जिसमें कि मन्द-मन्द चलनेवाली वायुसे चञ्चल तरङ्गे उठ रही  
थीं और उनसे जो ऐसी जान प्रड़ती थीं मानो जिनेन्द्र भगवान्‌के  
व्याख्यानसे विदित संसारके दुःखसे डरकर बाहर निकले हुए सर्प-

ही उसके मध्यमें आ मिले हों ॥ ७४ ॥ उसके आगे चलकर वह  
बुधवाटिका थी जिसके कि कुछ-कुछ हिलते हुए फूलोंके भीतर  
एक-एक निश्चल भौंरा बैठा हुआ था और उनसे जो ऐसी जान पड़ती  
थी मानो लोकत्रयको आश्र्य देने वाली श्री जिनेन्द्रदेवकी लक्ष्मीको  
देखनेके लिए उसने नेत्र ही खोल रखवे हों ॥ ७५ ॥ उस समवसरण  
समाके समीप नक्षत्रमाला जिसकी शिखरोंका आलम्बन कर रही  
है ऐसा यह विशाल कोट नहीं था किन्तु उस समय इन्द्रके क्षोभसे  
गिरा हुआ स्वर्गलक्ष्मीका रत्नखचित कुण्डल था ॥ ७६ ॥ यद्यपि  
भगवान् निःस्पृह ये फिर भी प्रत्येक द्वार पर रखे हुए भृङ्गार आदि  
मञ्जस्त्रव्योंके समूहसे, शङ्खवनिसे और उत्तमोत्तम निधियोंसे  
उनका समर्त ऐश्वर्य प्रकट हो रहा था ॥ ७७ ॥ उस प्रकारके ऊँचे  
चारो गोपुरोंकी दोनों ओर दो दो नाठ्यशालाएँ सुशोभित हो रही  
थीं जिनमें कि मृगनयनी लियोंका वह नृत्य हो रहा था जो कि  
मनुष्योंके ऊपर निरक्षर कामदेवका शासन प्रकट कर रहा था ॥ ७८ ॥  
प्रत्येक मार्गमें दो-दो धूमघट ये जिनके कि मुखोंसे निकली हुई  
धूमपद्मकि ऐसी सुशोभित हो रही थी मानो ज्ञानवान् भगवान्का  
शरीर छोड़ आकाशमें धूमती हुई कर्मोंकी कालिमा ही हो ॥ ७९ ॥  
वहाँ जो धूपसे उत्पन्न हुआ सुगन्धित धुवाँ फैल रहा था वह ऐसा  
जान पड़ता था मानो मच्छरके बजेके बराबर रूप बनाकर भयसे  
लोकके किसी कोनेमें स्थित पापके हटानेके लिए ही फैल रहा था  
॥ ८० ॥ तदनन्तर जिनके बहुत ऊँचे पद्मव लहलहा रहे हैं ऐसे वे  
चार क्रीड़ावन थे जिन्होंने कि चार चैत्यवृक्षोंके बहाने इन्द्रका  
उपवन जीतनेके लिए मानो अपने-अपने हाथ ही ऊपर उठा रखवे  
थे ॥ ८१ ॥ उनमें सुवर्णमय वे क्रीड़ापर्वत भी सुशोभित हो रहे थे  
जिनके कि हिलते हुए दोलाओं पर आसीन देव मनुष्योंके द्वारा

सेवनीय जलधारासे युक्त धारायन्त्रों और लता-मण्डपोंसे मनुष्योंके मन और नेत्र रूपी मृग स्वच्छन्दता पूर्वक कीड़ा कर रहे थे ॥ ८२ ॥ तदनन्तर अनेक रब्रमय स्तम्भोंसे सुसज्जित तोरणोंसे अलंकृत वह स्वर्णमय वेदी थी जो कि रात्रिके समय चन्द्रमा आदि प्रहोंके भीतर प्रतिबिम्बत हो जाने पर कल्याणकी भूमिके समान सुशोभित हो रही थी ॥ ८३ ॥ उसके ऊपर गरुड़, हंस और वृषभ आदिके मुख्य सात चिह्नोंसे युक्त वे दश पताकाएँ सुशोभित हो रही थीं जिसमें कि लगे हुए मुक्ताफलोंकी आभा आकाशमें संचलनसे खींची हुई गङ्गा की आन्ति कर रही थीं ॥ ८४ ॥ तदनन्तर कर्णीकार चार गोपुरोंको धारण करता हुआ सुवर्णमय दूसरा कोट था जो कि ऐसा जान पढ़ता था मानो अहंत भगवान्‌के धर्मका व्याख्यान सुननेकी इच्छा करता हुआ सुमेरु पर्वत ही कुण्डलाकार होकर स्थित हो गया हो ॥ ८५ ॥ यद्यपि भगवान् इच्छासे अधिक देनेवाले थे और कल्पवृक्ष इच्छा प्रमाण ही स्याग करते थे फिर भी खेद है कि वे उनके समीप अपनी ऊँची शाखा तानकर खड़े हुए थे सो ठीक ही है क्योंकि अचेतनोंको क्या लज्जा ॥ ८६ ॥ उनके आगे चार गोपुरोंसे युक्त एवं सबके आनन्दको उज्जीवित करनेवाली वह ब्रजमय वेदिका थी जिसकी कि रब्रोंकी ज्योतिसे जगमगाती हुई दश तोरणोंकी पंक्ति सुशोभित हो रही थी ॥ ८७ ॥ उन तोरणोंके बीच-बीचमें बहुत ऊँचे-ऊँचे वे नौ स्तूप थे जो कि प्रत्येक प्रतिमाओंसे सुशोभित थे तथा उन्हीं पर उत्तमोत्तम मुनियोंके ऊँचे-ऊँचे अनेक मनोहर सभामण्डप थे ॥ ८८ ॥ तदनन्तर जिसके आगे दुष्ट कामदेवके शखोंका प्रचार रुक गया है ऐसा स्फटिकका प्राकार था और उसके भीतर चन्द्रकान्त-मणि निर्मित बारह श्रेष्ठ कोठे थे ॥ ८९ ॥ इन कोठोंमें क्रमसे निर्पन्थ-मुनि, कल्पवासिनी देवियाँ, आर्यिकाएँ, ज्योतिष्क देवियाँ, व्यन्तर

देवियों, भवत्वासिनी देवियों, व्यन्तर देव, ज्योतिष्क देव, कल्पवासी देव, मनुष्य और तिर्यक्षोंके समूह बैठते थे ॥ १० ॥

उन सबसे ऊपर नेत्रोंके लिए प्रिय गन्धकुटी नामक दिव्य स्थान था और उसके भीतर उत्तम मणि-रूपी दीपकोंसे युक्त सुवर्णमय सुन्दर सिंहासन था ॥६१॥ रत्नोंकी कान्तिसे सुशोभित सिंहासन पर उज्ज्वल भामण्डलके बीच स्थित श्री जिनेन्द्रदेव ऐसे जान पड़ते थे मानो उन्हत सुमेरु पर्वत पर क्षीरसमुद्रके जलसे पुनः अभिषिक्त हो रहे हों ॥६२॥ उन भगवान्‌का अन्य वृत्तान्त क्या कहें । अशोक वृक्ष भी अमरियोंके शब्दसे मानो गान कर रहा था, चब्बल पहवोंके समूहसे मानो नृत्य कर रहा था और उनके गुणसमूहसे मानो रक्तवर्ण हो गया था ॥ ६३ ॥ जब कि आकाशमें पुष्पोंका होना संभव नहीं है तब उससे पुष्पवृष्टि कैसे सम्भव थी ? अथवा पता चल गया, अर्हन्त भगवान्‌के भयसे कामदेवके हाथसे बाण छूट-छूट कर गिर रहे थे ॥ ६४ ॥ भगवान्‌के भूत भविष्यत् और वर्तमान पदार्थोंके ज्ञानके आकार चन्द्रत्रयके मुख्य जो छत्रत्रय प्रकट हुआ था वह उनकी त्रिलोकसम्बन्धी निर्बाध लक्ष्मीको प्रकट कर रहा था ॥६५॥ सेवाके लिए आये हुए सूर्यमण्डलके समान भामण्डलके द्वारा यदि भगवान्‌के शरीरकी छाया अपने भीतर न डाल ली जाती तो वह तीव्र प्रभा मानसिक संतापरूपी सम्पत्तिकी शान्तिको कैसे प्राप्त होती ? ॥६६॥ मुक्ति लक्ष्मीकी कटाक्षपरम्पराके समान आभा बाली चमरोंकी पञ्चक्ति श्री जिनेन्द्र भगवान्‌के समीप ऐसी सुशोभित होती थी मानो ज्ञानका प्रकाश फैलने पर निष्फल अतएव ऊँचे दण्डमें नियन्त्रित चन्द्रमाकी किरणोंकी पञ्चक्ति ही हो ॥ ६७ ॥ जिसे मयूर श्रीबा उठा-उठा कर सुन रहे थे, जो कानोंके समीप अमृतकी विशाल धाराके समान थी और जो चार कोश तक फैला रही थी ऐसी दिव्य

धनि किसके सुखके लिए नहीं थी ॥ ९८ ॥ भगवज्जिनेन्द्रको केवल-  
ज्ञान होने पर आकाशमें बजती हुई दुन्दुभि मानो यही कह रही  
थी कि रे रे कुतीयों ! जरा कहो तो यह लक्ष्मी कहां ? और ऐसी  
निःस्पृहता कहाँ ? यह ज्ञान कहाँ और यह अनुद्रुतता-नष्ट्रिया कहाँ ?  
॥ ९९ ॥ वहाँ स्थान-स्थान पर नृत्यको उल्लासित करनेवाले वे वे  
वाद्यविद्याके विलास और कानोंमें अमृतधाराका काम करनेवाले  
वे वे संगीत हो रहे थे जिनकी कि यहाँ छाया भी दुर्लभ है ॥ १०० ॥  
इस प्रकार आठ प्रातिहायोंसे सुशोभित केवलज्ञान-रूपी सूर्यसे युक्त  
एवं धर्मतत्त्वको कहनेके इच्छुक श्री धर्मनाथ जिनेन्द्र समवसरणके  
मध्य देवसभामें विराजमान हुए ॥ १०१ ॥

इस प्रकार महाकवि श्री हरिचन्द्र द्वारा विरचित धर्मशर्माभ्युदय  
महाकाव्यमें बीसवां सर्ग समाप्त हुआ ।



## एकविंश सर्ग

तदनन्तर गणधरने अतुच्छ ज्ञान रूप विक्रीय वस्तुओंके बाजार रूप त्रिजगदगुह भगवान् धर्मनाथसे जगत्रय ज्ञान प्राप्त करनेके लिए तत्त्वका स्वरूप पूछा ॥ १ ॥ तत्पञ्चात् समस्त विद्याओंके अधिपति भगवान्‌से दिव्यध्वनि प्रकट हुई । वह दिव्यध्वनि भूत, वर्तमान और भविष्यत् पदार्थोंका साक्षात् करनेवाली थी, समरत् दोषोंसे रहित थी, मिथ्या मार्गकी स्थितिको छोड़नेवाली थी, प्रतिपक्षी—प्रतिवादियों के गर्वको दूरसे ही नष्ट करनेके लिए दुन्दुभिके शब्दके समान थी, अपार पापरूप पर्वतोंको नष्ट करनेके लिए वज्र तुल्य थी, स्याद्वाद सिद्धान्तरूप साम्राज्यकी प्रतिष्ठा बढ़ानेवाली थी, धर्मरूपी अनुपम मल्लकी ताल ठोकनेके शब्दके समान थी, भौंहोंका विलास, हाथका संचार, श्वास तथा ओठोंके हलन-चलनसे रहित थी, आक्षरोंके विन्याससे रहित होकर भी वस्तु ज्ञानको उत्पन्न करनेवाली थी, स्वयं एक रूप होकर भी भिन्न-भिन्न अभिप्राय कहनेवाले अनेक प्राणियोंके अभिलिखित पदार्थको एक साथ सिद्ध करनेवाली थी, समस्त आश्रय-मयी थी और कानोंमें अमृतवर्षा करनेवाली थी ॥ २-७ ॥

उन्होंने कहा कि जिनशासनमें सात तत्त्व हैं—१ जीव, २ आजीव, ३ आस्त्र, ४ बन्ध, ५ संघर, ६ निर्जरा और ७ मोक्ष ॥ ८ ॥ बन्ध तत्त्वके अन्तर्भूत होनेवाले पुण्य और पापका बदि पृथक् कथन किया जावे तो वही सात तत्त्व लोकत्रयमें नव पदार्थ हो जाते हैं ॥ ९ ॥ उनमेंसे जीव तत्त्व अमूर्तिक है, चेतना लक्षणसे सहित है । कर्ता है, भोक्ता है, शरीर प्रमाण है, ऊर्ध्वगामी है और

उत्पाद व्यय तथा प्रौद्य रूप है ॥ १० ॥ सिद्ध और संसारीके भेद से वह दो प्रकारका कहा गया है और नरकादि गतियोंके भेदसे संसारी जीव घार प्रकारके हैं ॥ ११ ॥

सात पृथिवियोंके भेदसे नारकी जीव सात प्रकारके हैं। और उनमें अधिक-अधिक संक्लेश प्रमाण और आयुकी अपेक्षा विशेषता होती है ॥ १२ ॥ रत्नप्रभा, शर्करप्रभा, बालुकाप्रभा, पक्षप्रभा, धूमप्रभा, तमःप्रभा और महातमःप्रभा ये नरककी सात भूमियाँ हैं ॥ १३ ॥ उनमेंसे पहली पृथिवी तीस लाख, दूसरी पच्चीस लाख, तीसरी पन्द्रह लाख, चौथी दश लाख, पांचवीं तीन लाख, छठवीं पांच कम एक लाख और सातवीं केवल पांच विलोंसे अत्यन्त भयंकर है ॥ १४-१५ ॥ इस प्रकार सब चौरासी लाख नरक—विल हैं। उनमें जो दुःख हैं उनकी संख्या बुद्धिमान् मनुष्य भी नहीं जान पाते ॥ १६ ॥ प्रथम पृथिवीके प्राणियोंके शरीरका प्रमाण सात धनुष तीन हाथ छह अंगुल है ॥ १७ ॥ इसके आगे द्वितीयादि अन्य पृथिवियोंके जीवोंके शरीरकी ऊँचाई पांच सौ धनुष तक कमशा; दूनी-दूसी होती जाती है ॥ १८ ॥ बढ़ते हुए दुःखोंका समूह छोटे शरीरमें समा नहीं सकता था इसीलिए मानो नीचे जीवों की पृथिवियोंमें नारकियोंका शरीर बड़ा-बड़ा होता जाता है ॥ १९ ॥ प्रथम नरकमें एक सागर, द्वितीयमें तीन सागर, तृतीय में सात सागर, चतुर्थमें दश सागर, पञ्चममें सत्रह सागर, षष्ठमें बाईस सागर और सप्तममें तैनीस सागर प्रमाण आयु है। ये सभी नरक दुःख के घर हैं ॥ २०-२१ ॥ प्रथम नरकमें दश हजार वर्षकी जगन्न्य आयु है और उसके आगे पिछले नरकमें जो उच्छृष्ट आयु है वही जगन्न्य आयु जानता चाहिये ॥ २२ ॥ दैव इन दुःखी प्राणियोंके सनोबांछित कार्यको कभी पूरा नहीं करता और आयुको जिसे वे नहीं चाहते

मानो बढ़ाता रहता है ॥ २३ ॥ बहुत आरम्भ और बहुत परिव्राजक होनेवाले जीव रौद्र ध्यानके सम्बन्धसे उन नरकोंमें उत्पन्न होते हैं । वहाँ उत्पन्न होनेवाले जीवोंका उपपाद जघन्य होता है और सभी दुःखकी खान रहते हैं ॥ २४ ॥ उनके शरीर सदा दुःखरूप सम्पदा के द्वारा आलिङ्गित रहते हैं अतः इस्थीरसे ही मानो सुखरूपी लक्ष्मी कभी उनका सुख नहीं देखती ॥ २५ ॥ दयालु मनुष्य उनके दुःखोंका वर्णन कैसे कर सकते हैं क्योंकि वर्णन करते समय नेत्र और सुअँओंसे भर जाते हैं, वाणी गदगद हो जाती है और मन विहृल हो उठता है ॥ २६ ॥ उनका शरीर यद्यपि खण्ड-खण्ड हो जाता है फिर भी ज़ूँकि दुःख ओगनेके लिए पारेकी तरह पुनः मिल जाता है अतः उनकी चर्चा ही मेरे चित्तको दुःखी बना देती है ॥ २७ ॥ मधु मास और मदिरामें आसक्ति होनेसे तूने जो कौल आदि कपटी गुरुओंकी पूजा की थी, उसीका यह पक्षा हुआ फल भोग—इसप्रकार कह कर असुर कुमारदेव उन्हींका मास काट कर उनके सुखमें डालते हैं ॥ २८-२९ ॥ और अतिशय क्रूर परिणामी असुरकुमार बार-बार गरम रुधिर पिलाते हैं, मारते हैं, बाँधते हैं, मथते हैं और करोतोंसे चीरते हैं ॥ ३० ॥ खोटे कर्मके उदयसे वे नारकी वहाँ काटा जाना, पीटा जाना, छीला जाना और कोल्हूमें पेला जाना । क्या-क्या भयंकर दुःख नहीं सहते ? ॥ ३१ ॥ इस प्रकार नरकातिके स्वरूपका निरूपण किया अब कुछ तिर्यक्षयतिका भी भेद कहता है ॥ ३२ ॥

त्रस और स्थावरके भेदसे तिर्यक्षजीव दो प्रकारके हैं और त्रस द्विन्द्रिय त्रीन्द्रिय चतुर्निंद्रिय तथा पञ्चनिंद्रियके भेदसे चार प्रकारके हैं ॥ ३३ ॥ इनमें स्पर्शन इन्द्रिय तो सभी जीवोंके हैं । हाँ, रसना ग्राण चक्षु और कर्ण एक एक इन्द्रियों द्विन्द्रियादि जीवोंके क्रमसे

बढ़ती जाती हैं ॥ ३४ ॥ द्वीन्द्रिय जीवकी उत्कृष्ट आयु बारह वर्ष है और शरीरकी उत्कृष्ट अवगाहना बारह योजन है ॥ ३५ ॥ त्रीन्द्रिय जीवकी उत्कृष्ट आयु उत्तचास दिनकी है और शरीरकी उत्कृष्ट अवगाहना तीन कोस है—ऐसा श्रीजिनेन्द्र देवने कहा है ॥ ३६ ॥ केवलज्ञानरूपी लोचनको धारण करनेवाले जिनेन्द्रदेवने चतुरन्द्रिय जीवकी उत्कृष्ट आयु छह माहकी और शरीरकी उत्कृष्ट अवगाहना एक योजन प्रमाण कही है ॥ ३७ ॥ पञ्चन्द्रिय जीवोंकी उत्कृष्ट आयु एक करोड़ वर्ष पूर्व तथा शरीरकी अवगाहना एक हजार योजन कही गई है ॥ ३८ ॥ पृथिवी, वायु, जल, तेज और वनस्पतिके भेदसे एकेन्द्रिय जीव पाँच प्रकारके हैं ये सभी स्थावर कहलाते हैं ॥ ३९ ॥ इनमें पृथिवीकायिककी वाईस हजार वर्ष, वायुकायिककी तीन हजार वर्ष, जलकायिककी सात हजार वर्ष, अग्निकायिककी सिर्फ तीन दिन और वनस्पतिकायिककी दशहजार वर्षकी आयु है। वनस्पतिकायिककी उत्कृष्ट अवगाहना पञ्चन्द्रियकी अवगाहनासे कुछ अधिक है ॥ ४०-४१ ॥ आतंध्यानके वशसे जीव इस तिर्यङ्गयोनिमें उत्पन्न होता है और शीत, वर्षा, आतप, बध, बन्धन आदिके हुए भोगता है ॥ ४२ ॥ इस प्रकार आगमके अनुसार तिर्यङ्ग गतिका भेद कहा । अब कुछ मनुष्यगतिकी विशेषता कही जाती है ॥ ४३ ॥

भोगभूमि और कर्मभूमिके भेदसे मनुष्य दो प्रकारके माने गये हैं । देवकुरु आदि तीस भोगभूमियाँ प्रसिद्ध हैं । ये सभी जघन्य मध्यम और उत्कृष्टके भेदसे तीन तीन प्रकारकी हैं । इनमें मनुष्योंकी ऊँचाई क्रमसे दो हजार, चार हजार और छह हजार घनुष है ॥ ४४-४५ ॥ जघन्य भोगभूमिमें एक पल्य, मध्यममें दो पल्य और उत्तममें तीन पल्य मनुष्योंकी आयु होती है । वहाँके मनुष्य अपने जीवने भर दश प्रकारके कल्पवृक्षोंसे प्राप्त पात्रदानका फल भोगते रहते हैं

॥४६॥ कर्मभूमिके मनुष्य भी आर्य और म्लेच्छोंके भेदसे दो प्रकारके हैं। भरत ज्ञेत्र आदि पन्द्रह कर्मभूमियाँ कहलाती हैं ॥ ४७ ॥ इनमें मनुष्य उल्कुष्टतासे पाँच सौ पच्चीस धनुष ऊँचे और एक कोटीवर्ष पूर्वकी आयु वाले होते हैं ॥४८॥ भरत और ऐरावत ज्ञेत्र उत्सर्पिणी तथा अवसर्पिणी कालमें क्रमसे वृद्धि और हानिसे युक्त होते हैं परन्तु विदेहज्ञेत्र सदा एक-सा रहता है ॥४९॥ आगमके ज्ञाताओंने दश कोड़ाकोड़ी सागर वर्षोंकी उत्सर्पिणी और उतने ही वर्षोंकी अवसर्पिणी कही है ॥ ५० ॥ सुषमा-सुषमा, सुषमा, सुषमा-दुःषमा, दुःषमा-सुषमा, दुःषमा और दुःषमा-दुःषमा—इस प्रकार उन दोनोंके ही कालकी अपेक्षा छह-छह भेद हैं ॥ ५१-५२ ॥ प्रारम्भके तीन कालोंका प्रमाण जिनागममें क्रमसे चार कोड़ाकोड़ी, और दो कोड़ाकोड़ी सागर कहा गया है ॥ ५३ ॥ चौथे कालका प्रमाण वयालीस हजार वर्ष कम एक कोड़ाकोड़ी सागर कहा गया है ॥५४॥ तत्त्वके ज्ञाताओंने पाँचवें और छठवें कालका प्रमाण इक्कीस-इक्कीस हजार वर्ष बतलाया है ॥५५॥ कर्मभूमिके मनुष्य असि मधी आदि छह कार्योंके भेदसे छह प्रकारके और गुणस्थानोंके भेदसे चौदह प्रकारके होते हैं। ज्ञेत्रज म्लेच्छ पाँच प्रकारके हैं ॥ ५६ ॥ थोड़ा आरम्भ और थोड़ा परियह रखनेवाले मनुष्य स्वभावकी कोमलतासे इस मनुष्यगतिमें उत्पन्न होते हैं। मनुष्य पुण्यकी प्राप्ति और पापका क्षय करनेवाले होते हैं ॥५७॥ यह मनुष्य खीके उस गम्भीर कुमिकी तरह उत्पन्न होता है जो कि अत्यन्त वृशित है, कफ अपक्व रुधिर और मलसे भरा है, तथा जिसमें कुम्भीपाकसे भी अधिक दुःख है ॥ ५८ ॥ इस प्रकार मनुष्यगतिका वर्णन किया। अब कामके आनन्दसे उज्जीवित रहनेवाली देवगतिका भी कुछ वर्णन किया जावेगा ॥ ५९ ॥

भवनवासी, व्यन्तर, ज्योतिषी और वैमानिकोंके भेदसे देव चार प्रकारके हैं। उनमें भवनवासी, असुरकुमार, नागकुमार, सुपर्णकुमार, अग्निकुमार और उदधिकुमारके भेदसे दश प्रकारके कहे गये हैं ॥६०-६१॥ उनमेंसे एक सागरकी उत्कृष्ट आयुवाले असुरकुमारोंका शरीर पच्चीस धनुष ऊँचा है और शेष नौ कुमारोंका दश धनुष ॥ ६२ ॥ व्यन्तर किन्नर आदिके भेदसे आठ प्रकारके हैं, उनके शरीरका प्रमाण दश तथा सात धनुष प्रमाण है और उत्कृष्ट आयु एक पल्य प्रमाण है ॥ ६३ ॥ सूर्य चन्द्र आदिके भेदसे ज्योतिषी देव पाँच प्रकारके हैं। इनकी आयु व्यन्तरोंकी तरह ही कुछ अधिक एक पल्य प्रमाण है ॥ ६४॥ व्यन्तर और भवनवासी देवोंकी जघन्य आयु दश हजार वर्षकी है तथा ज्योतिषियोंकी पल्यके आठवें भाग ॥ ६५॥ कल्पोपपन्न और कल्पातीतकी अपेक्षा वैमानिक देवोंके दो भेद हैं। कल्पोपपन्न तो वे हैं जो अच्युत स्वर्गके पहले रहते हैं और कल्पातीत वे हैं जो उसके आगे रहते हैं ॥ ६६ ॥ धार्मिक कार्योंके प्रारम्भमें महान् उद्यम करनेवाले सौधर्म-ऐशान, सानखुमार-माहेन्द्र, ब्रह्म-ब्रह्मोत्तर, लान्तव-कापिष्ठ, शुक्र-महाशुक्र, शतार-सद्वस्त्र, आनन्द-प्राणत एवं आररण-अच्युत ये सोलह स्वर्ग कहे गये हैं। अब इन स्वर्गोंमें रहनेवाले देवोंकी आयु शरीरका प्रमाण कहते हैं ॥ ६७-६८॥ आदिके दो स्वर्गोंमें देवोंकी ऊँचाई ७ हाथ, उसके आगे दो स्वर्गोंमें ६ हाथ, फिर चार स्वर्गोंमें पांच हाथ, फिर चार स्वर्गोंमें चार हाथ, फिर दोमें साढ़े तीन हाथ और फिर दो में ३ हाथ हैं। यह सोलह स्वर्गोंकी अवगाहना कही। इसी प्रकार अधोग्रन्थेयकोंमें अढ़ाई हाथ, मध्यम ग्रन्थेयकोंमें दो हाथ, उपरिम ग्रन्थेयकोंमें छेद हाथ और उनके आगे अनुदिश तथा अनुत्तरविमानोंमें एक हाथ प्रमाण देवोंकी अवगाहना जाननी चाहिये ॥ ७०-७२॥ सौधर्म और ऐशान स्वर्गमें

दो सागर, सानकुमार और माहेन्द्रमें सात सागर, ब्रह्मा और ब्रह्मोत्तरमें दश सागर, लान्तव और कापिष्ठमें चौदह सागर, शुक्र और महाशुक्रमें सोलह सागर, शतार और सहस्रारमें अठारह सागर, आनतं और प्राणतमें बीस सागर, आरण और अच्युतमें बाईस सागर तथा इनके आगे व्रैवेयकसे लेकर सर्वार्थसिद्धि पर्यन्तके विमानोंमें तीन्तीस सागर तक एक-एक सागर बढ़ती हुई आयुं है ॥ ७३-७७ ॥ अकामनिर्जरा और बालतप रूप संपत्तिके योगसे जीव इन स्वर्गोंमें उत्पन्न हो सुख प्राप्त करते हैं ॥ ७८ ॥ यहां पर देव शृङ्गार रसके उस साम्रौज्यका निरन्तर उपभोग करते रहते हैं जो कि विलाससे परिपूर्ण और रति-सुखका कोष है ॥ ७९ ॥ इस प्रकार चतुर्गतिके भेदसे जीवतत्त्वका वर्णन किया । अब अजीव तत्त्वका कुछ खबरुप कहा जाता है ॥ ८० ॥

सम्यक् शकारसे तत्त्वोंको जाननेवाले जिनेन्द्रदेवने धर्म, अधर्म, आकाश, काल और पुद्लके भेदसे जीव तत्त्वको पांच प्रकारका कहा है ॥ ८१ ॥ जीव सहित उक पांच भेद छह द्रव्य कहलाते हैं और कालको छोड़ अवशिष्ट पांच द्रव्य पञ्चास्तिकायताको प्राप्त होते हैं ॥ ८२ ॥ मछलियोंके चलनेमें पानीकी तरह जो जीवादि पदार्थोंके चलनेमें कारण है उसे तत्त्वज्ञ पुरुषोंने धर्म कहा है ॥ ८३ ॥ धामसे संतप्त मनुष्योंको छायाकी तरह अथवा ओड़े आदिको पृथिवी-की तरह पुद्लादि द्रव्योंके ठहरनेमें जो कारण है वह अधर्म कह-कहलाता है ॥ ८४ ॥ ये दोनों ही द्रव्य लोकाकाशमें व्याप्त होकर स्थित हैं, कियारहित हैं, नित्य हैं, अप्रेरक कारण हैं और अमूर्तिक हैं ॥ ८५ ॥ पुद्लादि पदार्थोंको अवगाह देनेवाला आकाश लोकाकाश और उसके बाहर सर्वत्र व्याप्त रहनेवाला आकाश शुद्धाकाश कहलाता है ॥ ८६ ॥ सर्वज्ञ देवने धर्म अधर्म और एक जीव द्रव्यके

असंख्यात तथा आकाशके अनन्त प्रदेश कहे हैं ॥ ८७ ॥ जीवादि पदार्थोंके परिवर्तनमें उपयोग आनेवाला वर्तनालक्षण सहित काल द्रव्य है । यह द्रव्य अप्रदेश तथा निश्चयकी अपेक्षा नित्य है ॥ ८८ ॥ सूर्य आदिकी उदय अस्त किया रूप जो काल है वह औपचारिक ही तथा मुख्य काल द्रव्यका सूचक है ॥ ८९ ॥ जो स्पर्श रस गन्ध और वर्णसे सहित हैं वे पुद्दल हैं । ये स्कन्ध और अग्निके भेदसे दो प्रकारके हैं तथा त्रिलोककी रचनाके कारण हैं ॥ ९० ॥ पृथिवी, तैल, अन्धकार, गन्ध, कर्म और परमाणुके समान स्वभाव रखनेवाले वे पुद्दल जिनागममें स्थूलस्थूल आदिके भेदसे छह प्रकारके होते हैं ॥ ९१ ॥ शब्द, आहार, शरीर, इन्द्रिय तथा श्वासोच्चासादि जो कुछ भी मूर्तिमान पदार्थ हैं वह सब स्थूल तथा सूक्ष्म भेदको लिये हुए पुद्दल ही हैं ॥ ९२ ॥ इस प्रकार आगमके अनुसार अजीव तत्त्वका निरूपण किया । अब कुछ आस्त्रव तत्त्वका रहस्य खोलता हूँ ॥ ९३ ॥

काय, बचन और मनकी किया रूप योग ही आस्त्रव माना गया है । पुण्य और पापके योगसे उसके शुभ और अशुभ-दो भेद होते हैं ॥ ९४ ॥ गुरुका नाम छिपाना, उनकी निन्दा करना, भास्तर्य तथा आसादन आदि ज्ञानावरण और दर्शनावरणके आस्त्रव जानना चाहिये ॥ ९५ ॥ स्व पर तथा दोनोंके आश्रयसे होनेवाले दुःख, शोक, भय, आकृद्धन, संताप और परिदेवनसे यह जीव असातावेदनीयका बन्ध करता है ॥ ९६ ॥ क्षमा, शौच, दया, दान तथा सरागसंयम आदि सातावेदनीयके आस्त्रव होते हैं ॥ ९७ ॥ मूर्खतावश केवली, श्रुत, संघ तथा अर्हन्तदेव द्वारा प्रणीत धर्मका अवर्गवाद करना—उनके अविद्यमान दोष कहना दर्शनमोहका आस्त्रव है ॥ ९८ ॥ तेजस्वी मनुष्योंका कषायके उदयसे जो तीव्र परिणाम हो जाता है

वह चारित्र मोहनीय कर्मका कारण है ॥ १०६ ॥ बहुत आरम्भ और बहुत परिप्रह रखना नरकायुके निमित्त हैं, माया और आर्तध्यान तिर्यक्षयोनिका कारण है ॥ १०० ॥ अल्प आरम्भ और अल्प परिप्रह मनुष्यायुका कारण है तथा सरागसंयमादि देवायुका आस्थव है ॥ १०१ ॥ विसंवाद और निरन्तर रहनेवाली योगोंकी कुटिलता अशुभ नाम कर्मका तथा अविसंवाद और योगोंकी सरलता शुभ नामकर्मका आस्थव है ॥ १०२ ॥ दर्शनविशुद्धि आदि सोलह भावनाएँ तीर्थकर नाम-कर्मकी कारण हैं और स्वप्रशंसा तथा परनिन्दा आदि नीच गोत्रके निमित्त हैं ॥ १०३ ॥ आत्मनिन्दा और परप्रशंसा उच्चगोत्रके साधक हैं तथा विन्न करना दानान्तराय आदि अन्तराय कर्मके कारण है ॥ १०४ ॥ इस प्रकार आस्थवतत्त्वका कुछ रहस्य कहा । अब विधिपूर्वक वन्धतत्त्वका ज्ञान कहा जाता है ॥ १०५ ॥

यह जीव सक्षाय होनेसे कर्मरूप होनेके योग्य असंख्यात प्रदेशात्मक पुदलोंको जो ग्रहण करता है वही वन्ध कहलाता है ॥ १०६ ॥ मिथ्यादर्शन, अविरति, प्रमाद, कषाय और योग ये जीवके कर्मवन्धके पाँच कारण माने गये हैं ॥ १०७ ॥ जैन वाङ्मयके जानेवाले आचार्योंने प्रकृति, स्थिति, अनुभाग और प्रदेशके भेदसे वन्धतत्त्व चार प्रकारका कहा है ॥ १०८ ॥ कर्मोंकी निम्नलिखित आठ प्रकृतियाँ हैं—ज्ञानावरण, दर्शनावरण, वेदनीय, मोहनीय, आयु, नाम, गोत्र और अन्तराय ॥ १०९ ॥ उनके क्रमसे निम्न प्रकार भेद हैं—पाँच, नौ, दो, अद्वाईस, चार, बयालिख, दो और पाँच ॥ ११० ॥ आदिके तीन तथा अन्तराय कर्मकी उल्कष्टस्थिति विद्वानोंने तीस कोड़ाकोड़ी सामर बतलाई है ॥ १११ ॥ मोहनीयकी सत्तर कोड़ाकोड़ी और नाम तथा गोत्रकी बीस कोड़ाकोड़ी सामरकी स्थिति है । आयु कर्मकी स्थिति केवल तीस सामर है ॥ ११२ ॥

वेदनीयकी जघन्य स्थिति वारह मुहूर्त, नाम और गोत्रकी आठ मुहूर्त, तथा अवशिष्ट समरत कर्मोंकी अन्तर्मुहूर्त है ॥ ११३ ॥ भाव तथा क्षेत्र आदिकी अपेक्षासे कर्मोंका जो विपाक होता है उसे केवल ज्ञानरूप सूर्यसे सम्पन्न जिनेन्द्र भगवान् ने अनुभाग बन्ध कहा है ॥ ११४ ॥ आत्माके समस्त प्रदेशोंमें सब औरसे कर्मके अनन्तानन्त प्रदेशोंका जो सम्बन्ध होता है उसे विद्वानोंने प्रदेशबन्ध कहा है ॥ ११५ ॥ इस प्रकार चार प्रकारके बन्धतत्त्वका क्रम कहा । अब कुछ पदोंके द्वारा संवर-तत्त्वके विस्तारका संज्ञेप किया जाता है ॥ ११६ ॥

जिससे कर्म रुक जावें ऐसी निरुक्ति होनेसे समस्त आस्त्रवोंका रुक जाना संवर कहलाता है ॥ ११७ ॥ [जिसके द्वारा आस्त्रवका द्वार रुक जानेसे शुभ-आशुभ कर्मोंका आना बन्द हो जाता है वह संवर कहलाता है ॥ ११८ ॥] पाठान्तर । यह संवर धर्मसे, समितिसे, गुप्तिसे, अनुप्रेक्षाओंके चिन्तनसे, चारित्रसे और वह इन्द्रियोंको जीतनेसे उत्पन्न होता है ॥ ११९ ॥ अन्य विस्तारसे क्या लाभ ? जिन-शासनका रहस्य इतना ही है कि आस्त्र संसारका मूल कारण है और संवर मोक्षका ॥ १२० ॥ इस प्रकार संवरका वर्णन किया । अब कर्मरूप लोहेके पञ्चारको जर्जर करनेवाली निर्जरा कही जाती है ॥ १२१ ॥

आत्मा जिसके द्वारा शुभाशुभ भेद वाले दुर्जर कर्मोंको जीर्ण करता है वह निर्जरा है । इसके सकाम निर्जरा और अकाम निर्जराकी अपेक्षा दो भेद हैं ॥ १२२ ॥ जिनेन्द्र भगवान् के द्वारा प्रतिपादित ब्रताचरणसे जो निर्जरा होती है वह सकाम निर्जरा है, और नारकी आदि जीवोंके अपना फल देते हुए जो कर्म खिरते हैं वह अकामनिर्जरा ॥ १२३ ॥ जैनाचार्योंने सागर और अनगारके भेदसे ब्रत दो प्रकारका कहा है । सागरब्रत अगुव्रतसे होता है

और अनगारब्रत महाब्रतसे । उन दोनोंमेंसे यहाँ सागार ब्रतका वर्णन किया जाता है ॥ १२४ ॥ जितागममें गृहस्थोंके पाँच अगु-  
ब्रत, तीन गुणब्रत और चार शिक्षाब्रत कहे गये हैं ॥ १२५ ॥ सम्य-  
दर्शन इन ब्रतोंकी भूमि है क्योंकि उसके विना संसारके दुःख रूप  
आतेपको दूरसे ही नष्ट करनेवाले ब्रत रूप वृक्ष सिद्ध नहीं होते—  
फल नहीं देते ॥ १२६ ॥ धर्म आप गुरु तथा तत्त्वोंका शङ्खादि दोष  
रहित जो निर्मल शद्गान है वह सम्यग्दर्शन कहलाता है ॥ १२७ ॥  
धर्म वही है जो आप भगवान्‌के द्वारा क्षमादि दश प्रकारका कहा  
गया है, आप वही हैं जो अठारह दोषोंसे रहित हों । गुरु वही हैं  
जो बाह्याभ्यन्तर परिप्रहसे रहित हों, और तत्त्व वही जीवादि हैं जो  
कि सर्वज्ञ देवके द्वारा कहे गये हैं ॥ १२८-१२९ ॥ शङ्खा, काढ़क्षा,  
विचिकित्सा, मूढ़दृष्टि, प्रशंसन और संत्तव—ये सम्यग्दर्शनके अति-  
चार कहे गये हैं ॥ १३० ॥ जो अदेवमें देवबुद्धि, अगुरुमें गुरुबुद्धि  
और अतत्त्वमें तत्त्वबुद्धि है वही मिथ्यात्म है । यह मिथ्यात्म बड़ा  
बिलक्षण पदार्थ है ॥ १३१ ॥ मधुत्याग, मांसत्याग, मद्यत्याग और पाँच  
उदुम्बर फलोंका त्याग करना ये सम्यग्दृष्टिके आठ मूल गुण कहे  
गये हैं ॥ १३२ ॥ धर्मात्मा पुरुषोंको जुआ, मांस, मदिरा, वेश्या,  
शिकार, चोरी और परस्त्रीसंगका भी त्याग करना चाहिए ॥ १३३ ॥  
जो प्राणी मोहवश इन सात व्यसनोंका सेवन करता है वह इस  
संसार रूप दुःखदायी अपार बनमें निरन्तर भ्रमण करता रहता है  
॥ १३४ ॥ वेशविरत श्रावक दो मुहूर्त बार्द किरसे न छाने हुए पानी  
तथा मक्खनका कभी सेवन न करे ॥ १३५ ॥ निर्मल बुद्धि वाला  
पुरुष दो दिनका तक दही, जिसपर फूल [भक्खंडा] आ गया हो ऐसा  
ओदन, तथा कच्चे गोरससे मिला हुआ द्विदल न खावे ॥ १३६ ॥  
धुना, चलित स्वाद तथा जिसमें नया अंकुर निकल आया हो ऐसा

अनाज, चमड़ेके बर्तनमें रखनेसे अपवित्रित तैल, पानी, थी आदि, गीलाकन्द, कलींदा (तरबूजा), मूली, फूल, अनन्तकाय, अज्ञातफल संधान आदि उपासकाध्ययनमें जो जो त्याज्य वतलाये गये हैं जिनेन्द्र भगवान्‌की आज्ञा पालन करने वाला शुद्धिमान् श्रावक क्षुधासे क्षीणं शरीर होकर भी उन्हें न खावें ॥ १३७-१३८ ॥ पापसे डरनेवाला सम्यग्दृष्टि पुरुष मन, वचनकी शुद्धिपूर्वक रात्रि भोजन तथा दिवा मैथुनका भी त्याग करे ॥ १४० ॥ उल्लिखित पद्धतिसे प्रवृत्ति करने एवं मनको सुस्थिर रखनेवाला पुरुष ही निश्चयसे श्रावकके ब्रत पालन करनेका अधिकारी होता है ॥ १४१ ॥ हिंसा, भूठ, चोरी, कुरील, परिप्रह इन पाँच पाँपोंसे एक देश विरत होना पाँच अगुव्रत जानना चाहिए ॥ १४२ ॥ दिग्-देश और अनर्थदण्डोंसे मन, वचन, काय पूर्वक निवृत्त होना तीन गुणब्रत हैं । यह गुणब्रत संसार-रूप समुद्रमें जहाजका काम देते हैं ॥ १४३ ॥ भाङ्ग, कोल्हू, शस्त्र, अग्नि, मूसल तथा उखली आदिका देना, सुर्गा, कुत्ता, बिलाव, मैना-तोता आदिका पालना, कोयला, गाढ़ी, बाग-बगीचा, भाङ्डा तथा फटाका आदिसे आजीविका करना, तिल, पानी तथा ईख आदिके यन्त्र लगाना, बनमें अग्नि लगाना, दांत केश नख, हड्डी चमड़ा-रोम, निन्दनीय रस, सन, हल, लाख, लोहा तथा विष आदिका बेचना, बाबड़ी, कुँआ, तालाब आदिका सुखाना, भूमिका जोतना, बैल आदि पशुओंको बदिया करना, उन्हें समय पर आहार-न्यानी नहीं देना, अधिक भार लादना, बनकीड़ा, जलक्रीड़ा, चित्रकर्म तथा लेप्यकर्म आदि और भी बहुतसे अनर्थदण्ड कहे गये हैं । ब्रती भनुष्यको इन सबका त्याग करना चाहिए ॥ १४४-१४८ ॥ गृहस्थोंका प्रथम शिक्षाब्रत सामाजिक है जो कि आर्त रौद्र ध्यान छोड़कर त्रिकाल जिन-बन्दना करनेसे होता है ॥ १४९ ॥ चारों पाँपोंके दिन भोजन तथा अन्य

भोगोंका त्याग करना दूसरा प्रोषध नामक शिक्षाब्रत है—ऐसा कहा गया है ॥१५०॥ संतोषी मनुष्योंके द्वारा जो भोगोपभोगका नियम किया जाता है वह भोगोपभोगका परिमाण ब्रत है । यह ब्रत दुःख लूपी दावानलको बुझानेके लिए पानीके समान है ॥१५१॥ घर आये साथुके लिए जो समय पर दान दिया जाता है, अथवा जीवनके अन्तमें जो सल्लेखना धारण की जाती है वह चौथा अतिथिसंविभाग अथवा सल्लेखना नामक शिक्षाब्रत कहा जाता है ॥ १५२ ॥ जो सम्यग्दृष्टि इन वारह ब्रतोंको धारण करता है वह गहरे संसार रूप समुद्रको घुटनोंके बराबर उथला कर लेता है ॥१५३॥ इस प्रकार आगमके अनुसार आवकोंके ब्रत कहे । अब यहाँसे त्रिलोकके आभरण भूत अतगार धर्मका कुछ वर्णन करते हैं ॥ १५४ ॥

बाह्य और आभ्यन्तरके भेदसे अनगारधर्म-मुनिब्रत दो प्रकारका है । जिनेन्द्र भगवान्‌ने बाह्यके छह भेद कहे हैं और आभ्यन्तरके भी उतने ही ॥ १५५ ॥ वृत्ति परिसंख्यान, अवमौदर्य, उपवास, रस-परित्याग, एकान्त स्थिति और कायक्लेश ये छह बाह्यब्रत हैं ॥१५६॥ स्वाध्याय, विनय, ध्यान, व्युत्सर्ग, वैयावृत्य और प्रायश्चित्त ये छह अन्तरङ्ग ब्रत हैं ॥ १५७ ॥ जो तीन गुप्तियाँ और पाँच समितियाँ कही गई हैं वे भी मुनिब्रतकी जनक पालक और पोषक होनेसे अष्टमानुकाएं कहलाती हैं ॥१५८॥ यह संज्ञेपसे निर्जराका स्वरूप कहा । अब अविनाशी सुखसम्पन्न मोक्षलक्ष्मीका वर्णन करता हूँ ॥ १५९ ॥

बन्धके कारणोंका अभाव तथा निर्जरासे जो समस्त कर्मोंका क्षय होता है वह मोक्ष कहलाता है ॥ १६० ॥ वह मोक्ष उत्तम परिणाम वाले जीवके एकरूपताको प्राप्त हुए ज्ञान दर्शन और चारित्रके द्वारा ही होता है ॥ १६१ ॥ तत्त्वोंका अवगम होना ज्ञान है, अद्वान होना दर्शन है और पापारम्भसे निवृत्ति होना चारित्र है

ऐसा श्री जिनेन्द्र देवने कहा है ॥ १६२ ॥ बन्धन रहित जीव अभिकी ज्वालाओंके समूहके समान अथवा एरण्डके बीजके समान अथवा स्वभावसे ही उर्ध्व गमन करता है ॥ १६३ ॥ वह लोकाग्रको पाकर वहाँ पर सदाके लिए स्थित हो जाता है। धर्मास्तिकायका अभाव होनेसे आगे नहीं जाता ॥ १६४ ॥ वहाँ वह पूर्व शरीरसे कुछ ही कम होता है तथा अनन्त अप्राप्त पूर्व, अव्यावाध, अनुपम और अविनाशी सुखको प्राप्त होता है ॥ १६५ ॥ इस प्रकार तत्त्वोंके प्रकाशसे भगवान् धर्मनाथने उस सभाको उस प्रकार आङ्गादित कर दिया जिस प्रकार कि सूर्य कमलिनीको ॥ १६६ ॥

तदनन्तर भव्य जीवोंके पुण्यसे सिंचे निःस्पृह भगवान्ने अज्ञान अन्धकारको नष्ट करनेके लिए सूर्यकी तरह प्रत्येक देशमें विहार किया ॥ १६७ ॥ समस्त पदार्थोंको अवकाश देने वाला यह आकाश पृथिवीसे कहीं श्रेष्ठ है—यह विचार कर ही मानो गमन करनेके इच्छुक भगवान्ने गमन करनेके लिए ऊँचा आकाश ही अच्छा समझा था ॥ १६८ ॥ आकाशमें उनके चरणोंके समीप कमलोंका समूह लोट रहा था जो ऐसा जान पड़ता था मानो भगवान्के चरणोंकी अविनाशी शोभा पानेके लिए ही लोट रहा हो ॥ १६९ ॥ चूंकि उस समय कमलोंके समूहने उनके चरणोंकी उपासना की थी इसलिए वह अब भी लक्ष्मीका पात्र बना हुआ है ॥ १७० ॥ उनके आगे-आगे चलता हुआ वह धर्मचक्र जो कि तीर्थकर-लक्ष्मीके तिलकके समान जान पड़ता था, कह रहा था कि संसारमें भगवान्का चक्रवर्तीपना अखण्डित है ॥ १७१ ॥ चूंकि समस्त पदार्थोंको प्रकाशित करनेवाले इन भगवान्के तेजसे सूर्य व्यर्थ हो गया था अतः मानो वह धर्मचक्रके छलसे सेवाके लिए उनके आगे-आगे ही चलने लगा हो ॥ १७२ ॥ अतिशय सम्पन्न जिनेन्द्रदेव जहाँ विहार करते थे

बहाँ रोग, ग्रह, आतङ्क, शोक तथा शङ्खा आदि सभी दुर्लभ हो जाते थे ॥ १७३ ॥ उस समय सज्जन पुरुष शत्रुओंके समान निष्कलाभं मुहरोंके लाभसे सहित [ पक्षमें कृष्णकान्ति ] हुए थे और पृथिवी भी प्रजाकी तरह निष्कटक परिग्रह-कॉटोंसे रहित [ पक्षमें क्षुद्र शत्रुओंसे रहित ] हो गई थी ॥ १७४ ॥ जब कि महाबलसान् बायु भी उनकी अनुकूलताको प्राप्त हो चुकी थी तब वेचारे अन्य शत्रु क्या थे जो उनकी प्रतिकूलतामें खड़े हो सकें ॥ १७५ ॥ पैतालीस धनुष ऊँचे सुवर्णसुन्दर शरीरको धारण करनेवाले जिनेन्द्र, देवोंसे सेवित हो एसे जान पड़ते थे मानो दूसरा सुमेरु पर्वत ही हो ॥ १७६ ॥

इनकी सभामें बयालीस गणधर थे, नौ सौ तीक्ष्ण बुद्धि वाले पूर्वधारी थे, चार हजार सात सौ शिक्षक थे, तीन हजार छह सौ अवधिज्ञानी थे, पैतालीस सौ केवलज्ञानी थे, इतने ही पापको नष्ट करनेवाले मनःपर्यव्यज्ञानी थे, सात हजार विक्रिया ऋद्धिके धारक थे, दो हजार आठ सौ वादी थे, छह हजार आठ सौ आर्थिकाएँ थीं, शुद्ध सम्यग्दर्शनसे सुशोभित दो लाख श्रावक थे, पापोंको नष्ट करने वाली चार लाख श्राविकाएँ थीं, देव और तिर्यक्ष असंख्यात् थे ॥ १७७-१८२ ॥ इस प्रकार सेनाकी तरह चार प्रकारके संघसे सुशोभित धर्मनाथ स्वामी मिथ्यावादियोंके मुखसे आकृष्ट समस्त पृथिवीको सुखी कर अहंकारी मोहराजाकी सेनाको जीत विजय-लक्ष्मीसे सुशोभित होते हुए विजय-स्तम्भके समान आचरण करने वाले सम्मेदाचल पर जा पहुँचे ॥ १८३ ॥ वहाँ उन्होंने चैत्रमासकी शुक्ल चतुर्थीको पाकर रात्रिके समय साढ़े बारह लाख प्रमाण उत्तम आयुका क्षय होने पर आठ सौ मुनियोंके साथ क्षण भरमें ध्यानके द्वारा समस्त कर्मलक्षी बेड़ियाँ नष्ट कर दीं ॥ १८४ ॥

तदनन्तर विश्व प्रकारके स्तोत्रों तथा पुष्पवृष्टि आदिसे [ पक्षमें

फूलोंके समान सुकुमार वचनोंसे ] हरिचन्द्र-हन्द्र तथा चन्द्रमा आदि  
देवों [ पक्षमें महाकवि हरिचन्द्र ] के द्वारा पूजित भगवान् धर्मनाथ  
मोक्ष-लक्ष्मीको ग्रास हुए और निर्वाणकल्याणककी पूजासे पुण्य-  
राशिका संचय करनेवाले भक्त देव लोग अपने-अपने स्थानोंको  
माप्त हुए ॥ १८५ ॥

इस प्रकार महाकवि श्री हरिचन्द्र द्वारा विरचित धर्मशार्मभ्युदय  
महाकाव्यमें इक्कीसवाँ सर्ग समाप्त हुआ ।



## प्रशस्ति

श्रीमान् तथा अपरिमित महिमाको धारण करनेवाला वह नोमक वंश था जो कि समस्त भूमरुडलका आभरण था तथा जिसका हस्तालम्बन पा लक्ष्मी बृद्ध होने पर भी दुर्गम मार्गेभिं कभी स्खलित नहीं होती ॥ १ ॥ उस नोमक वंशमें निर्मल मूर्तिके धारक वह आर्द्ध-देव हुए जोकि अलंकारोंमें मुक्ताफलकी तरह सुशोभित होते थे । वह कायस्थ थे, निर्दोष गुणग्राही थे और एक होकर भी समरत कुलको अलंकृत करते थे ॥ २ ॥ उनके महादेवके पार्वतीकी तरह रथ्या नामकी प्राणप्रिया थी जो कि सौन्दर्यकी समुद्र, कलाओंका कुल भवन थी, सौभाग्य और उत्तम भाग्यका कीड़ाभवन थी, विलास के रहनेकी छट्टालिका थी, सम्पदाओंके आभूषणका स्थान थी, पवित्र आचार विवेक और आश्चर्यकी भूमि थी ॥ ३ ॥ उन दोनोंके अर्हन्त भगवान्‌के चरण-कमलोंका भ्रमर हरिचन्द्र नामका वह पुत्र हुआ जिसके कि बचन गुरुओंके प्रसादसे सरस्वतीके प्रवाहमें— शास्त्रोंमें अत्यन्त निर्मल थे ॥ ४ ॥ वह हरिचन्द्र श्रीरामचन्द्रजीकी तरह भक्त एवं समर्थ लघु भाई लक्ष्मणके साथ निराकुल हो बुद्धिरूपी पुलको पाकर शास्त्ररूपी समुद्रके द्वितीय तटको प्राप्त हुआ था ॥ ५ ॥ पदार्थों की विचित्रता रूप गुप्त सम्पत्तिके समर्पणरूप सरस्वतीके प्रसादसे सभ्योंने उसे सरस्वतीका अन्तिम पुत्र होने पर भी प्रथम पुत्र माना था ॥ ६ ॥ जो रस, रूप, ध्वनिके मार्गका मुख्य सार्थवाह था ऐसे उसी महाकविने कानोंमें अमृतरसके प्रवाहके समान यह धर्मशर्मी-भ्युदय नामका महाकाव्य रचा है ॥ ७ ॥ मेरा यह काव्य निःसार


होने पर भी जिनेन्द्र भगवान्‌के निर्देष चरित्रसे उपादेयताको प्राप्त होगा । क्या राजमुद्रासे चिह्नित मिट्टीके पिण्डको लोग उठा-उठाकर स्वयं मस्तक पर धारण नहीं करते ॥ ८ ॥ समर्थ विद्वानोंने नये-नये उल्लेख अर्पण कर जिसकी बड़े आदरके साथ अच्छी परीक्षा की है, जो विद्वानोंके हृदयरूप कसौटीके ऊपर सैकड़ों बार खरा उतरा है, और जो विविध उक्तियोंसे विचित्र भाव भी घटनारूप सौभाग्यका शरोभाशाली स्थान है । वह हमारा काव्यरूपी सुवर्ण विद्वानोंके कर्ण-युगलका आभूषण हो ॥ ९ ॥ यह जिनेन्द्र भगवान्‌का मत जयवन्त हो, यह दया क्रूर प्राणियोंको भी शान्त करे, लक्ष्मी निरन्तर सर-स्वतीके साथ साहचर्यंत्रत धारण करे, खल पुरुष गुणवान् मनुष्योंमें ईर्ष्याको छोड़ें, सज्जन संतोषकी लीलाको प्राप्त हों और सभी लोग कवियोंके परिश्रमको जानने वाले हों ॥ १० ॥



# ज्ञानपीठ के सुरुचिपूर्ण हिन्दी प्रकाशन

श्री० बनारसीदास चतुर्वेदी		श्री० सम्पूर्णनन्द
हमारे आराध्य	३)	हिन्दू विवाहमें कन्या-
संस्मरण	३)	दानका स्थान
रेखाचित्र	४)	
श्री० अयोध्याप्रसाद गोयलीय		श्री० हरिवंशराय बच्चन
शेरो-शायरी	५)	मिलनयामिनी [ गीत ]
शेरो-सुखन [ पौँचोभाग ]	२०)	श्री० अनूप शर्मा
गहरे पानी पैठ	२।।)	बर्द्धमान [ महाकाव्य ]
जैन-जागरणके अग्रदृढ़	५)	श्री० वीरेन्द्रकुमार एम० ए०
श्री० कन्हैयालाल मिश्र प्रभाकर		मुकिंदूत [ उपन्यास ]
आकाश के तारे :		श्री० रामगोविन्द श्रिवेदी
धरती के फूल	२)	वैदिक साहित्य
ज़िन्दगी मुस्कराई	४)	श्री० नेमिचन्द्र ज्योतिषाचार्य
श्री० मुनि कान्तिसागर		भारतीय ज्योतिष
खण्डहरों का वैभव	६)	डॉ० जगदीशचन्द्र जैन
खोजकी पगड़डियाँ	४)	दो हजार वर्ष पुरानी
डॉ० रामकुमार वर्मा		कहानियाँ
रजतरशिम [ नाटक ]	२।।)	श्री० नारायणप्रसाद जैन
श्री० विष्णु प्रभाकर		ज्ञानगंगा [ सूक्तियाँ ]
संघर्षके बाद [ कहानी ]	३)	श्रीमती शान्ति एम० ए०
श्री० राजेन्द्र यादव		पंचप्रदीप [ गीत ]
खेल-खिलौने [ कहानी ]	२।।)	श्री० 'तम्भ' दुखारिया
श्री० मधुकर		मेरे बापू [ कविता ]
भारतीय विचारधा	३)	श्री० रामकुमार जैन साहित्याचार्य
		श्री० अवधामन्दावली
		श्री० वैष्णव लिंग विनोद
		किंवदी-पत्रावली
		२।।)





CENTRAL ARCHAEOLOGICAL LIBRARY  
NEW DELHI

Borrower's Record.

Catalogue No. Sa8K/Har/Jai.-2072.

Author—Haricandra.

Title— Dharmasarmābhyausaya.

P.T.O.

